

സബ്മിഷൻ

(1) ഫയർ ലൈസൻസ് ഫീസ്

പ്രതിപക്ഷനേതാവ് (ശ്രീ. വി. എസ്. അച്ചുതാനന്ദൻ): സർ, കേരളത്തിലെ ഫ്ലാറ്റ് നിർമ്മാതാക്കൾക്കുവേണ്ടി ഫയർ ലൈസൻസ് ഫീസിൽ വൻ ഇളവ് നൽകി ആഭ്യന്തര വകുപ്പ് സംസ്ഥാന ഖജനാവിന് കോടികൾ നഷ്ടമാക്കിയിരിക്കുകയാണ്.

23.12.2014-ൽ ഫയർ ലൈസൻസിനുള്ള ഫീസ് നിശ്ചയിച്ചുകൊണ്ട് ഉത്തരവ് പുറപ്പെടുവിച്ചിരുന്നു. Confederation of Real Estate Developers Association of India -യുടെ നിർദ്ദേശമനുസരിച്ചാണ് ഈ ഉത്തരവ്. ഫയർ ലൈസൻസ് ഫീസിൽ വൻ കിഴിവ് വരുത്തിക്കൊണ്ട് 26.08.2015-ൽ ഉത്തരവ് ഇറക്കിയിരിക്കുകയാണ്.

ഈ സംഘടന ഇവിടത്തെ ഫ്ലാറ്റ് നിർമ്മാതാക്കളുടെ സംഘടനയാണ്. ഇതിന്റെ പകർപ്പ് എന്റെ കൈവശമുണ്ട്. 14.07.2015-ൽ ആഭ്യന്തര വകുപ്പുമന്ത്രി ശ്രീ. രമേശ് ചെന്നിത്തലയുടെ അധ്യക്ഷതയിൽ ചേർന്ന യോഗത്തിന്റെ മിനിറ്റ്സ് പ്രകാരമാണ് ഈ വൻ കുറവ് വരുത്തിയിരിക്കുന്നത്. 35 മീറ്ററിന് മുകളിൽ ഉയരമുള്ള കെട്ടിടങ്ങൾക്ക് സ്ക്വയർ മീറ്ററിന് 100 രൂപ എന്നുള്ളത് വെറും 20 രൂപ ആക്കിയാണ് കുറച്ചത്. ഇതുവഴി ഫ്ലാറ്റ് നിർമ്മാതാക്കൾക്ക് കോടിക്കണക്കിന് രൂപയുടെ ലാഭമാണ് ഉണ്ടായിരിക്കുന്നത്. എന്നുമാത്രമല്ല, മുഖ് എൻ.ഒ.സി. വാങ്ങിയവർക്കും

ഈ ഉത്തരവ് ബാധകമാക്കിയിട്ടുണ്ട്. അഗ്നിശമനസേനാ മേധാവിയായിരുന്ന ശ്രീ. ജേക്കബ് തോമസ് അതിനെ എതിർത്തു എന്ന കാരണത്താലാണ് അദ്ദേഹത്തെ സ്ഥലം മാറ്റിയത്. കേരളത്തിലെ 75 ഫ്ലാറ്റുകൾക്ക് ഫയർ ലൈസൻസ് നിഷേധിച്ചുവെന്ന് ആരോപിക്കുന്നതിന് പിന്നിലെ കള്ളക്കഥ ഇതാണ്. ഈ ഉത്തരവ് ഇറങ്ങിയ ദിവസംതന്നെ ശ്രീ. ജേക്കബ് തോമസ് ലീവിൽ പോവുകയും അദ്ദേഹത്തെ പിന്നീട് അവിടെനിന്ന് മാറ്റുകയുമാണ് സർക്കാർ ചെയ്തത്. 14.07.2015-ൽ ഫ്ലാറ്റ് നിർമ്മാതാക്കളുടെ ആവശ്യാനുസരണമാണ് മന്ത്രി യോഗം വിളിച്ചുചേർത്തത്. പ്രസ്തുത യോഗത്തിൽ രണ്ട് കാര്യങ്ങളാണ് ഫ്ലാറ്റ് നിർമ്മാതാക്കൾ മുന്നോട്ടുവച്ചത്. 75 ഫ്ലാറ്റുകളുടെ എൻ.ഒ.സി. നൽകുന്നതിന് ഒരു സമയപരിധി വയ്ക്കുക. ഈ ആവശ്യത്തിനോട് യോഗത്തിൽ പങ്കെടുത്ത ശ്രീ. ജേക്കബ് തോമസ് പറഞ്ഞത് ഇവർ 23.12.2014-ലെ ഉത്തരവ് അനുസരിച്ച് ഫീസ് അടയ്ക്കാത്തതുകൊണ്ടാണ് എൻ.ഒ.സി. നൽകാത്തത് എന്നാണ്. അപ്പോഴാണ് ഫ്ലാറ്റ് നിർമ്മാതാക്കൾ ഫീസ് കുറയ്ക്കണമെന്ന ആവശ്യം മുന്നോട്ട് വച്ചത്. 2014-ൽ ഇറക്കിയ ഉത്തരവിൽ ഫയർ ലൈസൻസ് ഫീസ് അമിതമായി കൂട്ടിയെന്നും അത് അടിയന്തരമായി കുറയ്ക്കണമെന്നും ഫ്ലാറ്റ് നിർമ്മാതാക്കൾ ആവശ്യപ്പെട്ടുവെന്നും ആ സാഹചര്യത്തിലാണ് ഫയർ ലൈസൻസ് ഫീസ് കുറച്ചത് എന്നാണ് 26.08.2015-

ലെ ഉത്തരവിൽ പറയുന്നത്. ഇത് ഈ സർക്കാരിന്റെ ഒരു നയമാണ്. ഫീസ് ആദ്യം കൂട്ടുക, എന്നിട്ട് സംഘടനകളെക്കൊണ്ട് ഫീസ് കുറപ്പിക്കുന്നതിനാവശ്യമായ പണം പിരിച്ചെടുക്കുക, ആ പണം വാങ്ങിക്കൊണ്ട് ഫീസ് കുറച്ചുകൊടുക്കുക. ബാർ ലൈസൻസ് കേസിൽ എക്സൈസ് വകുപ്പുമന്ത്രി ശ്രീ. കെ. ബാബുവും ബഡ്ജറ്റ് വിറ്റ് കാശാക്കിയ ശ്രീ. കെ. എം. മാണിയും ഇതേ രീതിയിലാണ് പറയുന്നത്. മറ്റ് മന്ത്രിമാരുടെ കാര്യത്തിലും ഇതുപോലുള്ള കൂട്ടലും കിഴിക്കലും പുറത്തുവന്നിട്ടുണ്ട്. ആയതിനാൽ ഇക്കാര്യത്തിൽ വിശദമായ അന്വേഷണം നടത്തി ഈ കൂട്ടലിനും കിഴിക്കലിനും ഇടയിൽ നടന്ന കൊടിയ അഴിമതി പുറത്തുകൊണ്ടുവരണമെന്ന് ഞാൻ ശക്തിയായി ആവശ്യപ്പെടുകയാണ്.

ആഭ്യന്തരവും വിജിലൻസും വകുപ്പുമന്ത്രി (ശ്രീ. രമേശ് ചെന്നിത്തല): സർ, നികുതിയേതര വരുമാനം വർദ്ധിപ്പിക്കാനുള്ള നടപടികൾ സ്വീകരിക്കാൻ സർക്കാർ നിശ്ചയിച്ചതിന്റെ അടിസ്ഥാനത്തിൽ വകുപ്പുകൾ നൽകിവരുന്ന സേവനങ്ങൾക്കുള്ള ഫീസ് വർദ്ധിപ്പിക്കാനുള്ള ശുപാർശ സമർപ്പിക്കാൻ വകുപ്പ് തലവൻമാർക്ക് സർക്കാർ നിർദ്ദേശം നൽകുകയുണ്ടായി. പ്രസ്തുത നിർദ്ദേശത്തിന്റെ അടിസ്ഥാനത്തിലാണ് 2013 -ലെ ബഹുനില കെട്ടിടങ്ങൾക്ക് ഫയർ ആന്റ് റെസ്ക്യൂ സർവ്വീസസ് വകുപ്പിൽനിന്നും നൽകിവരുന്ന നിരാക്ഷേപ പത്രത്തിനുള്ള നിശ്ചിത

ഫീസ് വർദ്ധിപ്പിക്കുന്നതിനായി ഫയർ ആന്റ് റെസ്ക്യൂ ഡയറക്ടർ ശിപാർശ സമർപ്പിച്ചത്. മേൽ ശിപാർശയുടെ അടിസ്ഥാനത്തിൽ സർക്കാർ 18.04.2013-ലെ സ.ഉ.(എം.എസ്.)നം.107/2013/ആഭ്യന്തരം ഉത്തരവ് പ്രകാരം ഫയർ ആന്റ് റെസ്ക്യൂ സർവ്വീസസ് നൽകിവരുന്ന സേവനങ്ങൾക്കുള്ള ഫീസ് പുതുക്കി നിശ്ചയിച്ചു. 2014-ൽ സർക്കാർ നികുതിയേതര വരുമാനം വർദ്ധിപ്പിക്കുന്നതിനുവേണ്ടി സ്വീകരിച്ച ആ നടപടി സ്വീകരിക്കാൻ വകുപ്പുതലവൻമാർക്ക് വീണ്ടും നിർദ്ദേശം നൽകി. തുടർന്ന് ഫയർഫോഴ്സ് മേധാവി സമർപ്പിച്ച ശിപാർശ സർക്കാർ വിശദമായി പരിശോധിച്ച് 23.12.2014 -ൽ സ.ഉ.(എം.എസ്.)നം.267/2014/ആഭ്യന്തരം ഉത്തരവുപ്രകാരം വീണ്ടും ഫീസ് പുതുക്കി നിശ്ചയിച്ചു. ഇതേതുടർന്ന് തുടർച്ചയായിട്ടുള്ള വർഷങ്ങളിൽ ഫീസ് കുത്തനെ വർദ്ധിപ്പിച്ചുവെന്നും മറ്റ് സംസ്ഥാനങ്ങളെ അപേക്ഷിച്ച് കേരളത്തിൽ താരതമ്യേന ഫീസ് കൂടുതലാണെന്നും ഇപ്രകാരം ഫീസ് ഘടന വർദ്ധിപ്പിച്ചതിനാൽ ബഹുനില കെട്ടിടങ്ങളുടെ നിർമ്മാതാക്കളുടെ നിലനിൽപ്പുതന്നെ അപകടത്തിലാകുമെന്നും കാണിച്ച് തുടർച്ചയായി സർക്കാരിന് പരാതി ലഭിച്ചുകൊണ്ടിരുന്നു. ഇപ്രകാരം നിരവധി പരാതികളും കോടതി വ്യവഹാരങ്ങളും ഉണ്ടായ സാഹചര്യത്തിൽ ഫയർ എൻ.ഒ.സി.ക്കുള്ള ഫീസ് ഘടന സംബന്ധിച്ച വിഷയം പുനഃപരിശോധിക്കാൻ സർക്കാർ തീരുമാനിച്ചു. തുടർന്ന് ഫയർഫോഴ്സ്

മേധാവിയുമായി ഈ വിഷയം ചർച്ച ചെയ്യുകയും മറ്റ് സംസ്ഥാനങ്ങളിൽ ഈടാക്കിവരുന്ന ഫീസ് ഘടന പരിശോധിക്കുകയും ചെയ്തപ്പോൾ തൊട്ടടുത്ത സംസ്ഥാനങ്ങളിൽ ഫയർ എൻ.ഒ.സി.ക്ക് ഈടാക്കുന്ന ഫീസ് 23.12.2014-ന് നിശ്ചയിച്ച ഫീസിനെക്കാൾ വളരെ കുറവാണ് ബോധ്യപ്പെട്ടു. തമിഴ്നാട്ടിൽ ഫീസില്ല. തെലങ്കാനയിൽ M² -ന് 10 % , ആന്ധ്രപ്രദേശിൽ M² -ന് 10 % , കർണ്ണാടകയിൽ M² -ന് 20 % . നമ്മൾ വർദ്ധിപ്പിച്ചത് 900 % ആണ്. 2002 മുതൽ 2013 വരെ ഒരു റിവിഷനും ഈ രംഗത്ത് ഉണ്ടായിരുന്നില്ല. വളരെ നോർമൽ ഫീസായിരുന്നു ഇവിടെ ഈടാക്കിയിരുന്നത്. പക്ഷെ നികുതിയേതര വരുമാനം വർദ്ധിപ്പിക്കാൻ വേണ്ടി 900% വർദ്ധിപ്പിക്കാൻ തീരുമാനിച്ചു. M² -ന് 900% വർദ്ധിപ്പിച്ചാൽ ഒരു കെട്ടിടവും പണിയാൻ കഴിയില്ലായെന്ന പരാതി വരികയും കോടതിയിൽ പോവുകയും ചെയ്തപ്പോൾ

ശ്രീ. കോടിയേരി ബാലകൃഷ്ണൻ : സർ, എന്തിന്റെ ശതമാനമാണ്?

ശ്രീ. രമേശ് ചെന്നിത്തല : സർ, ഞാൻ പറഞ്ഞല്ലോ M² -ന്റെ ശതമാനമാണെന്ന്. സ്ക്വയർഫീറ്റ് അനുസരിച്ചാണ് ഇത് വർദ്ധിപ്പിക്കുന്നത്. അപ്പോൾ ചെറിയ കെട്ടിടങ്ങൾക്ക് ഇത് ബാധകമാവില്ല. 2002 മുതൽ 2013 വരെ ഫീസിൽ ഒരു വർദ്ധനവും ഉണ്ടായിട്ടില്ല. ആ കാലയളവിൽ നോർമൽ ഫീസ് മാത്രമേ

ഉണ്ടായിരുന്നുള്ളൂ. നികുതി കൂട്ടാൻവേണ്ടിയാണ് നമ്മൾ ഫീസ് വർദ്ധിപ്പിക്കാൻ തീരുമാനിച്ചത്. പക്ഷെ വർദ്ധിപ്പിച്ചപ്പോൾ വളരെ കൂടിപ്പോയി. അങ്ങനെ അവർ കോടതിയിൽപ്പോയി, കോടതിയിൽ കേസ് ഉണ്ടായിരുന്നു. അവരുടെ പരാതി കിട്ടി. ബഹുമാനപ്പെട്ട പ്രതിപക്ഷ നേതാവ് പറഞ്ഞത് ശരിയാണ്. ഞാൻ തന്നെ യോഗം വിളിച്ചുകൂട്ടി. അന്ന് ശ്രീ. ജേക്കബ് തോമസ് യോഗത്തിലുണ്ടായിരുന്നതാണ്, അദ്ദേഹവും പറഞ്ഞു ഹോം സെക്രട്ടറിയുമായി ആലോചിച്ച് ഇതിനൊരു പരിഹാരമുണ്ടാക്കാമെന്ന് അദ്ദേഹം കൂടി പറഞ്ഞിട്ടാണ്.ആ ഫയൽ അല്ല ചോദിച്ചത്. ശ്രീ. ദിവാകരൻ അറിയാത്തത് സംസാരിക്കരുത്. പാറ്റൂർ കേസാണ് അദ്ദേഹം ചോദിച്ചത്. അത് ഞാൻ പറയും. എല്ലാം കിട്ടിയിട്ടുണ്ട്, ഞാൻ പറയും. ഒരു മിനിട്ട് ഒന്ന് പറഞ്ഞോട്ടേ. അങ്ങ് പറഞ്ഞ ഫയൽ വേറെയാണ്. അത് പാറ്റൂർ കേസ്. അത് ഫയൽ കിട്ടിയിട്ടുണ്ട്, ഞാൻ പറയാം. ഇത് വേറെ കേസാണ്. സ്ക്വയർ മീറ്ററിനാണ് പത്ത് രൂപ. ഇരുപത് രൂപ വീതമാണ് മറ്റ് സംസ്ഥാനങ്ങളിൽ നിശ്ചയിച്ചത്. നമ്മൾ 900 ശതമാനം വർദ്ധിപ്പിച്ചപ്പോൾ സ്വാഭാവികമായി പരാതി ഉണ്ടായി. കോടതിയിൽ കേസ് പോയി. അപ്പോൾ യോഗം വിളിച്ചു. അന്ന് ജേക്കബ് തോമസ് യോഗത്തിൽ ഉണ്ടായിരുന്നു. ഹോം സെക്രട്ടറിയോടും....ഒരു മിനിട്ട് ഒന്ന് പറഞ്ഞോട്ടേ...

മി. ഡെപ്യൂട്ടി സ്പീക്കർ: ഇത് പറഞ്ഞു കഴിയട്ടെ

ശ്രീ. രമേശ് ചെന്നിത്തല: അത് പരിശോധിക്കാൻ പറഞ്ഞു,

പരിശോധിച്ചപ്പോൾ അബ്നോർമൽ ഇൻക്രീസാണെന്ന് കണ്ടുകൊണ്ടാണ് കുറവ് വരുത്തിയത്. അല്ലാതെ ഫയർഫോഴ്സ് മേധാവിയെ മാറ്റിയതുമായി ബന്ധപ്പെട്ട യാതൊരു കാര്യവും ഇതിലില്ല. ഫയർ ഫോഴ്സിന്റെ കമാൻഡിംഗ് ജനറലും ഹോം സെക്രട്ടറിയുംകൂടി ബന്ധപ്പെട്ടവരുമായി ആലോചിച്ചതാണ്. അബ്നോർമാലിറ്റി മാറ്റി അത് നോർമലൈസ് ചെയ്യുക മാത്രമാണ് ചെയ്തത് (.....ബഹളം.....)

മി. ഡെപ്യൂട്ടി സ്പീക്കർ: ശ്രീ. പി. സി. വിഷ്ണുനാഥ്, സമയമില്ല. നാൽപ്പത്തി മൂന്ന്....(.....ബഹളം.....)

ശ്രീ. പി. സി. വിഷ്ണുനാഥ്: സർ, പബ്ലിക് സർവ്വീസ് കമ്മീഷൻ വഴിയുള്ള (.....ബഹളം.....)നിയമനങ്ങൾ.

പ്രതിപക്ഷ നേതാവ് (ശ്രീ. വി. എസ്. അച്യുതാനന്ദൻ): സർ, 35 മീറ്ററിന് മുകളിൽ ഉയരമുള്ള കെട്ടിടങ്ങൾക്ക് സ്ക്വയർ ഫീറ്റിന് 100 രൂപ എന്നുള്ളത് വെറും ഇരുപത് രൂപയായിട്ടാണ് കുറച്ചത്. ഇതുവഴി ഫ്ലാറ്റ് നിർമ്മാതാക്കൾക്ക് കോടിക്കണക്കിന് രൂപയുടെ ലാഭമാണ് ഉണ്ടായിരിക്കുന്നത്. എന്നുമാത്രമല്ല മുൻപ് എൻ.ഒ.സി വാങ്ങിയവർക്കും ഈ ഉത്തരവ് ബാധകമാക്കിയിട്ടുണ്ട്. ഈ തരത്തിലുള്ള

മാറ്റങ്ങളാണ് വരുത്തിയത്. അതാണ് സംശയം തോന്നിയത് അതാണ് അങ്ങയോട് ഇതെങ്ങനെയാണ് സംഭവിക്കുന്നത് ഇങ്ങനെ കുറച്ചുകൊടുത്താൽ, ഇങ്ങനെ സംഭവിച്ചാൽ കോടിക്കണക്കിന് രൂപയുടെ വരുമാനമല്ലേ അവർക്ക് കിട്ടുന്നത്; ഗവൺമെന്റിനല്ലേ നഷ്ടപ്പെട്ടിരിക്കുന്നത്; അങ്ങനെ നഷ്ടപ്പെടുത്താമോ; എന്നാണ് അങ്ങയോട് ചോദിച്ചിരിക്കുന്നത്.

ശ്രീ. രമേശ് ചെന്നിത്തല: ബഹുമാനപ്പെട്ട പ്രതിപക്ഷ നേതാവ് ഇവിടെ ഉന്നയിച്ചത് ശരിയാണ്. മറ്റു സംസ്ഥാനങ്ങളുമായി താരതമ്യപ്പെടുത്തുമ്പോൾ, തമിഴ്നാട്ടിൽ ഇല്ല. ഞാനൊന്നു പറയട്ടെ, മറ്റു സംസ്ഥാനങ്ങളിൽ പത്തു രൂപ, കർണ്ണാടകയിൽ ഇരുപതു രൂപ. നമ്മൾ അനിയന്ത്രിതമായി വർദ്ധിപ്പിച്ചപ്പോൾ പരാതി വന്നു പരിശോധിച്ചപ്പോൾ കർണ്ണാടകത്തിൽ അവർ ഇരുപതു രൂപയായി വർദ്ധിപ്പിക്കുകയാണ് ചെയ്തത്. അല്ലാതെ ഒരു ഡിസിക്രിപൻസിയം ഉണ്ടായിട്ടില്ലെന്ന് ഞാൻ അങ്ങയെ അറിയിക്കുന്നു. (.....ബഹളം.....)

ശ്രീ. കെ. ശിവദാസൻ നായർ: സർ, പോയിന്റ് ഓഫ് ഓർഡർ. റൂൾ 304 അനുസരിച്ച് ബഹുമാനപ്പെട്ട പ്രതിപക്ഷ നേതാവ് സബ്മിഷൻ ഉന്നയിച്ചപ്പോൾ ബഡ്ജറ്റ് വിറ്റ് കാശാക്കിയെന്ന് പറഞ്ഞ് ഈ നിയമസഭയിലെ അംഗത്തെക്കുറിച്ച് ഡിഫർമേറ്ററിയായിട്ടുള്ള സ്റ്റേറ്റ്മെന്റുകൂടി പറഞ്ഞു. അത്തരം ഒരു സ്റ്റേറ്റ്മെന്റും

പറയാൻ പാടില്ല, നിയമപരമായി പാടില്ല. അതുകൊണ്ട് അത്തരത്തിലുള്ള ഡിഫർമേറ്ററി സ്റ്റേറ്റ്‌മെന്റ് പരിശോധിച്ച് ഡിലീറ്റ് ചെയ്യണം.

മി. ഡെപ്യൂട്ടി സ്പീക്കർ: അങ്ങനെയുള്ളത് പരിശോധിക്കും. നിശ്ചയമായും (.....ബഹളം.....) ശ്രീ. പി. സി. വിഷ്ണുനാഥ്.

ശ്രീ. പി. സി. വിഷ്ണുനാഥ്: (.....ബഹളം.....) സർ, ബഹളം കാരണം എനിക്ക് പറയാൻ കഴിയുന്നില്ല.

ശ്രീ. വി. എസ്. അച്ചുതാനന്ദൻ: ഇത്ര വലിയ തോതിലുള്ള കുറവ് വരുത്തിയതിനെക്കുറിച്ച് ഉയർന്നിരിക്കുന്ന ആക്ഷേപത്തെക്കുറിച്ച് നിയമസഭാ അംഗങ്ങളുടെ ഒരു കമ്മിറ്റിയെക്കൊണ്ട് അന്വേഷിപ്പിക്കാൻ അങ്ങ് തയ്യാറാകുമോ?

മുഖ്യമന്ത്രി (ശ്രീ. ഉമ്മൻ ചാണ്ടി): സർ, അതിന്റെ ഒരു ആവശ്യവുമില്ല. ചെയ്യാൻ ഉദ്ദേശിക്കുന്നില്ല.(.....ബഹളം.....) അങ്ങ് മുഖ്യമന്ത്രിയായിരുന്നപ്പോൾ പാട്ടു കൂടിയിട്ടുണ്ട് (.....ബഹളം.....) (മുഖ്യമന്ത്രിയുടെ മറുപടിയിൽ തൃപ്തരാകാത്ത പ്രതിപക്ഷം ഒന്നടങ്കം സ്പീക്കറുടെ ഡയസ്റ്റിനടുത്തെത്തി മുദ്രാവാക്യം വിളിക്കുകയും ബഹളം വയ്ക്കുകയും ചെയ്തു).

മി. ഡെപ്യൂട്ടി സ്പീക്കർ: പ്രതിപക്ഷ നേതാവ് സംസാരിക്കുന്നു. നേതാക്കൾ തിരിച്ചുപോകാൻ പറയുന്നു (.....ബഹളം.....) ബഹുമാനപ്പെട്ട അംഗങ്ങൾ

അവരവരുടെ സീറ്റിലേയ്ക്ക് പോകണം. (.....ബഹളം.....) ഇത് നിയമസഭയാണ്. നമ്മൾ നിയമസഭാ അംഗങ്ങളാണ്. ചെയറിനോട് പറയൂ. എല്ലാവരും സീറ്റിലേക്ക് പോകൂ. (.....ബഹളം.....) പ്ലീസ്... ശ്രീ. പി.സി. വിഷ്ണുനാഥ്, മറ്റുള്ളവർ സീറ്റിലിരിക്കൂ.

ശ്രീ. പി. സി. വിഷ്ണുനാഥ്: (.....ബഹളം.....)എങ്ങനെ അവതരിപ്പിക്കാൻ കഴിയും. ബഹുമാനപ്പെട്ട മുഖ്യമന്ത്രിയുടെ ശ്രദ്ധയിൽ എൽ. ഡി. ക്ലാർക്ക് റാങ്ക് ലിസ്റ്റിൽ ഉൾപ്പെട്ട ഉദ്യോഗാർത്ഥികൾ ഇന്ന് അവരുടെ.....

മി. ഡെപ്യൂട്ടി സ്പീക്കർ:ഒരു മിനിട്ട്.....(.....ബഹളം.....) പ്ലീസ്.... ബഹുമാനപ്പെട്ട പ്രതിപക്ഷ നേതാവ്.

ശ്രീ. വി. എസ്. അച്ചുതാനന്ദൻ: ഒരു നിയമസഭാ കമ്മിറ്റിയെക്കൊണ്ട് അന്വേഷിപ്പിക്കാൻ തയ്യാറാകാത്ത ഈ ഗവൺമെന്റിന്റെ നയത്തിൽ പ്രതിഷേധിച്ച് ഞങ്ങൾ പ്രതിപക്ഷം ആകെത്തന്നെ വാക്കൗട്ട് ചെയ്യുകയാണ്.

ശ്രീ. ഉമ്മൻ ചാണ്ടി: സർ, അപ്രായോഗികമായ തീരുമാനങ്ങൾ വന്നാൽ ഈ ഗവൺമെന്റ് തിരുത്തും. എവിടെയെങ്കിലും 900 ശതമാനം വർദ്ധനവ് ഏതെങ്കിലും കാര്യത്തിൽ സാധിക്കുമോ അങ്ങനെ ഇവിടെ നടക്കുമോ? (.....ബഹളം.....) ഞാൻ പറയും. ഇവർ ഭരിക്കുന്ന സമയത്ത്.....

മി. ഡെപ്യൂട്ടി സ്പീക്കർ: വാക്കൗട്ട് പ്രഖ്യാപിച്ചിരിക്കുകയാണ്. സഭയിൽ നിന്ന് പുറത്തു പോയിട്ട് തിരിച്ചു വരണം. (.....ബഹളം.....) മുഖ്യമന്ത്രി വാക്കൗട്ട് പ്രഖ്യാപിച്ചിട്ടില്ല. പ്രതിപക്ഷനേതാവ് വാക്കൗട്ട് പ്രഖ്യാപിച്ചിരിക്കുകയാണ്.

(ഗവൺമെന്റ് നിലപാടിൽ പ്രതിഷേധിച്ച് പ്രതിപക്ഷാംഗങ്ങൾ ഒന്നടങ്കം സഭവിട്ടു പുറത്തുപോവുകയും അൽപ്പസമയത്തിനുശേഷം തിരിച്ചെത്തുകയും ചെയ്തു)

ശ്രീ. ഉമ്മൻ ചാണ്ടി: ഇവർ ലീസ് റെന്റ് മൂന്നിരട്ടി വർദ്ധിപ്പിച്ചു. ഒരു പൈസ ഇന്ന് പിരിച്ചെടുക്കാൻ കഴിയുന്നില്ല. അത് തിരുത്തുന്നതിനെക്കുറിച്ച് ഗവൺമെന്റ് ആലോചിച്ചു കൊണ്ടിരിക്കുകയാണ്. നോൺ പ്രോഫിറ്റബിളായി പ്രവർത്തിക്കുന്ന സ്ഥാപനങ്ങൾ, ക്ലബുകൾ.... അപ്രായോഗികമായ തീരുമാനമെടുത്ത് ഒന്നും ചെയ്യാൻ കഴിയാത്ത സാഹചര്യമുണ്ടാക്കുകയാണ്. എവിടെയെങ്കിലും 900 ശതമാനം വർദ്ധനവുണ്ടോ? തീരുമാനം എടുക്കേണ്ടത് എടുക്കും. ഈ സംസ്ഥാനത്തിന്റെ താല്പര്യങ്ങൾ സംരക്ഷിച്ചുകൊണ്ടു തന്നെയായിരിക്കും മുന്നോട്ട് പോകുന്നത്. പക്ഷെ ഒരിക്കലും നടപ്പാക്കാൻ കഴിയാത്ത കാര്യങ്ങളെടുത്ത് സംസ്ഥാനത്തിന്റെ എല്ലാ പുരോഗതിയും തടയുന്ന സാഹചര്യം അനുവദിക്കാൻ പാടില്ല. അതിന് മുഖ്യമായ ഉദാഹരണം ഇവരുടെ ഗവൺമെന്റിന്റെ കാലത്ത് ലീസ് റെന്റ് വർദ്ധിപ്പിച്ചതാണ്. ക്ലബുകൾ, നോൺ പ്രോഫിറ്റബിൾ ഓർഗനൈസേഷൻസ്, പ്രോഫിറ്റുണ്ടാക്കുന്ന

സ്ഥാപനങ്ങളാണെങ്കിൽ എന്തുകൊണ്ട്. എത്ര ഇരട്ടിയാണ് ലീഡ് റെന്റ് വർദ്ധിപ്പിച്ചത്? തിരുവനന്തപുരം വിമൻസ് ക്ലബ്ബ് എനിക്ക് നിവേദനം തന്നു. അവർ കോടിക്കണക്കിന് രൂപയാണ് അടയ്ക്കേണ്ടത്. വിദ്യാഭ്യാസ സ്ഥാപനങ്ങളും കോടിക്കണക്കിന് രൂപയാണ് അടയ്ക്കേണ്ടത്. ഇതിന് മാറ്റം വരുത്തേണ്ട? ഞങ്ങൾ മാറ്റം വരുത്തും. അത് അഴിമതിയാണെന്ന് പറഞ്ഞ് പേടിപ്പിക്കുകയൊന്നും വേണ്ട. ഇവിടെ കാര്യങ്ങൾ നടക്കണം. പ്രൊഫിറ്റബിൾ ഓർഗനൈസേഷന്റെ കാര്യത്തിൽ അവർക്കു പറയാം. പക്ഷെ ഇല്ലാത്ത സ്ഥാപനങ്ങൾക്കുപോലും ഇതുപോലെ റെന്റ് വർദ്ധിപ്പിച്ചിരിക്കുകയാണ്. അങ്ങനെയുള്ളത് പരിശോധിക്കും. അക്കൂട്ടത്തിലാണ് 900 ശതമാനം വർദ്ധിപ്പിച്ചത്. തമിഴ്നാട്ടിൽ ഇതിന് ഫീസ് ഇല്ല. തെലുങ്കാനയിൽ പത്ത് ശതമാനമാണ്. മറ്റ് സംസ്ഥാനങ്ങളിലും താരതമ്യേന കുറവാണ്. ഇവിടെ ഫ്ലാറ്റ് പണിയേണ്ട; ഇവിടെ ആളുകൾക്ക് വീട് വയ്ക്കേണ്ട? ഇക്കാര്യത്തെ സംബന്ധിച്ചിടത്തോളം ഗവൺമെന്റിന് ഇക്കാര്യത്തിൽ പൂർണ്ണമായ വിശ്വാസമുണ്ട്. അത് സംബന്ധിച്ച് ഒരു നടപടിയും എടുക്കാൻ ഉദ്ദേശിക്കുന്നില്ല.

(2) എൽ.ഡി.സി. റാങ്ക് ലിസ്റ്റിൽ നിന്ന് നിയമനം

ശ്രീ. പി. സി. വിഷ്ണുനാഥ്: സർ, എൽ.ഡി.സി. റാങ്ക് ലിസ്റ്റിൽ ഉൾപ്പെട്ട

ഉദ്യോഗാർത്ഥികളുടെ നിയമനം ത്വരിതപ്പെടുത്തണമെന്ന വിഷയമാണ് ഈ സഭയുടെ ശ്രദ്ധയിൽ കൊണ്ടുവരുന്നത്. കഴിഞ്ഞ റാങ്ക് ലിസ്റ്റിലെ നിയമനം ത്വരിതപ്പെടുത്തുന്നതിനുവേണ്ടി സർക്കാർ നിരവധി നടപടികൾ സ്വീകരിച്ചു. റാങ്ക് ലിസ്റ്റിന്റെ അവസാന സമയത്ത് ബഹുമാനപ്പെട്ട മുഖ്യമന്ത്രിയുടെ ചില സർക്കുലറുകളുടെയും ഉത്തരവുകളുടെയും അടിസ്ഥാനത്തിൽ അവസാനമാസങ്ങളിൽ ഏതാണ്ട് ആയിരത്തിലധികം ഉദ്യോഗാർത്ഥികൾക്ക് നിയമനം ലഭിക്കുന്ന സാഹചര്യമുണ്ടായി. പുതിയ റാങ്ക് ലിസ്റ്റ് നിലവിൽ വന്നു. സൂപ്പർ ന്യൂമററിയായി സൃഷ്ടിച്ച തസ്തികയിലെ നിയമനം കഴിഞ്ഞതിനുശേഷം പുതിയ റാങ്ക് ലിസ്റ്റിലുള്ള ഉദ്യോഗാർത്ഥികളുടെ നിയമനം ത്വരിതപ്പെടുത്തേണ്ട സമയമാണിപ്പോൾ. 2015 ഓഗസ്റ്റ് 17-ന് ബഹുമാനപ്പെട്ട മുഖ്യമന്ത്രിയുടെ നിർദ്ദേശപ്രകാരം P & ARD വകുപ്പ് ഒരു സർക്കുലർ ഇറക്കിയിട്ടുണ്ട്. ജനുവരി മുതൽ അടുത്ത ഡിസംബർ വരെയുള്ള ആന്റിസിപേറ്റഡ് വേക്കൻസികൾ റിപ്പോർട്ട് ചെയ്യാൻ വകുപ്പ് മേധാവികൾക്ക് നിർദ്ദേശം കൊടുക്കുന്ന ഒരു സർക്കുലറാണ്. എന്നാലും ചില വകുപ്പ് മേധാവികൾ ഇക്കാര്യത്തിലും കൃത്യമായ ഉത്തരവാദിത്വമില്ലായ്മ കാണിക്കുന്നുണ്ട്, ഒഴിവുകൾ യഥാസമയം റിപ്പോർട്ട് ചെയ്യാതിരിക്കുന്നുണ്ട്. അതുകൊണ്ട് ഒഴിവുകൾ റിപ്പോർട്ട് ചെയ്യുന്നതിൽ അലംഭാവം വരുത്തുന്ന വകുപ്പ് തലവന്മാർക്കെതിരെ കർശനമായ

നടപടിയെടുത്തുകൊണ്ട് സ്റ്റാഡിന്റെ പ്രവർത്തനങ്ങൾ ശക്തമാക്കിക്കൊണ്ടുള്ള നടപടികൾ സ്വീകരിക്കണമെന്നാണ് ലക്ഷക്കണക്കിനുള്ള ഉദ്യോഗാർത്ഥികൾക്കു വേണ്ടി ഈ നിയമസഭയിൽ അങ്ങയോട് അഭ്യർത്ഥിക്കാനുള്ളത്.

മുഖ്യമന്ത്രി (ശ്രീ. ഉമ്മൻ ചാണ്ടി): സർ, റാങ്ക് ലിസ്റ്റിലുള്ള ചെറുപ്പക്കാരുടെ മനസ്സിലുള്ള വലിയൊരു ആശങ്ക വേക്കൻസികൾ റിപ്പോർട്ട് ചെയ്യുന്നില്ല എന്നുള്ളതാണ്. ഇക്കാര്യത്തിൽ ഗവൺമെന്റിന്റെ നിലപാട് വളരെ വ്യക്തമാണ്. ഒഴിവുകൾ യഥാസമയം റിപ്പോർട്ട് ചെയ്യണം. അങ്ങനെ ചെയ്യാത്തവർക്കെതിരെ നടപടിയെടുക്കാൻ വ്യക്തമായിട്ടുള്ള നിർദ്ദേശം കൊടുത്തിട്ടുണ്ട്. ഇങ്ങനെയുള്ള പരാതികൾ വന്ന സമയത്ത് P & ARD യിൽ ഒരു ഇൻസ്പെക്ഷൻ വിംഗിനെ നിയോഗിച്ചു. വേക്കൻസികളുണ്ടായിട്ടും റിപ്പോർട്ട് ചെയ്യുന്നില്ലെന്ന് പറഞ്ഞ ഓഫീസുകളിൽ പോയി നേരിട്ട് വെരിഫിക്കേഷൻ നടത്തി. അങ്ങനെയുണ്ടെങ്കിൽ അത് ഉടൻ തിരുത്തുന്നതിന് ഇൻസ്പെക്ഷൻ വിംഗിനെ പോലും അയയ്ക്കാൻ തീരുമാനിച്ചു. അങ്ങനെ ചില സ്ഥലങ്ങളിൽ പോയി, ചില വേക്കൻസികൾ കണ്ടുപിടിച്ചു. അത് ഉടൻ തന്നെ റിപ്പോർട്ട് ചെയ്യുന്നതിനുള്ള നടപടിയെടുത്തു. വേക്കൻസികൾ റിപ്പോർട്ട് ചെയ്യാത്ത ഉദ്യോഗസ്ഥരോട് വിശദീകരണം ചോദിക്കണമെന്നാണ് നിർദ്ദേശം കൊടുത്തിട്ടുള്ളത്. ഏറ്റവുമൊടുവിൽ ഓഗസ്റ്റ് മാസം

17-ാം തീയതി ഇതുസംബന്ധിച്ച് ഒരു സർക്കുലർ ഇറക്കിയിട്ടുണ്ട്. അതനുസരിച്ച് 2016 ജനുവരി 1 മുതൽ 2016 ഡിസംബർ 31 വരെയുണ്ടാകാൻ സാധ്യതയുള്ള തസ്തികകൾ കണക്കാക്കി അതുകൂടി യഥാസമയം റിപ്പോർട്ട് ചെയ്യാൻ ആവശ്യപ്പെട്ടിരിക്കുകയാണ്. അത്രമാത്രം റാങ്ക് ലിസ്റ്റിൽപ്പെട്ടവരുടെ താല്പര്യം സംരക്ഷിക്കുന്നതിനുവേണ്ടി ഗവൺമെന്റ് നടപടിയെടുത്തിട്ടുണ്ട്. ഇനിയും എവിടെയെങ്കിലും വീഴ്ചയുണ്ടായി എന്നുപറഞ്ഞാൽ അതിന്മേൽ നടപടിയെടുക്കാൻ തയ്യാറാണ്.

(3) നികുതി പിൻവലിക്കൽ

ശ്രീ. കോടിയേരി ബാലകൃഷ്ണൻ: സർ, നാശോന്മുഖമായിക്കൊണ്ടിരിക്കുന്ന ഒരു വ്യവസായമാണ് ഇന്ന് ബീഡി വ്യവസായം. ബീഡിക്ക് 14.5 ശതമാനം നികുതി ചുമത്തിയതിന്റെ ഫലമായി സഹകരണാടിസ്ഥാനത്തിൽ പ്രവർത്തിക്കുന്ന ദിനേശ് ബീഡി വ്യവസായം ഇന്ന് പ്രതിസന്ധിയിലായിരിക്കുകയാണ്. ഈ മേഖലയിൽ നിന്ന് ഗവൺമെന്റ് പ്രതീക്ഷിക്കുന്ന നികുതി തന്നെ 15 കോടി രൂപയാണ്. ദിനേശ് ബീഡി സൊസൈറ്റി 8 കോടി രൂപ ഇപ്പോൾ തന്നെ അടച്ചുകഴിഞ്ഞിരിക്കുകയാണ്. എല്ലാ കൂട്ടർക്കും നിശ്ചയിച്ച നികുതി കുറച്ചുകൊടുക്കുന്ന ഈ സർക്കാർ, പ്ലാറ്റുകാർക്ക് വരെ കുറച്ചുകൊടുത്തു. ബീഡിക്കാർക്ക് മാത്രം എന്തു കൊണ്ടാണ് കുറച്ചു

കൊടുക്കാത്തത്? ബീഡി മേഖലയിലുള്ള ഈ നികുതി പൂർണ്ണമായും ഇല്ലാതാക്കുന്നില്ലെങ്കിൽ ദിനേശ് ബീഡി വ്യവസായം പൂർണ്ണമായും തകരും. അവിടെ ജോലി ചെയ്യുന്ന പതിനായിരത്തോളം തൊഴിലാളികൾ കൂടി തൊഴിൽരഹിതരായി മാറുന്ന അവസ്ഥ വരും. അതുകൊണ്ട് ഈ 15 കോടി രൂപയ്ക്ക് വേണ്ടി സർക്കാർ ഈ വ്യവസായത്തെ നശിപ്പിക്കരുത്. തൊഴിലാളികളെ പട്ടിണിയിലിടരുത്. അതുകൊണ്ട് ഈ കാര്യത്തിൽ പ്രഖ്യാപിച്ചിട്ടുള്ള 14.5 ശതമാനം നികുതി വേണ്ടെന്ന് വയ്ക്കാൻ സർക്കാർ തയ്യാറാകണം എന്ന് ഞാൻ ആവശ്യപ്പെടുകയാണ്.

മുഖ്യമന്ത്രി (ശ്രീ. ഉമ്മൻ ചാണ്ടി): സർ, ശ്രീ. കോടിയേരി ബാലകൃഷ്ണൻ ഇവിടെ പറഞ്ഞ കാര്യം വളരെ ഗൗരവമുള്ളതാണ്. വളരെ ബുദ്ധിമുട്ടേറിയ സാഹചര്യത്തിലൂടെയാണ് ബീഡി വ്യവസായം കടന്നുപോകുന്നത്. ബീഡി വ്യവസായത്തെ സഹായിക്കുന്നതിനുവേണ്ടി എന്ത് ചെയ്യുന്നതിനും ഗവൺമെന്റ് തയ്യാറാണ്, വരുമാനനഷ്ടം ഒരു പ്രശ്നമേയില്ല. വേണമെങ്കിൽ അത് മുഴുവൻ ഉപേക്ഷിക്കാൻ പോലും ഗവൺമെന്റിന് മടിയില്ല. പക്ഷേ ഇതിന് ഒരു മറുവശമുണ്ട്. ഇതിനെ sin goods-ൽപ്പെടുത്തി പരമാവധി നികുതി ചുമത്തണമെന്ന് പറഞ്ഞ് ലഹരിവിരുദ്ധ പ്രവർത്തനത്തിലേർപ്പെടുന്നവർ ഈ രാജ്യത്തോട്ടാകെ ശക്തമായ

പ്രചരണം നടത്തിക്കൊണ്ടിരിക്കുകയാണ്. അവരുടെ പ്രവർത്തനത്തിന്റെ ഫലമായിട്ടാണ് സിഗററ്റിന് ഇപ്പോൾ 30 ശതമാനം നികുതി ഈടാക്കുന്നത്. വരുമാനമല്ല പ്രശ്നം, ഈ ലഹരി ഉപയോഗം കുറയ്ക്കുക എന്നുള്ള ലക്ഷ്യത്തോടു കൂടിയാണ്. ബീഡിയുടെ കാര്യത്തിലും 14.5 ശതമാനമെന്നുള്ളത് വരുമാനത്തെ ലക്ഷ്യമാക്കിക്കൊണ്ടല്ല, മറിച്ച് ശക്തമായ സമ്മർദ്ദം ഇന്ത്യയോട്ടാകെ നടക്കുന്ന പ്രചരണത്തിന്റെ ഭാഗമായി വന്നിട്ടുണ്ട്. ഏതായാലും ബഹുമാനപ്പെട്ട അംഗം പറഞ്ഞ സാഹചര്യത്തിൽ അതിൽ എന്ത് ചെയ്യാൻ സാധിക്കുമെന്ന് ഒന്നുകൂടി പരിശോധിക്കാം. വരുമാന നഷ്ടമായി ഇതിന് ഒരു ബന്ധവുമില്ല, അക്കാര്യത്തിൽ എന്ത് വിട്ടുവീഴ്ച ചെയ്യാനും തയ്യാറാണ്. പക്ഷേ അതിനെതിരെ ശക്തമായ വിമർശനമുണ്ടാകും. അതിന് എന്തുവേണം എന്നുള്ളത് മാത്രമാണ് ഗവൺമെന്റ് ആലോചിക്കുന്നത്.

(4) ധനസഹായം

ശ്രീ. കെ. സുരേഷ് കുറുപ്പ്: സർ, എന്റെ നിയോജകമണ്ഡലത്തിൽപ്പെട്ട കട്ടച്ചിറയിൽ കഴിഞ്ഞ തിങ്കളാഴ്ച തമിഴ്നാട് സ്വദേശിയായ ഒരാൾ മയക്കുമരുന്നിന്റെ ലഹരിയിലാണോ മാനസിക രോഗിയാണോ എന്നൊന്നും അറിയില്ല, ഒരു മാതൃകയുപയോഗമായി വന്ന് കണ്ണിൽ കണ്ടവരെയെല്ലാം വെട്ടി. 7 ആളുകൾക്കാണ്

പരിക്ക് പറ്റിയത്. ഒരു വൃദ്ധദമ്പതി ഉൾപ്പെടെ അതിൽ ആ സ്ത്രീ അപ്പോൾ തന്നെ മരിച്ചു, ഭർത്താവായിട്ടുള്ള പ്രായം ചെന്ന മനുഷ്യൻ ഇന്നലെ മരിച്ചു. ബാക്കി 5 ആളുകൾ അതിൽ 4 പേരും സ്ത്രീകളാണ്, ഗുരുതരമായി പരിക്കുപറ്റി ആശുപത്രിയിലാണ്. അതിൽ ഒരാൾ ഇപ്പോൾ അത്യാസന്നനിലയിലുമാണ്. ഇവരെല്ലാം വളരെ പാവപ്പെട്ടയാളുകളാണ്. എന്തിനുവേണ്ടിയാണ് ഇയാൾ ഇത് ചെയ്തവെന്നറിയില്ല. അപ്രതീക്ഷിതമായ അക്രമണത്തിലാണ് ഇവർക്ക് പരിക്ക് പറ്റിയത്. ഇവരുടെ ചികിത്സാസഹായം ഗവൺമെന്റ് വഹിക്കണം. അവർക്കാവശ്യമായ ധനസഹായവും ചെയ്യണമെന്നുള്ളതാണ് എന്റെ സബ്മിഷൻ.

മുഖ്യമന്ത്രി (ശ്രീ. ഉമ്മൻ ചാണ്ടി): സർ, ശ്രീ. കെ. സുരേഷ് കുറുപ്പ് പറഞ്ഞ സംഭവം ഏറ്റവും ദുഃഖകരമായ ഒന്നായിപ്പോയി. ഒരു നാടിനെയാകെ ദുഃഖത്തിലാഴ്ത്തിയ, നിരപരാധികളായിട്ടുള്ള നിരവധി പേരെ അക്രമിക്കുകയും രണ്ടുപേർ മരണപ്പെടുകയും ചെയ്ത ഒരു സംഭവമാണ്. ഇക്കാര്യത്തിൽ പ്രതിയെ കസ്റ്റഡിയിലെടുത്തിട്ടുണ്ട്. കർശനമായ നിയമനടപടികൾ സ്വീകരിക്കുന്നുണ്ട്. സാമ്പത്തിക സഹായം നൽകുന്നതിനെക്കുറിച്ചും ചികിത്സാ സഹായവും മറ്റും നൽകുന്നതിനെക്കുറിച്ചും....., സാധാരണരീതിയിൽ ഇങ്ങനെയുള്ള കാര്യത്തിൽ കൊടുക്കാറില്ലെങ്കിലും ഇതൊരു പ്രത്യേക കേസായി പരിഗണിക്കാൻ കളക്ടറുടെ

റിപ്പോർട്ട് കൂടി വരുത്തി വേണ്ട നടപടി സ്വീകരിക്കുമെന്ന് വ്യക്തമാക്കാൻ ആഗ്രഹിക്കുകയാണ്.

(5) ആർ.ബി.ഐ.യുടെ ചട്ടങ്ങൾ ലംഘിക്കുന്ന സ്ഥാപനങ്ങൾക്കെതിരെ

നിയമ നടപടി

ശ്രീ. വി. എസ്. സുനിൽ കുമാർ: സർ, നമ്മുടെ സംസ്ഥാനത്ത് ബാങ്കുകളുടെ ദേശസാൽക്കരണത്തിനുശേഷം..... ബാങ്കുകൾ സാധാരണ നിലയിൽ കാർഷിക വികസനത്തിനും ഗ്രാമീണ വികസന കാര്യത്തിലും വായ്പകൾ നൽകി വികസന കാര്യത്തിൽ സഹായിക്കുന്നതിൽ പ്രധാനപ്പെട്ട പങ്ക് വഹിച്ചിരുന്നതാണ്. എന്നാൽ 1991-ന് ശേഷം ഇതെല്ലാം മാറി. ബാങ്കുകൾ വൻ ലാഭമുണ്ടാക്കുന്ന കാര്യങ്ങൾക്ക് മാത്രമാണ് ഊന്നൽ നൽകുന്നത്. അവർ പലപ്പോഴും വിലപിടിപ്പുള്ള ഉപഭോഗ സാധനങ്ങൾ വാങ്ങുന്നതിനും ഊഹകച്ചവടത്തിനും ക്രെഡിറ്റ് കാർഡുകൾ വഴിയുള്ള കൊടുക്കൽ വാങ്ങലിനുമൊക്കെ ലോൺ കൊടുക്കുന്ന സ്ഥിതിവിശേഷമാണുള്ളത്. ഗ്രാമീണ മേഖലയിൽ ഇന്ന് നടക്കുന്ന പ്രധാനപ്പെട്ട ചൂഷണം... ഇതിന്റെ ഫലമായി, മൈക്രോഫിനാൻസ് സ്ഥാപനങ്ങൾ വ്യാപകമായി കൂണുപോലെ പൊങ്ങി വരികയാണ്. ഈ മൈക്രോഫിനാൻസ് സ്ഥാപനങ്ങൾ ബാങ്കിന്റെയും ഉപഭോക്താക്കൾക്കിടയിലുള്ള ഇടനിലക്കാരായി പ്രവർത്തിച്ചു കൊണ്ടിരിക്കുകയാണ്.

ഇവിടെ ഓരോ ജാതി സംഘടനകളും മത സംഘടനകളും മൈക്രോഫിനാൻസ് സ്ഥാപനങ്ങൾ ആരംഭിക്കുകയാണ്. ഇപ്പോൾ ക്രൈസ്തവ സഭ ദൈവസഹായം എന്ന പേരിൽ മൈക്രോഫിനാൻസ് സ്ഥാപനം ആരംഭിക്കാൻ തീരുമാനിച്ചിട്ടുണ്ട്. എസ്.എൻ.ഡി.പി., എൻ.എസ്.എസ്., കെ.പി.എം.എസ്. എന്നിവയും മൈക്രോഫിനാൻസ് സ്ഥാപനങ്ങൾ നടത്തുന്നുണ്ട്. ഓരോ ജാതിയും, ജാതിയടിസ്ഥാനത്തിൽ മൈക്രോഫിനാൻസ് സ്ഥാപനങ്ങളുണ്ടാക്കി ബാങ്കുകളിൽ നിന്ന് കുറഞ്ഞ പലിശയ്ക്ക് പൈസ വാങ്ങി, ആ സമുദായത്തിനിടയിലുള്ള പാവപ്പെട്ട ആളുകൾക്കിടയിൽ സെൽഫ് ഹെൽപ്പ് ഗ്രൂപ്പുകളുണ്ടാക്കി വൻ തോതിൽ പൈസ പലിശ ഈടാക്കി കൊണ്ടിരിക്കുകയാണ്. എസ്.എൻ.ഡി.പി.യുടെ മൈക്രോഫിനാൻസ് സ്ഥാപനം അഞ്ചുകോടി രൂപ കേരള സ്റ്റേറ്റ് ബാങ്ക്വേർഡ് ക്ലാസ്സസ് ഡെവലപ്മെന്റ് കോർപ്പറേഷനിൽ നിന്നും ലോണെടുത്തു. മൂന്ന് ശതമാനം പലിശയ്ക്കാണ് ലോൺ കിട്ടിയിരിക്കുന്നത്. മൂന്ന് ശതമാനം പലിശയ്ക്ക് കിട്ടിയ ലോൺ പാവപ്പെട്ട സെൽഫ് ഹെൽപ്പ് ഗ്രൂപ്പിലെ വനിതകൾക്ക് വൻ തോതിൽ പലിശയ്ക്ക് കൊടുക്കുകയാണ്. 7 ശതമാനത്തിൽ കൂടുതൽ പലിശയ്ക്ക് കൊടുക്കാൻ പാടില്ലാത്ത ഈ സ്ഥാപനം 18 മുതൽ 22 ശതമാനം വരെ പലിശയ്ക്ക് കൊടുക്കുകയാണ്. ഇവിടെ കേരള സ്റ്റേറ്റ് ബാങ്ക്വേർഡ് ക്ലാസ്സസ് ഡെവലപ്മെന്റ് കോർപ്പറേഷൻ തന്നെ വളരെ വ്യക്തമായി

എസ്.എൻ.ഡി.പി. ജനറൽ സെക്രട്ടറി വെള്ളാപ്പള്ളി നദേശൻ കൊടുത്തിരിക്കുന്ന കത്തിൽ പറയുന്നത്, നിങ്ങൾ സമർപ്പിച്ച യൂട്ടിലൈസേഷൻ സർട്ടിഫിക്കറ്റ് കോർപ്പറേഷനിലെ വിവിധ ജില്ലാ മാനേജർമാർ പരിശോധിച്ചതിൽ യൂട്ടിലൈസേഷൻ സർട്ടിഫിക്കറ്റിൽ പറയുന്ന പ്രകാരം വായ്പ നൽകിയിട്ടില്ലെന്നും മൈക്രോഫിനാൻസ് ഗൈഡ് ലൈൻസിന് വിരുദ്ധമായാണ് വായ്പ നടത്തിയിട്ടുള്ളതെന്നും റിപ്പോർട്ട് ചെയ്തിട്ടുള്ളതാണ്. ഇതിൽ വ്യക്തമായ അഴിമതിയും ക്രമക്കേടും പണത്തിന്റെ തിരിമറിയുമാണ് നടന്നിട്ടുള്ളത്. സർക്കാരിന്റെ പൊതു പണം അവർ ഉപയോഗിക്കുന്നതിനുപകരം അമിതമായ പലിശ ഈടാക്കി ഈഴവ സമുദായത്തിലുള്ള സെൽഫ് ഹെൽപ്പ് ഗ്രൂപ്പുണ്ടാക്കി പാവപ്പെട്ട സ്ത്രീകളിൽ നിന്നും ബി.പി.എൽ. വിഭാഗത്തിൽപ്പെട്ട സ്ത്രീകൾക്ക് ലഭ്യമാകേണ്ട ആനുകൂല്യം അവർക്ക് എത്തിക്കാതെ അത് മറിച്ച് വൻതോതിൽ പലിശ വാങ്ങി ഈ കൊള്ള നടത്തിയിരിക്കുകയാണ്. അഞ്ചു കോടി രൂപയാണ് വാങ്ങിയിരിക്കുന്നത്. ഇത് വെള്ളാപ്പള്ളി നദേശന്റെ സൊസൈറ്റി ചെയ്തിരിക്കുന്ന കാര്യമാണ്. എന്ത് നടപടിയാണ് സ്വീകരിക്കുന്നത്? ഇതു മാത്രമല്ല, ഇങ്ങനെ ഓരോ ജാതി സംഘടനകളും മത സംഘടനകളും അവരവരുടെ മതത്തിലെ പ്രവർത്തകന്മാരെയും വിശ്വാസികളെയും അവരുടെ കീഴിൽ സാമ്പത്തിക അടിമകളാക്കി മാറ്റുന്ന

പരിപാടിയാണ് നടക്കുന്നത്. ഇത് പ്രോത്സാഹിപ്പിക്കാൻ പാടില്ല. അതുകൊണ്ട് മൈക്രോഫിനാൻസ് സ്ഥാപനങ്ങളെ മുക്കുകയറിടണം. ജാതി സംഘടനകൾ നടത്തിക്കൊണ്ടിരിക്കുന്ന കൊള്ള പുറത്തുകൊണ്ടുവരണം. വെള്ളാപ്പള്ളി നടേശന്റെ നേതൃത്വത്തിൽ എസ്.എൻ.ഡി.പി. നേതൃത്വം ചെയ്തിരിക്കുന്ന കൊള്ളയ്ക്കെതിരെ എന്ത് നടപടിയാണ് എടുത്തിട്ടുള്ളത്? ഇത് സാമ്പത്തിക കുറ്റം മാത്രമല്ല, ഇത് അഴിമതിയാണ്. അതുകൊണ്ട് ഇതിനെതിരായി വ്യക്തമായ നടപടിയുണ്ടാകണം. ഇത് പുറത്തുകൊണ്ടുവരണം. ഇതിനകത്ത് രാഷ്ട്രീയപാർട്ടികൾക്ക് അപ്പുറത്ത് മത സംഘടനകൾ പലിശ കമ്പനികളായി മാറാമോ; ജാതി സംഘടനകൾ പലിശ കമ്പനികളായി മാറാമോ? ഇവിടെ മുത്തൂറ്റിനെയും മണപ്പുറം പോലെ എസ്.എൻ.ഡി.പി.യെ പോലെ സംഘടനകൾ മാറുകയാണ്. അതുകൊണ്ട് വലിയ ചൂഷണം... താഴെത്തട്ടിലുള്ള ഗ്രാമീണ മേഖലയിലെ പാവപ്പെട്ട സ്ത്രീകളെയും നിർദ്ദനരായ ആളുകളെയുമാണ് കൊള്ളയടിക്കുന്നത്. ഇത് അവസാനിപ്പിക്കാൻ വേണ്ടിയുള്ള നടപടി സ്വീകരിക്കണം.

ആഭ്യന്തരവും വിജിലൻസും വകുപ്പുമന്ത്രി (ശ്രീ. രമേശ് ചെന്നിത്തല): സർ, ദേശീയ പിന്നോക്ക വിഭാഗ വികസന കോർപ്പറേഷൻ, നാഷണൽ ബാങ്ക്വേർഡ് ക്ലാസ് ഫൈനാൻസ് ആന്റ് ഡെവലപ്മെന്റ് കോർപ്പറേഷൻ

(എൻ.ബി.സി.എഫ്.ഡി.സി.), ദേശീയ ന്യൂനപക്ഷ വിഭാഗ വികസന കോർപ്പറേഷൻ, നാഷണൽ മൈനോറിറ്റി ഡെവലപ്മെന്റ് ആന്റ് ഫൈനാൻസ് കോർപ്പറേഷൻ എന്നീ ഏജൻസികളുടെ ധന സഹായത്തോടെ കേരള സംസ്ഥാന പിന്നോക്ക വിഭാഗ വികസന കോർപ്പറേഷൻ 2003-04-ൽ കേരളത്തിൽ നടപ്പിലാക്കി വരുന്ന പദ്ധതിയാണ് മൈക്രോഫിനാൻസ് സ്കീം. പിന്നോക്ക ന്യൂനപക്ഷ വിഭാഗത്തിൽപ്പെട്ട പാവപ്പെട്ടവരുടെ ജീവിത നിലവാരം ഉയർത്തുന്നതിനുവേണ്ടി കുറഞ്ഞ പലിശ നിരക്കിൽ ലോൺ നൽകുകയെന്നുള്ളതാണ് ഈ സ്കീമിന്റെ ഉദ്ദേശം. ഈ പദ്ധതി പ്രകാരം കെ.എസ്.ബി.സി.ഡി.സി.യിൽ നിന്നും ഈ ഏജൻസിയിൽ രജിസ്റ്റർ ചെയ്തിട്ടുള്ള നോൺ ഗവൺമെന്റൽ ഓർഗനൈസേഷൻ (എൻ.ജി.ഒ.) എസ്.എൻ.ഡി.പി. യോഗം 2003 വരെയുള്ള കാലയളവിൽ 3 മുതൽ 5 ശതമാനം വരെ പലിശയ്ക്ക് കോടിക്കണക്കിന് രൂപ നേടിയെടുക്കുകയുണ്ടായി. ഈ തുക രണ്ട് ശതമാനം പലിശ കൂട്ടി അർഹതപ്പെട്ടവർക്ക് ലോണായി നൽകുകയെന്നതായിരുന്നു ഉദ്ദേശം. പ്രതിപക്ഷ നേതാവായ ശ്രീ. വി. എസ്. അച്യുതാനന്ദൻ, 13.10.2015 -ൽ ആഭ്യന്തരവും വിജിലൻസും വകുപ്പുമന്ത്രിയായ എനിക്ക് ഒരു പരാതി നൽകി. ആ പരാതിയിൽ വിശദമായ അന്വേഷണത്തിന് ക്രൈംബ്രാഞ്ചിന് ചുമതലപ്പെടുത്തിയതിന്റെ

അടിസ്ഥാനത്തിൽ ക്രൈംബ്രാഞ്ച് എച്ച്.എസ്.ഡബ്ല്യു.1 യൂണിറ്റ് പോലീസ് സൂപ്രണ്ട്, ശ്രീ. ജി. ശ്രീധരൻ നേതൃത്വത്തിൽ ഇൻസ്പെക്ടർ, സബ് ഇൻസ്പെക്ടർ തുടങ്ങിയ ഏഴ് പേരുൾപ്പെട്ട പ്രത്യേക സംഘം വിശദമായ അന്വേഷണം നടത്തി വരികയാണ്.

എസ്.എൻ.ഡി.പി. താലൂക്ക് യൂണിയൻ ഭാരവാഹികൾ, സംസ്ഥാന പിന്നോക്ക വികസന കോർപ്പറേഷനിൽ നിന്ന് നാഷണലൈസ്ഡ് ഷെഡ്യൂൾഡ് ബാങ്കുകളിൽ നിന്ന് മൈക്രോ ഫിനാൻസ് ഉദ്ദേശത്തിനായി ലഭിച്ച വായ്പാ തുക ഗുണഭോക്താക്കൾക്ക് നൽകാതെ തിരിമറി നടത്തിയതിനും ഗുണഭോക്താക്കൾക്ക് നൽകിയ തുകയ്ക്ക് അമിത പലിശ ഈടാക്കിയതിനും സംസ്ഥാനത്ത് 21 കേസുകൾ രജിസ്റ്റർ ചെയ്തിട്ടുണ്ട്. പത്തനംതിട്ട -15, ഇടുക്കി -2, കാസർഗോഡ് -2, തൃശ്ശൂർ സിറ്റി-1, വയനാട് -1 എന്നിങ്ങനെ കേസുകൾ രജിസ്റ്റർ ചെയ്ത് അന്വേഷിച്ചുവരുന്നുണ്ട്.

ഇതിൽ കാസർഗോഡ് ചന്ദ്രൻ പോലീസ് സ്റ്റേഷനിലും വയനാട് പുൽപ്പള്ളി പോലീസ് സ്റ്റേഷനിലും രജിസ്റ്റർ ചെയ്ത ഓരോ കേസുകൾ, സംസ്ഥാന പിന്നോക്ക വികസന കോർപ്പറേഷനിൽ നിന്ന് എടുത്ത തുക തിരിമറി നടത്തിയതിനും മറ്റുമുള്ള 19 കേസുകൾ നാഷണലൈസ്ഡ് ഷെഡ്യൂൾഡ് ബാങ്കുകളിൽ നിന്നും എടുത്ത തുക തിരിമറി നടത്തിയതിനും റിപ്പോർട്ടായവയാണ്. മൈക്രോ ഫിനാൻസിംഗ് നടത്തുന്ന എല്ലാ സ്ഥാപനങ്ങളും വെട്ടിപ്പ് നടത്തുന്നുവെന്ന അഭിപ്രായം എനിക്കില്ല. അത്

നമ്മുടെ നാട്ടിൽ പ്രോത്സാഹിപ്പിക്കേണ്ട ഒന്നാണ്. പക്ഷെ, കുറഞ്ഞ പലിശയ്ക്ക് പണമെടുത്ത് വലിയ പലിശ ഈടാക്കി ഗുണഭോക്താക്കളെ തട്ടിക്കുന്ന നടപടിയോടാണ് നമുക്കെല്ലാവർക്കും എതിർപ്പ്. അതുകൊണ്ട് നമ്മുടെ സംസ്ഥാനത്ത് നല്ല നിലയിൽ പ്രവർത്തിക്കുന്ന മൈക്രോഫിനാൻസ് സ്ഥാപനങ്ങൾ ധാരാളമുണ്ട്. അവരെല്ലാം ഇങ്ങനെ നടത്തുന്നുവെന്ന അഭിപ്രായം എനിക്കില്ല. പക്ഷെ, ഇങ്ങനെയൊരു സംഭവം പ്രതിപക്ഷ നേതാവ് ശ്രദ്ധയിൽപ്പെടുത്തിയപ്പോൾ തന്നെ വെള്ളപ്പൊക്കി നശേന എതിരായി ഇങ്ങനെയൊരു ആരോപണം വന്നപ്പോൾ തന്നെ ഗവൺമെന്റ് അന്വേഷിക്കാനായി ഡി.ജി.പി.ക്ക് കൊടുക്കുകയും ഡി.ജി.പി. ക്രൈബ്രാഞ്ചിന് കൈമാറുകയും ചെയ്തു. ക്രൈബ്രാഞ്ചിന്റെ നേതൃത്വത്തിൽ ഊർജ്ജിതമായ അന്വേഷണം നടക്കുകയാണ്. ഈ കേസുകൾ രജിസ്റ്റർ ചെയ്ത് അന്വേഷണം മുന്നോട്ട് കൊണ്ടുപോവുകയാണ്. അങ്ങനെയുണ്ടെങ്കിൽ ശക്തമായ നടപടി അക്കാര്യാത്തിൽ ഉണ്ടാകും. മൈക്രോഫിനാൻസിന്റെ മറവിൽ ഒരു തരത്തിലുള്ള തട്ടിപ്പും അനുവദിക്കുന്ന പ്രശ്നമില്ല. ശ്രീ. ടി. എൻ. പ്രതാപൻ എം.എൽ.എ. കഴിഞ്ഞ ദിവസം സഭ നടക്കാത്തതുകൊണ്ട്....

ശ്രീ. സി ദിവാകരൻ: സർ, കബേര ഓപ്പറേഷനിൽ ഇത് ഉൾപ്പെടുത്തിക്കൂടെ?

ശ്രീ. രമേശ് ചെന്നിത്തല: സർ, അത് രണ്ടും രണ്ടാണ്. നമുക്ക് അതിനെപ്പറ്റി

ആലോചിക്കാം. ബഹുമാനപ്പെട്ട സി.പി.ഐ. നേതാവ് ദിവാകരൻ ചൂണ്ടിക്കാണിച്ചത് ഞാൻ പരിശോധിക്കാം. പക്ഷെ, ഒരു കാരണവശാലും മൈക്രോഫിനാൻസിന്റെ പേരിലുള്ള തട്ടിപ്പ് അനുവദിക്കുന്ന പ്രശ്നമില്ല. എൻ.ജി.ഒ. രജിസ്റ്റർ ചെയ്ത് തുടങ്ങുന്നതിന് നമുക്ക് എതിർക്കാൻ കഴിയില്ല. ഇന്ത്യ ഒട്ടാകെ ധാരാളം എൻ.ജി.ഒ.കൾ ഇത് നടത്തുന്നുണ്ട്. അതിനെ നിരോധിക്കാൻ നമുക്ക് കഴിയില്ല. പക്ഷെ, അതിന്റെ കെയർ ഓഫിൽ നടക്കുന്ന തട്ടിപ്പുകൾ ഒരു കാരണവശാലും അംഗീകരിക്കില്ല. എസ്.എൻ.ഡി.പി. ഉണ്ടാക്കിയിട്ടുള്ള എൻ.ജി.ഒ. ക്രമക്കേട് നടത്തിയിട്ടുണ്ടെങ്കിൽ തീർച്ചയായും ശക്തമായ നടപടിയുണ്ടാകും.

(6) കൈത്തറി വസ്തുക്കൾക്ക് ഏർപ്പെടുത്തിയ വിൽപന നികുതി പിൻവലിക്കൽ

ശ്രീ. വി. ശശി: സർ, 2014-15-ലെ ബഡ്ജറ്റിൽ കൈത്തറി വസ്തുക്കൾക്ക് ഒരു ശതമാനം ടേൺ ഓവർ ടാക്സ് ഏർപ്പെടുത്തിയിരുന്നു. അതിനെതിരെ ഉയർന്ന ശക്തമായ എതിർപ്പിനെ തുടർന്ന് ഒരു ശതമാനം ടേൺ ഓവർ ടാക്സ് അന്ന് പിൻവലിച്ചു. ഇപ്പോൾ വീണ്ടും ഒരു ശതമാനം സെയിൽ ടാക്സ് ഏർപ്പെടുത്തിയിരിക്കുന്നു. സർക്കാർ മാർക്കറ്റിംഗ് ഇൻസെന്റീവ്, റിബേറ്റ് തുടങ്ങിയ ഇനങ്ങളിൽ ധാരാളം ധനസഹായം നൽകികൊണ്ടാണ് കൈത്തറി വസ്തുക്കൾ വിറ്റഴിക്കാൻ ശ്രമിക്കുന്നത്. ഇപ്പോൾ ഒരു ശതമാനം സെയിൽ ടാക്സ്

ഏർപ്പെടുത്തിയതോടെ ശരിക്കും സർക്കാർ ചെയ്യുന്നത് ഒരു കൈ കൊണ്ട് നൽകുന്ന സഹായങ്ങൾ മറ്റു കൈ കൊണ്ട് തിരിച്ചെടുക്കുകയാണ്. വളരെയേറെ പ്രതിസന്ധി നേരിടുന്ന കൈത്തറി വ്യവസായത്തെ പ്രോത്സാഹിപ്പിക്കുന്നതിനു പകരം സെയിൽ ടാക്സ് ഏർപ്പെടുത്തി കൈത്തറി വ്യവസായത്തെ വീണ്ടും ദുർഗതിയിലാക്കുന്ന സ്ഥിതിവിശേഷമാണ് വന്നിരിക്കുന്നത്. അഡീഷണൽ ടേൺ ഓവർ ടാക്സ് ഏർപ്പെടുത്തിയ സന്ദർഭത്തിൽ ബഹുമാനപ്പെട്ട മുഖ്യമന്ത്രിയും വ്യവസായ വകുപ്പ് മന്ത്രിയുമൊക്കെ ഇടപെട്ടാണ് ടാക്സ് ഒഴിവാക്കിയത്. ഈ സെയിൽ ടാക്സും ആ ഇനത്തിൽ തന്നെ അടിയന്തരമായി ഒഴിവാക്കി കൈത്തറി വ്യവസായത്തെ സഹായിക്കണമെന്നാണ് ഈ സബ്മിഷനിലൂടെ ഉന്നയിക്കാനുള്ളത്.

മുഖ്യമന്ത്രി (ശ്രീ. ഉമ്മൻ ചാണ്ടി): സർ, ഒരു കോടി രൂപയ്ക്ക് മുകളിലുള്ള തുണിത്തരങ്ങൾ വിൽക്കുന്ന ടെക്സ്റ്റൈൽ സ്ഥാപനങ്ങൾക്ക് രണ്ട് ശതമാനം മൂല്യ വർദ്ധിത നികുതി നിയമത്തിൽ വ്യവസ്ഥ ചെയ്തിട്ടുണ്ട്. അന്ന് കൈത്തറിയെ ഒഴിവാക്കിയിരുന്നു. കൈത്തറി സഹായിക്കണമെന്ന് തന്നെയാണ് നമ്മുടെ ഉദ്ദേശം. പക്ഷെ, കൈത്തറിയുടെ മറവിൽ ടെക്സ്റ്റൈൽ മിൽസ് വ്യാപകമായിട്ടുള്ള ടാക്സ് ഇവേഷൻ നടത്തുന്ന സ്ഥിതി വന്നു. അങ്ങനെവന്ന സാഹചര്യത്തിലാണ് രണ്ട് ശതമാനം ടേൺ ഓവർ ടാക്സ് എന്നുള്ളത് മാറ്റി ഒരു ശതമാനം വാറ്റാക്കി മാറ്റിയത്.

അത് കൈത്തറിക്കും ബാധകമാക്കിയിട്ടുണ്ട്. കൈത്തറിയെ സഹായിക്കുന്നതിന് മനസ്സിലാത്തതുകൊണ്ടല്ല, നമുക്ക് പ്രായോഗികമായിട്ടുള്ള തടസ്സങ്ങൾ വന്നതുകൊണ്ടാണ്. ഇപ്പോൾ ഒരു ശതമാനം മാത്രമാണുള്ളത്. അത് നമുക്ക് ഉപഭോക്താക്കളിൽ നിന്ന് വാങ്ങാനും സാധിക്കും. ഈ സാഹചര്യത്തിൽ കൈത്തറിയെ ദോഷകരമായി ബാധിക്കില്ലെന്ന വിശ്വാസം തന്നെയാണ്. നമുക്ക് ഇണിയുടെ രംഗത്തുനിന്ന് കിട്ടുന്ന വരുമാനം വളരെ കുറഞ്ഞ സാഹചര്യത്തിലാണ്. മറ്റേതെങ്കിലും മാർഗ്ഗമുണ്ടെങ്കിൽ പരിശോധിക്കാം.

(7) റബ്ബർ കർഷകർക്ക് ധനസഹായം

ശ്രീ. രാജു എബ്രഹാം: സർ, റബ്ബർ കൃഷിക്കാർ ഇന്ന് വലിയ ദുരിതത്തിലാണ്. റബ്ബർ കൃഷിക്കാരെ സഹായിക്കാൻ 300 കോടി രൂപയുടെ പദ്ധതിയാണ് ഗവൺമെന്റ് ഇപ്പോൾ നടപ്പിലാക്കുന്നത്. ഇതിനോടകം 36 കോടി രൂപ മാത്രമേ ചെലവഴിച്ചിട്ടുള്ളൂ എന്നാണ് ബഹുമാനപ്പെട്ട മുഖ്യമന്ത്രി ഇന്നലെ ഇവിടെ പറഞ്ഞത്. ഇത് പരാജയത്തിലേക്ക് കൂപ്പുകുത്തുകയാണ്. ജൂലൈ, ആഗസ്റ്റ് മാസങ്ങളിൽ രജിസ്റ്റർ ചെയ്ത ഏതാനും ചില കൃഷിക്കാർക്ക് മാത്രമാണ് ഇതിന്റെ ആനുകൂല്യങ്ങൾ ലഭിച്ചിട്ടുള്ളത്. രജിസ്റ്റർ ചെയ്ത കാൽഭാഗം ആളുകൾക്കുപോലും ഒരാനുകൂല്യവും ലഭിച്ചിട്ടില്ല. (ദീപിക പത്രം

ഉയർത്തിക്കാട്ടി) ഒരു കിലോ റബ്ബർ കൊടുത്താൽ ഒരു കിലോ മത്തി കിട്ടുകയില്ല. ഇത് ദീപിക പത്രത്തിൽ വന്ന വാർത്തയാണ്. ഇത് പരമദയനീയമാണ്. റബ്ബറിന്റെ വില 97 രൂപയിലേയ്ക്ക് എത്തിയിരിക്കുകയാണ്. ഈ വർഷത്തെ ഇറക്കുമതി അഞ്ച് ലക്ഷം കവിയുകയാണ്. ഇത്രയും ഗുരുതരമായ ഒരു സ്ഥിതിയിൽ ഈ റബ്ബർ കൃഷിക്കാരെ സഹായിക്കാൻ എന്തെങ്കിലും ക്രിയാത്മകമായ നടപടി സ്വീകരിക്കുമോ? കേരളത്തിലെ മലയോരമേഖല നിശ്ചലമായിരിക്കുകയാണ്. ഈ ദുരിതപൂർണ്ണമായ അവസ്ഥയിൽ വളരെ ക്രിയാത്മകമായ നിലപാട് ഗവൺമെന്റ് സ്വീകരിക്കണം. പ്രഖ്യാപനങ്ങളല്ല വേണ്ടത്. റബ്ബർ കൃഷിക്കാരെ സഹായിക്കാൻ തയ്യാറാകണമെന്നാണ് എനിക്ക് ആവശ്യപ്പെടാനുള്ളത്.

മുഖ്യമന്ത്രി (ശ്രീ. ഉമ്മൻ ചാണ്ടി): സർ, റബ്ബറിന്റെ പ്രശ്നം വളരെ ഗുരുതരമാണ്. 250 രൂപ വരെയുണ്ടായിരുന്ന സ്ഥാനത്ത് ഇപ്പോൾ 100 രൂപയിൽ താഴെയായി. കഴിഞ്ഞ ദിവസം റബ്ബറിന്റെ വില 97 രൂപയായിരുന്നു. ഇത് വളരെ ഗുരുതരമാണ്. ബഹുമാനപ്പെട്ട മെമ്പർ പറഞ്ഞതുപോലെ ഇവിടെ പ്രഖ്യാപനങ്ങളല്ല, നടപടികളാണ് വേണ്ടത്. ഇതിനുമുമ്പ് എത്രയോ പ്രാവശ്യം റബ്ബർ രംഗത്ത് പ്രതിസന്ധി വന്ന സമയത്ത് സ്വീകരിച്ചിട്ടില്ലാത്ത വിധത്തിലുള്ള ഒരു പുതിയ സ്കീമാണ് റബ്ബർ പ്രൊഡക്ഷൻ ഇൻസെന്റീവ് സ്കീം. ഈ വർഷം 300 കോടി രൂപയാണ് ഇതിനായി മാറ്റിവെച്ചിരിക്കുന്നത്. ഇന്നലെ ഞാൻ 36 കോടി രൂപയെന്ന് പറഞ്ഞു. ഇന്ന് അതിന്റെ ശരിയായ കണക്കെടുത്തു. എറ്റവും പുതിയതായിട്ടുള്ള കണക്കനുസരിച്ച് 46.3 കോടി രൂപ ഡിസ്ട്രിബ്യൂട്ട് ചെയ്യുകഴിഞ്ഞു. 3,08,119 (മൂന്ന് ലക്ഷത്തി എണ്ണായിരത്തി ഒരുനൂറ്റി പത്തൊമ്പത്) ചെറുകിട കർഷകർ ഈ സ്കീമിൽ രജിസ്റ്റർ ചെയ്തിട്ടുണ്ട്. അതിന്റെ നടപടിക്രമങ്ങൾ പൂർത്തീകരിക്കുന്നതിനാണ് കാലതാമസം വന്നത്. ഇപ്പോൾ അത് ഏതാണ്ട് പൂർത്തീകരിച്ചു. റബ്ബർ ബോർഡിന്റെയും ആർ.പി.എസ്.-ന്റെയും സഹായത്തോടുകൂടിയാണ് ഞങ്ങളിൽ ചെയ്യുന്നത്.

പണം സ്റ്റേറ്റ് ഗവൺമെന്റ് കൊടുക്കും. ഇതിനാവശ്യമായ അടിസ്ഥാന സൗകര്യങ്ങൾ ഏർപ്പെടുത്താൻ റബ്ബർ ബോർഡിന് 50 ലക്ഷം രൂപയും കൈമാറിയിട്ടുണ്ട്. ഇത് എത്രയും പെട്ടെന്ന് കർഷകരിൽ എത്തിക്കാൻ ശ്രമിക്കും. ഈ സ്കീമിന്റെ പരിധിയിൽ വരുന്ന ചെറുകിട കർഷകർക്ക് 150 രൂപ അച്ചർ ചെയ്യുന്ന നടപടിയിൽനിന്നും ഗവൺമെന്റ് പുറകിലോട്ട് പോകുന്നതല്ല. ഈ കാര്യത്തിന് 500 കോടി രൂപ കേന്ദ്രത്തിൽനിന്നും തരണമെന്ന ആവശ്യവും ഞങ്ങൾ ഉന്നയിച്ചിട്ടുണ്ട്.

(8) ഒഴിവുകൾ നികത്തൽ

ശ്രീ. റ്റി. വി. രാജേഷ്: സർ, ഇന്ന് കേരളത്തിൽ പി.എസ്.സി. റാങ്ക് ലിസ്റ്റിൽ ഉൾപ്പെട്ട ആയിരക്കണക്കിന് ഉദ്യോഗാർത്ഥികൾ സെക്രട്ടേറിയറ്റിലേയ്ക്ക് മാർച്ച് നടത്തുകയാണ്. ഒഴിവുകൾ യഥാസമയം റിപ്പോർട്ട് ചെയ്യുമെന്നും ഇല്ലെങ്കിൽ ശക്തമായ നടപടി സ്വീകരിക്കുമെന്നും നേരത്തെ ബഹുമാനപ്പെട്ട മുഖ്യമന്ത്രി പറഞ്ഞു. ഈ സഭയിൽത്തന്നെ നിരവധി തവണ മുഖ്യമന്ത്രി ഇത് ആവർത്തിച്ചുകൊണ്ടിരിക്കുകയാണ്. ഞാൻ ഈ ഒഴിവുകൾ സംബന്ധിച്ചുള്ള വിശദാംശം പറയാം. ബഹുമാനപ്പെട്ട മുഖ്യമന്ത്രിക്ക് ഞാൻ എഴുതി തരികയും ചെയ്യാം. അവർക്കെതിരെ ശക്തമായ നടപടി

സ്വീകരിക്കാൻ ബഹുമാനപ്പെട്ട മുഖ്യമന്ത്രി തയ്യാറാകണമെന്ന് ഞാൻ അഭ്യർത്ഥിക്കുകയാണ്. ആദ്യത്തേത് കെ.എസ്.ഇ.ബി.യുടെ കാര്യമാണ്. ഞാൻ മാത്രമല്ല, ശ്രീ. കെ. ശിവദാസൻ നായരും കെ.എസ്.ഇ.ബി. യിലെ ഒഴിവുകൾ നികത്തുന്നില്ലായെന്ന് കാണിച്ച് ഈ സഭയിൽ സബ്മിഷൻ കൊണ്ടുവന്നിട്ടുണ്ട്. കെ.എസ്.ഇ.ബി.യിൽ 3097 ഒഴിവുകൾ നികത്താനുണ്ട്. വാട്ടർ അതോറിറ്റിയിൽ 307 ഒഴിവുകൾ. ഇത് മാതൃഭൂമിയുടെ തൊഴിൽ വാർത്തയാണ്. (തൊഴിൽ വാർത്ത ഉയർത്തിക്കാട്ടി) ഈ സ്ഥാപനം എങ്ങനെ പ്രവർത്തിക്കും. അതിന്റെ വിശദാംശങ്ങൾ ഇതിനകത്തുണ്ട്. അതുകൊണ്ട് ഞാൻ ആവർത്തിക്കുന്നില്ല. 'വാട്ടർ അതോറിറ്റിയിൽ ഒഴിവുകൾ പൂഴി, താൽക്കാലിക നിയമനം'. ഇതും മാതൃഭൂമി തൊഴിൽ വാർത്തയിൽ വന്നതാണ്. ഇത് മനോരമയുടെ തൊഴിൽ വീഥിയാണ്. 'വാട്ടർ അതോറിറ്റിയിൽ ഒഴിവുകൾ ഒഴുകിപ്പോകുന്നുണ്ടോ' തൊഴിൽ വീഥിയുടെ മുഖപ്രസംഗമാണ്. അതുപോലെ ഹയർ സെക്കണ്ടറിയിൽ ഹിസ്റ്ററി, ഇംഗ്ലീഷ്, കെമിസ്ട്രി എന്നിവയിൽ 166 ഒഴിവുകൾ. കമ്പനി/കോർപ്പറേഷൻ അസിസ്റ്റന്റ് ഗ്രേഡ് -II - 1125 ഒഴിവുകൾ. ജില്ലാ സഹകരണ ബാങ്ക് മാനേജർ, ക്ലാർക്ക്-I, കെ.എസ്.ആർ.ടി.സി., പൊതുവിദ്യാഭ്യാസ വകുപ്പ്, പൊതുമരാമത്ത് വകുപ്പ്, ആരോഗ്യ വകുപ്പ്,

നഗരാസൂത്രണ വകുപ്പ്, ഓഡിറ്റ് വകുപ്പ്, ആഭ്യന്തര വകുപ്പ് എന്നിവിടങ്ങളിലും ഒഴിവുകളുണ്ട്. 339 ആളുകൾക്ക് എസ്.ഐ. ആയി അഡ്വൈസ് ചെയ്തു. ഇത്രയും ആളുകളുടെ ഭാവി തുലാസിലാണ്. ശ്രീ. സി. മമ്മൂട്ടി ഇവിടെ സബ്മിഷൻ ഉന്നയിച്ചു. വ്യക്തമായ മറുപടി പറഞ്ഞില്ല. അവർ ആത്മഹത്യയുടെ മുന്നമ്പിലാണ്. അതുകൊണ്ട് എനിക്ക് പറയാനുള്ളത് ഈ ഒഴിവുകൾ ഞാൻ എഴുതിത്തരാം. അത് റിപ്പോർട്ട് ചെയ്യുന്നതിന് ശക്തമായ നടപടിയെടുക്കണം. റിപ്പോർട്ട് ചെയ്യാത്ത ഉദ്യോഗസ്ഥന്മാർക്കെതിരെ വാക്കാൽ പറയാതെ ശക്തമായ നടപടി എടുക്കണം. കെ.എസ്.ആർ.ടി.സി.യിൽ അഡ്വൈസ് മെമ്മോ കൊടുത്തിട്ടുണ്ട്. അതുപോലെ 166 എച്ച്.എസ്.എ. ഹൈസ്കൂൾ അധ്യാപകന്മാർക്ക് അഡ്വൈസ് മെമ്മോ ലഭിച്ചിട്ട് ഒരു വർഷം കഴിഞ്ഞു. എന്നിട്ടും അവർക്ക് നിയമനമില്ല. ഇവിടെ ശ്രദ്ധക്ഷണിക്കലിന് മറുപടി പറഞ്ഞപ്പോൾ ഇത് ഗവൺമെന്റിന്റെ ശ്രദ്ധയിലുണ്ടെന്നും പി.എസ്.സി. സെക്രട്ടറിയോട് റിപ്പോർട്ട് ആവശ്യപ്പെട്ടിട്ടുണ്ടെന്നുമാണ് ബഹുമാനപ്പെട്ട മുഖ്യമന്ത്രി പറഞ്ഞത്. റിപ്പോർട്ട് ആവശ്യപ്പെടണം. അഡ്വൈസ് മെമ്മോ ലഭിച്ചിട്ട് നിയമന ഉത്തരവിനുവേണ്ടി ഒന്നര വർഷമായി കാത്തിരിക്കുന്നവരുടെ വിഷയം ഈ സർക്കാർ പരിഗണിക്കണം. ആ കാര്യത്തിൽ

തീരുമാനമുണ്ടാകണം. അതുപോലെ സെക്രട്ടേറിയറ്റിലെ ഹോം ഗാർഡ്, സെക്യൂരിറ്റി ഗാർഡ് - 50 പേരുടെ പി.എസ്.സി. റാങ്ക് ലിസ്റ്റ് നിലനിൽക്കുമ്പോഴാണ് മുഖ്യമന്ത്രിയുടെ ഓഫീസിലുള്ള രണ്ട് പേരടക്കമുള്ള ആറ് താൽക്കാലിക ജീവനക്കാരെ സ്ഥിരപ്പെടുത്തിയിരിക്കുന്നത്. ദേശാഭിമാനി, മംഗളം ദിനപത്രങ്ങളിലെ വാർത്തയാണ്. ഇവിടെ പി.എസ്.സി. റാങ്ക് ലിസ്റ്റ് നോക്കുകക്കുമാത്രമാണ്. ഇവിടെ താൽക്കാലിക നിയമനം നിർബന്ധം നടക്കുകയാണ്. അതിന് അറുതി വരുത്തണം. കേരളത്തിലെ ആളുകളുടെ തൊഴിലവസരങ്ങൾ ഇല്ലാതാക്കുകയാണ്. ഈ കാര്യത്തിൽ യുവജനങ്ങൾ ഉചിതമായ മറുപടി പ്രതീക്ഷിക്കുകയാണ്.

മുഖ്യമന്ത്രി (ശ്രീ. ഉമ്മൻ ചാണ്ടി): സർ, ശ്രീ. പി. സി. വിഷ്ണുനാഥിന്റെ മറുപടിയിൽ ഞാൻ വിശദമായി പറഞ്ഞിരുന്നു. അതുതന്നെയാണ് എനിക്ക് പറയാനുള്ളത്. വ്യക്തമായ നിർദ്ദേശങ്ങൾ കൊടുത്തിട്ടുണ്ട്. ഏറ്റവും ഒടുവിൽ കൊടുത്തിരിക്കുന്നതനുസരിച്ച് ആന്റിസിപേറ്ററി വേക്കൻസി കൂടി കണക്കാക്കി അതനുസരിച്ച് റിപ്പോർട്ട് ചെയ്യണമെന്നാണ് പറഞ്ഞിരിക്കുന്നത്. എന്നാലും ബഹുമാനപ്പെട്ട മെമ്പർ ഇവിടെ പറഞ്ഞ കാര്യങ്ങൾ എനിക്ക് എഴുതിത്തന്നാൽ അത് ഓരോന്നും പരിശോധിച്ച് അതിന്റെ യഥാസ്ഥിതി വിവരം മെമ്പറെ

അറിയിക്കുന്നതാണ്. അഡ്വൈസ് മെമ്മോ ലഭിച്ചാൽ അവർക്ക് നിയമനം ഉറപ്പാണ്. അത് നൽകും. കെ.എസ്.ആർ.ടി.സി.യിലുണ്ടായ പ്രശ്നം ബഹുമാനപ്പെട്ട മെമ്പർക്കും അറിയാം. തെറ്റായ രീതിയിൽ വേക്കൻസി റിപ്പോർട്ട് ചെയ്തതിന്റെ പ്രശ്നമാണ് അവിടെയുണ്ടായത്. എന്നാലും അവർക്ക് ജോലി കൊടുക്കും.

(9) മാപ്പിള വലാസി യൂനസ്കോ നാചുറൽ കൾച്ചറൽ ഹെറിറ്റേജ്

ശ്രീ. എ. പി. അബ്ദുള്ളക്കുട്ടി: സർ, മാപ്പിള വലാസികളെ യൂനസ്കോയുടെ നാചുറൽ കൾച്ചറൽ ഹെറിറ്റേജ് ഇനത്തിൽ നോമിനേറ്റ് ചെയ്യുവാൻ സർക്കാർ അടിയന്തരമായി ഇടപെടണം. വളപട്ടണം, ബേപ്പൂർ, ആലപ്പുഴ മേഖലകളിൽ പാരമ്പര്യമായി ഭാരാദ്യഹനം ഒരു കലയാക്കി മാറ്റിയ വലാസികളുടെ പരമ്പര അന്യംനിന്നുപോകാതിരിക്കാൻ നാചുറൽ എഞ്ചിനീയറിംഗ് എന്ന് വിശേഷിപ്പിക്കാവുന്ന ഇവരുടെ കരവിരുത്ത് ആധുനിക സാങ്കേതിക ലോകത്തിനുപോലും ആശ്ചര്യമാണ്. യൂനസ്കോയുടെ പ്രസ്തുത വിഭാഗത്തിൽ വേദിക് ചാന്റിംഗ്, കൂടിയാട്ടം, മുടിയേറ്റ് എന്നിവ ഉൾപ്പെടുത്തുപോലെ വലാസികളുടെ കലയേയും ഉൾപ്പെടുത്താവുന്നതാണ്. ഇന്ത്യയിൽ ഇതിനകം

പതിനൊന്ന് ഇനങ്ങൾ ഉൾപ്പെട്ടിട്ടുണ്ട്. 2015-ൽ യോഗയെയാണ് പരിഗണിക്കാൻ പോകുന്നത്. സംസ്ഥാന ഗവൺമെന്റ് മാപ്പിള വലാസികളെക്കുറിച്ച് പഠിച്ച് യൂനസ്കോയുടെ അംഗീകാരത്തിന് ഒരു പ്രത്യേക സമിതി രൂപീകരിക്കണം. വളപട്ടണത്തെ വലാസികളെ കഴിഞ്ഞ വർഷം മലേഷ്യയിൽ ക്ഷണിച്ചുകൊണ്ടുപോയത് ലോകമാധ്യമങ്ങളിൽ വാർത്തയായിരുന്നു. പെരുമൺ, കടലുണ്ടി ഉൾപ്പെടെ ഒട്ടുമിക്ക റെയിൽ ഭരണങ്ങളിലും നമ്മുടെ വലാസികളുടെ പ്രവർത്തനം പ്രശംസനീയമായിരുന്നു. ഇന്ന് മാപ്പിള വലാസികളായി എല്ലാ മതവിഭാഗങ്ങളിൽപ്പെട്ടവരും ജോലി ചെയ്യുന്നുണ്ട്.

മുഖ്യമന്ത്രി (ശ്രീ. ഉമ്മൻ ചാണ്ടി): സർ, ശ്രീ. എ. പി. അബ്ദുള്ളക്കുട്ടി ഒരു നല്ല ആശയമാണ് ഇവിടെ പറഞ്ഞത്. അദ്ദേഹം ഇടയ്ക്കിടയ്ക്ക് ഇങ്ങനെയുള്ള നല്ല നിർദ്ദേശങ്ങൾ മുന്നോട്ടുവയ്ക്കാറുണ്ട്. അദ്ദേഹം പറഞ്ഞ മാപ്പിള വലാസിയെ യൂനസ്കോ നാച്വറൽ കൾച്ചറൽ ഹെറിറ്റേജ് ഇനത്തിൽ യൂനസ്കോയുടെ മാനദണ്ഡങ്ങൾക്കനുസരിച്ച് ഉൾപ്പെടുത്താൻ കഴിയുമോയെന്ന് ഗവൺമെന്റ് പരിശോധിക്കുന്നതാണ്. അതിനാവശ്യമായ നടപടികൾ സ്വീകരിക്കുന്നതാണ്.

(10) അനധികൃത നിർമ്മാണം

ശ്രീ. ഡോമിനിക് പ്രസന്റേഷൻ: സർ, തിരുവനന്തപുരം നഗരത്തിൽ

കവടിയാറിൽ ശ്രീ. ബിജു രമേശിന്റെ ഉടമസ്ഥതയിലുള്ള വിൻസർ രാജധാനി ഹോട്ടൽ സമുച്ചയം അനധികൃതമാണെന്നും അത് അടിയന്തരമായി പൊളിച്ചുമാറ്റണമെന്നും കാണിച്ച് വിജിലൻസിന്റെ ചാർജ്ജുള്ള ചീഫ് റൗൺ പ്ലാനർ ശ്രീ. അനിൽകുമാർ ഒരു റിപ്പോർട്ട് 11.12.2015-ൽ ജോയിന്റ് സെക്രട്ടറിക്ക് കൊടുത്തിട്ടുണ്ട്. 2003-ൽ എട്ട് നിലയ്ക്ക് പെർമിഷൻ വാങ്ങി അത് പിന്നീട് ഒരു എക്സ്റ്റൻഷനും കൂടാതെ 12 നിലയിലാണ് ഇപ്പോൾ പ്രവർത്തിക്കുന്നത്. തിരുവനന്തപുരം നഗരസഭ അറിഞ്ഞുകൊണ്ട് നടത്തുന്ന ഒരു വലിയ തട്ടിപ്പാണിത്. പ്രതിപക്ഷ നേതാവ് എല്ലായിടത്തും പോയി നോക്കുമല്ലോ. എറണാകുളത്ത് ഡി.എൽ.എഫ്.ലും ഇവിടെ പാറ്റേൺ ഒക്കെ പോയി. അദ്ദേഹം ഈ ബിൽഡിംഗും കൂടി പോയി നോക്കണം. തിരുവനന്തപുരം നഗരസഭയും ബിജു രമേശുമായി ചേർന്ന് നടത്തുന്ന ഈ അനധികൃത തട്ടിപ്പ് കണ്ടുപിടിച്ചിരിക്കുന്നു. ഇതിനെതിരെ നടപടിയെടുക്കണമെന്ന് ആവശ്യപ്പെടുകയാണ്.

നഗരകാര്യവും ന്യൂനപക്ഷക്ഷേമവും വകുപ്പുമന്ത്രി (ശ്രീ. മഞ്ഞളാംകുഴി

അലി): സർ, തിരുവനന്തപുരം നഗരത്തിൽ കവടിയാറിൽ ബിജു രമേശ് സംതൃപ്തി രാജധാനി ഹോട്ടൽസ് ലിമിറ്റഡിന്റെ ഉടമസ്ഥതയിലുള്ള സ്പെഷ്യൽ റെസിഡൻഷ്യൽ കെട്ടിടം വിൻസർ രാജധാനിയിൽ തദ്ദേശഭരണ വിജിലൻസ് വിഭാഗം നടത്തിയ പരിശോധനയിൽ താഴെപ്പറയുന്ന ലംഘനങ്ങൾ കണ്ടെത്തുകയുണ്ടായി. തിരുവനന്തപുരം നഗരസഭയിൽനിന്നും പെർമിറ്റ് ലഭ്യമാക്കാതെയാണ് 9 മുതൽ 12 വരെ 4 നിലകൾ നിർമ്മിച്ചിട്ടുള്ളത്. ഇത് കെ.എം.ബി.ആർ. ചട്ടം 4 (2)-ന്റെ ലംഘനമാണ്. 01.07.2003-ൽ 8 നില വരെ നൽകിയിട്ടുള്ള പെർമിറ്റിൽനിന്നും വ്യതിചലിച്ചാണ് നിലവിൽ നിർമ്മാണം പൂർത്തിയാക്കിയിട്ടുള്ളത്. ആയതിനാൽ കെട്ടിടം അനധികൃതമായി കണക്കാക്കേണ്ടതാണ്. കെട്ടിടത്തിന്റെ ലോവർ ബെയ്സ്മെന്റ് ഫ്ലോർ പിറകുവശത്തുള്ള റോഡിലേയ്ക്ക് ചേർത്ത് നിർമ്മിച്ചതായി കാണുന്നു. ഇത് ചട്ടം 24 (4)-ന്റെ ലംഘനമാണ്. കെട്ടിടത്തിന്റെ തെക്കുവശത്തുള്ള ഇറസ്സായ സ്ഥലത്തിന്റെ അതിരവരെ ഷീറ്റ് റൂഫ് ചെയ്ത് കെട്ടിടത്തിന്റെ ഭാഗമായി ഉപയോഗിക്കുന്നുണ്ട്. ഇത് ചട്ടം 24(5)-ന്റെ ലംഘനമാണ്.

കൂടാതെ കെട്ടിടത്തിന്റെ എഫ്.ഐ.ആർ.ലും കവേറജിലും മാറ്റം വന്നിട്ടുള്ളതുമാണ്. സ്ഥലപരിശോധനയിൽ 2B+G+12 നിലകളുള്ള കെട്ടിടം വിൻസർ രാജധാനി എന്ന പേരിൽ ഹോട്ടലായി പ്രവർത്തിച്ചുവരുന്നുണ്ട്. 2B+G നിലയ്ക്ക് മാത്രമാണ് ബിൽഡിംഗ് നമ്പർ നൽകിയിട്ടുള്ളതെന്ന് നഗരസഭയുടെ ഫയലിൽനിന്ന് വ്യക്തമാണ്. ആയതിനാൽ 'occupancy certificate' ലഭിക്കാതെയാണ് 1 മുതൽ 12 വരെയുള്ള നിലകൾ ഉപയോഗിക്കുന്നത്. ഇത് നഗരസഭയുടെ ഭാഗത്തുനിന്നുള്ള വീഴ്ചയാണ്. നഗരസഭയുടെ ഭാഗത്തുനിന്നും ഈ കെട്ടിടത്തിനെതിരെ യാതൊരു നടപടിയും സ്വീകരിച്ചതായി കാണുന്നില്ല. നഗരസഭയിൽനിന്നും പരിശോധനയ്ക്കായി ലഭ്യമാക്കിയിട്ടുള്ള ഫയൽ പൂർണ്ണമല്ല. അതിൽ പല പേജുകളും ലഭ്യമായിരുന്നില്ല; കൂടാതെ രണ്ടുഫയലുകളിൽ മറ്റുള്ള ഫയലുകളുടെ പേജുകൾ ഇതിനോട് കൂട്ടിച്ചേർത്ത നിലയിലുമാണ്. 01.07.2003-ൽ 2B+4+8 നിലയ്ക്കായി നൽകിയ പെർമിറ്റ് അംഗീകൃത പ്ലാൻ ഒഴികെ മറ്റ് രേഖകളൊന്നുംതന്നെ ലഭ്യമല്ല. ആയതിനാൽ 01.07.2003-ലെ പെർമിറ്റ് ചട്ടപ്രകാരമാണോ

നൽകിയിട്ടുള്ളതെന്ന് പരിശോധിക്കുവാൻ സാധിച്ചിട്ടില്ല. കൂടാതെ റോഡ് സറണ്ടർ കമ്മിറ്റിയുടെ തീരുമാനങ്ങൾ ലഭ്യമല്ലാത്തതിനാൽ അംഗീകാരം നൽകിയ പ്ലാനും കെ.എം.ബി.ആർ. പരിശോധന നടത്തിയിട്ടില്ല. പ്രസ്തുത നിർമ്മാണത്തിന് ഫയർ എൻ.ഒ.സി. ലഭ്യമാക്കുന്നതിന് അപേക്ഷ സമർപ്പിച്ചിട്ടുള്ളതായി കാണുന്നു. എന്നാൽ ഫയർ എൻ.ഒ.സി., എയർപോർട്ട് എൻ.ഒ.സി. എന്നിവ ലഭ്യമായതായി കാണുന്നില്ല. അനധികൃതമായി പണിത 4196.3 മീറ്റർ സ്ക്വയർ ഏരിയയ്ക്കായി യു.ഐ. അസ്സെസ്സ് ചെയ്ത് 2009-10-ൽ ഓരോ വർഷവും 26,37,000/- രൂപയ്ക്ക് ടാക്സ് നിർണ്ണയിച്ച് നഗരസഭ നോട്ടീസ് നൽകിയിട്ടുണ്ട്. എന്നാൽ കെട്ടിട ഉടമ ഇതുവരെ തുകയൊന്നും അടച്ചിട്ടില്ല. അതിനാൽ തുക ഈടാക്കാനായി ഡിമാൻഡ് നോട്ടീസ് നൽകിയിട്ടുണ്ട്. എൽ.എസ്.ജി.ഡി. വിജിലൻസ് വിഭാഗത്തിന്റെ അന്വേഷണത്തിൽനിന്നും നിലവിലുള്ള കെട്ടിടനിർമ്മാണചട്ടങ്ങൾ ആകെ ലംഘിച്ചുകൊണ്ടുള്ള നിർമ്മാണമാണ് നടന്നിട്ടുള്ളതെന്ന് തെളിഞ്ഞിട്ടുണ്ട്. ഈ സാഹചര്യത്തിൽ പ്രസ്തുത നിർമ്മാണത്തിനെതിരെ കർശനമായ നിയമനടപടി സ്വീകരിക്കുന്നതാണ്.

തെക്കിനിക്കര കനാൽ കരിമടം കുളത്തിൽ നിന്നും ഉത്ഭവിച്ച് അട്ടക്കുളങ്ങര ബൈപ്പാസ് കടന്ന് ഭൂഗർഭ കനാലായി അട്ടക്കുളങ്ങര സെൻട്രൽ സ്കൂൾ കോട്ട കടന്ന് കോട്ടയ്ക്കുള്ളിലൂടെ ഇപ്പോഴത്തെ രാജധാനി ബിൽഡിംഗിന്റെ അടിയിൽ കൂടി ശ്രീ. പദ്മനാഭസ്വാമിക്ഷേത്രം ട്രസ്റ്റ് വക ഭൂമിയും കടന്ന് കോട്ടയ്ക്ക് പടിഞ്ഞാറുവശം എത്തുമ്പോൾ തുറന്ന കനാലായി എൻ.എച്ച്. ബൈപ്പാസ് ക്രോസ്സ് ചെയ്ത് പാർവ്വതീപുത്തനാറിലേക്ക് ചേരുന്നു. ഈ കനാൽ വഴിയാണ് കരിമടം-അട്ടക്കുളങ്ങര-കിഴക്കേക്കോട്ട ജംഗ്ഷൻ എന്നിവയ്ക്ക് സമീപമുള്ള മഴവെള്ളം ഒഴുകിപ്പോകുന്നത്. കിഴക്കേക്കോട്ടയ്ക്കുള്ളിലുള്ള മുഴുവൻ ഭൂമിയും ഹെറിറ്റേജ് സോണിൽ ഉൾപ്പെടുന്നു. ഹെറിറ്റേജ് സോണിലുള്ള നിർമ്മിതിയുടെ ഉയരം പരമാവധി 9 മീറ്റർ മാത്രമേ ആകാൻ പാടുള്ളൂ; രണ്ടുനില മാത്രമേ ആകാൻ പാടുള്ളൂ. ഹെറിറ്റേജ് സ്വഭാവം നിലനിർത്തേണ്ട നിർമ്മാണങ്ങൾക്ക് Art & Heritage Commision-ന്റെ അനുമതിയും വാങ്ങേണ്ടതാണ്. പ്രസ്തുത കെട്ടിടത്തിൽ നിലവിൽ നാല് നിലകളുണ്ട്. ഇതിൽ രണ്ടു നിലകൾക്ക് മാത്രമേ കോർപ്പറേഷൻ നമ്പർ നൽകിയിട്ടുള്ളൂ. ഹെറിറ്റേജ് സംബന്ധിച്ച

വ്യവസ്ഥകൾ ലംഘിച്ചാണ് രാജധാനി ബിൽഡിംഗ്സ് നിർമ്മിച്ചിരിക്കുന്നത്. ശ്രീപദ്മനാഭ സ്വാമിക്ഷേത്ര ട്രസ്റ്റ് വക മതിലിനോട് ചേർന്നാണ് നിർമ്മാണം നടത്തിയിരിക്കുന്നത്. സെറ്റ് ബാക്ക് ഇല്ല; പാർക്കിംഗ് സംബന്ധിച്ച നിയമങ്ങൾ ഗുരുതരമായി ലംഘിച്ചിട്ടുണ്ട്. 2010-ൽ ഈ അനധികൃതനിർമ്മാണം പൊളിച്ചുമാറ്റാൻ സർക്കാരിൽനിന്നും തിരുവനന്തപുരം നഗരസഭയ്ക്ക് നിർദ്ദേശം നൽകിയിരുന്നു. എന്നാൽ കോർപ്പറേഷൻ യാതൊരു നടപടിയും എടുത്തിട്ടില്ല. 03.02.2015-ലും 18.05.2015-ലും വീണ്ടും നിർദ്ദേശം നൽകിയെങ്കിലും ഇതുവരെ നടപടിയെടുത്തിട്ടില്ല. തുടർ നടപടികളെക്കുറിച്ച് സർക്കാർ ആലോചിച്ചുവരുന്നു.

(11) ഭൂമി വിട്ടുനൽകിയവർക്ക് നഷ്ടപരിഹാരം

ശ്രീ. ആർ. സെൽവരാജ്: സർ, നെയ്യാറ്റിൻകര

നിയോജകമണ്ഡലത്തിലെ ഏറ്റവും പ്രധാനപ്പെട്ട ഒരു പാലമാണ് നെയ്യാറിന് കുറുകെ പോകുന്ന പാഞ്ചിക്കാട് കടവ് പാലം. ഈ പാലത്തിന്റെ നിർമ്മാണത്തിനുവേണ്ടി ബഹുമാനപ്പെട്ട മുഖ്യമന്ത്രിയും

പൊതുമാതൃകയ്ക്ക് വകുപ്പുമന്ത്രിയും റവന്യൂ വകുപ്പുമന്ത്രിയും ആരോഗ്യ വകുപ്പുമന്ത്രിയും നിർണ്ണായകമായ പങ്ക് വഹിച്ചിട്ടുണ്ട്. ഇപ്പോൾ പാലത്തിന്റെ നിർമ്മാണപ്രവർത്തനങ്ങൾ ആരംഭിച്ചിരിക്കുകയാണ്. ഈ സന്ദർഭത്തിൽ പാലത്തിന്റെ നിർമ്മാണത്തിനാവശ്യമായ സ്ഥലം അഡ്വാൻസായി വിട്ടുകൊടുത്ത അതിന്റെ ഉടമകൾക്ക് അവരുടെ ഭൂമിക്കുള്ള വില കൊടുക്കുന്ന കാര്യത്തിൽ സർക്കാർ അമാന്തം വെടിഞ്ഞ് കുറെക്കൂടി കാര്യക്ഷമമാക്കി അതിനാവശ്യമായ നടപടി സ്വീകരിക്കുകയും എത്രയും പെട്ടെന്ന് അവരുടെ വില കൊടുക്കുകയും ചെയ്യണമെന്നാണ് ഈ സബ്മിഷനിലൂടെ ഉന്നയിക്കുന്നത്.

റവന്യൂവും കയറും വകുപ്പുമന്ത്രി (ശ്രീ. അടൂർ പ്രകാശ്): സർ, പാലിക്കാട് കടവ് പാലം, അപ്രോച്ച് റോഡ് എന്നിവയുടെ നിർമ്മാണത്തിനായി ഏറ്റെടുത്ത ഭൂമിയിൽ 'ബി', 'സി' കാറ്റഗറിയിലുൾപ്പെട്ട ഭൂമിക്ക് ഡി.എൽ.പി.സി. ശുപാർശചെയ്ത വില എസ്.എൽ.ഇ.സി. അംഗീകരിച്ചിട്ടുണ്ട്. സമ്മതപത്രം നൽകിയ ഭൂവുടമകൾക്ക് അവർഡ് പാസ്സാക്കി നഷ്ടപരിഹാരം നൽകുന്നതിലേയ്ക്കായി ടി ഭൂവുടമകളുടെ

ഉടമസ്ഥാവകാശ രേഖകളുടെ പരിശോധന പൂർത്തിയായിട്ടുള്ളതും അർഹതപ്പെട്ടവർക്ക് അവർഡ് പാസ്സാക്കി 31.12.2015-ന് മുമ്പ് നഷ്ടപരിഹാരത്തുക വിതരണം ചെയ്യുന്നതുമാണ്. 'എ' കാറ്റഗറിയിലെ ഭൂവുടമകൾ, 'ബി' കാറ്റഗറിയിലെ സമ്മതപത്രം നൽകാത്ത ഭൂവുടമകൾ എന്നിവരുമായി 18.12.2015-ന് റീ-നെഗോഷിയേറ്റ് ചെയ്യാൻ തീരുമാനിച്ചിട്ടുണ്ട്.

(12) ഭൂനികുതി നിരസിക്കൽ

ശ്രീ. വി. എം. ഉമ്മർ മാസ്റ്റർ: സർ, താമരശ്ശേരി താലൂക്കിൽ കട്ടിപ്പാറ വില്ലേജിൽ ഉൾപ്പെട്ട ചമ്രകുണ്ട-വട്ടച്ചാൽ പ്രദേശത്ത് താമസിക്കുന്ന ഏകദേശം അമ്പതോളം നാമമാത്ര കർഷകർ ഇപ്പോൾ വലിയ കഷ്ടതിലാണ്. 1960-മുതൽ കൈവശം വച്ചുവരുന്നതും വീട് നിർമ്മിച്ചു താമസിച്ചുവരുന്നതുമായ ഇവരുടെ ഭൂനികുതി 2014-വരെ വില്ലേജുകളിൽ സ്വീകരിച്ചിരുന്നു. എന്നാൽ 2014 ജൂൺ മുതൽ നികുതി സ്വീകരിക്കുന്നില്ല. 54 വർഷത്തോളം നികുതി അടച്ച് യഥേഷ്ടം ക്രയവിക്രയം നടത്തിവന്നിരുന്ന ഭൂമിക്ക് ഒരു സുപ്രഭാതത്തിൽ നികുതി

സ്വീകരിക്കുന്നില്ലായെന്നുള്ള അറിയിപ്പ് കർഷകരെ ആകെ ദുരിതത്തിലാക്കിയിരിക്കുകയാണ്. വിവാഹം നടത്താനും വീടുവയ്ക്കാനും മറ്റുമായി ഭൂമി വില്പന നടത്തി എഗ്രിമെന്റ് എഴുതിയവരും ബാങ്കിൽ ലോണിനായി അപേക്ഷ നൽകിയവരും ഇപ്പോൾ വല്ലാത്ത കഷ്ടത്തിലാണ്. കൂലിപ്പണി ചെയ്ത് ഉപജീവനം കഴിക്കുന്നവരും വേറെ ഒരു സെന്റ് ഭൂമി പോലും സ്വന്തമായി ഇല്ലാത്തവരുമായ ഈ പാവപ്പെട്ട കുടുംബങ്ങളുടെ അപേക്ഷ പരിഗണിച്ച് ബന്ധപ്പെട്ട ഉദ്യോഗസ്ഥന്മാരുടെ മീറ്റിംഗ് വിളിച്ചുചേർത്ത് വിഷയത്തിന്റെ ഗൗരവം മനസ്സിലാക്കി അടിയന്തരനടപടി സ്വീകരിക്കണമെന്ന് ഈ സബ്മിഷനിലൂടെ ആവശ്യപ്പെടുന്നു.

റവന്യൂവും കയറും വകുപ്പുമന്ത്രി (ശ്രീ. അടൂർ പ്രകാശ്): സർ, കോഴിക്കോട് ജില്ലയിൽ താമരശ്ശേരി താലൂക്കിലെ കട്ടിപ്പാറ വില്ലേജിൽ വട്ടച്ചാൽ, രണ്ടുകണ്ടി എന്നീ സ്ഥലങ്ങൾ റീസർവ്വേ 90-ൽ ഉൾപ്പെട്ടതാണ്. റീസർവ്വേ 3(1) എന്ന് കാണിച്ചിട്ടുള്ളത് ശരിയല്ല. മേൽപ്പടി ഭൂമി പുഴപുറമ്പോക്ക് ഭൂമിയായതിനാലാണ് നികുതി സ്വീകരിക്കാത്തത്. പുഴപുറമ്പോക്ക് ഭൂമി പഞ്ചായത്തിൽ നിക്ഷിപ്തമായതിനാൽ

പഞ്ചായത്തിന്റെ അനുമതിയോടുകൂടി മാത്രമെ സർവ്വേ നടപടികൾ ആരംഭിക്കാൻ സാധിക്കുകയുള്ളൂ. ബഹുമാനപ്പെട്ട അംഗം ഇവിടെ ആവശ്യപ്പെട്ടതനുസരിച്ച്, ഇതിനാവശ്യമായ നിർദ്ദേശം നൽകുന്നതിനും അതിനെക്കുറിച്ച് ആലോചിക്കുന്നതിനുംവേണ്ടി ബഹുമാനപ്പെട്ട അംഗത്തിന്റെ സാന്നിധ്യത്തിൽ ഒരു യോഗം വിളിച്ചുചേർത്ത് അത് പരിഹരിക്കാൻ വേണ്ട നടപടികൾ സ്വീകരിക്കുന്നതാണ്.

(13) വ്യവസായ സംരംഭകർക്ക് പലിശയിളവ്

ശ്രീ. പി. ബി. അബ്ദുൾ റസാക്: സർ, പല മേഖലകളിലും

പിന്നോക്കം നില്ക്കുന്ന കാസർഗോഡ് ജില്ല വ്യവസായ മേഖലയിലും ഏറ്റവും പിന്നിൽത്തന്നെയാണ്. പരേക്കർ കമ്മീഷൻ റിപ്പോർട്ടിൽ ഈ പിന്നോക്കാവസ്ഥയെക്കുറിച്ച് വ്യക്തമായി സൂചിപ്പിച്ചിട്ടുണ്ട്.

കാസർഗോഡ് ജില്ലയിൽ വ്യവസായ സംരംഭത്തിന് അനുയോജ്യമായ ധാരാളം സ്ഥലം ലഭ്യമാണ്. വ്യവസായ സംരംഭകരെ ആകർഷിക്കാനാവശ്യമായ നടപടികളാണ് വേണ്ടത്. വ്യവസായ സംരംഭകരെ നിക്ഷേപ സാധ്യതകളെക്കുറിച്ച് ബോധ്യപ്പെടുത്താനും

അതുവഴി സംരംഭകരെ ആകർഷിക്കാനും ആവശ്യമായ നടപടികൾ ഉണ്ടാകണം. താല്പര്യമെടുത്തുവരുന്ന വ്യവസായ സംരംഭകരോട് പരമാവധി സഹായകരമായ സമീപനമുണ്ടാകണം. പിന്നോക്ക ജില്ലയെന്ന പരിഗണന നൽകി കാസർഗോഡ് ജില്ലയിലെ വ്യവസായ സംരംഭകർക്ക് പ്രത്യേകം ഇളവുകൾ നൽകിയാൽ അവരുടെ ആത്മവിശ്വാസം വർദ്ധിപ്പിക്കാനും കെ.എസ്.ഐ.ഡി.സി. പോലുള്ള സ്ഥാപനങ്ങളിൽ നിന്ന് എടുക്കുന്ന ലോണിന് പലിശനിരക്കിൽ പ്രത്യേകം ഇളവ് ഉൾപ്പെടെ വ്യവസായ സംരംഭകരെ ആകർഷിക്കാൻ സാധ്യമായ എല്ലാ ആനുകൂല്യങ്ങളും സർക്കാർ ഭാഗത്തുനിന്ന് നടപടി ഉണ്ടാകണമെന്നാണ് ഈ സബ്മിഷനില്ലുടെ ആവശ്യപ്പെടുന്നത്.

വ്യവസായവും വിവരസാങ്കേതികവും വകുപ്പുമന്ത്രി (ശ്രീ. പി. കെ. കുഞ്ഞാലിക്കുട്ടി): സർ, ഒരു പിന്നോക്ക ജില്ല എന്നുള്ള നിലയിൽ കാസർഗോഡ് ജില്ലയിൽ വ്യവസായം തുടങ്ങുന്ന സംരംഭകർക്ക് പ്രത്യേക പാക്കേജ് കൊടുക്കണമെന്നാണ് ബഹുമാനപ്പെട്ട മെമ്പർ ഉന്നയിച്ച ആവശ്യം. ഇത് പരിഗണിക്കാവുന്ന ഒരാവശ്യമാണ്. ഇപ്പോൾ

കാസർഗോഡ് ജില്ലയിൽ വ്യവസായ പാർക്കുകൾ ധാരാളം വന്നിട്ടുണ്ട്. അവിടെ ധാരാളം സ്ഥലവുമുണ്ട്. അതുപോലെതന്നെ അവിടെ ഐ.ടി. പാർക്കും വരുന്നുണ്ട്. കെ.എസ്.ഐ.ഡി.സി.യും മറ്റ് ഏജൻസികളുമൊക്കെ കാസർഗോഡ് ജില്ലയുവേണ്ടി പലിശയിളവ് ഉൾപ്പെടെ ഒരു പാക്കേജ് നൽകുന്നതിനായി ആലോചിക്കുന്നുണ്ട്. തീർച്ചയായും അതിനുവേണ്ടിയുള്ള ഒരു തീരുമാനം ഈ ഗവൺമെന്റ് എടുക്കുന്നതാണ്.

(14) തോട്ടം മേഖലയിലെ ഭക്ഷ്യധാന്യ വിതരണം

ശ്രീ. എസ്. രാജേന്ദ്രൻ: സർ, എന്റെ മണ്ഡലത്തിൽ ഏറ്റവും കൂടുതലുള്ള തോട്ടം തൊഴിലാളികളുടെ പ്രശ്നങ്ങൾ ബഹുമാന്യരായ ആര്യാടൻ മുഹമ്മദ് സാറും തൊഴിൽ വകുപ്പുമന്ത്രിയും കഴിഞ്ഞ മാസങ്ങളിൽ വളരെ പ്രയാസപ്പെട്ടാണ് പരിഹരിച്ചത്. കൂടുതൽ ജോലി, കൂടുതൽ കൂലി എന്നുള്ള നിലയിലേക്ക് പ്രശ്നങ്ങൾ പരിഹരിക്കപ്പെട്ട അവസരത്തിലും ഇത്രയും വിലക്കയറ്റമുള്ള സാഹചര്യത്തിൽ സിഡ്കോയിലൂടെ ചില സ്ഥാപനങ്ങൾ അവിടെ നടത്തിവരുന്നതുകൊണ്ട് സാധാരണഗതിയിൽ ഒരു കിലോ അരിക്ക് 10 രൂപയെങ്കിലും മാർക്കറ്റ് വിലയേക്കാൾ കുറവ് കിട്ടുകയും പലചരക്ക് സാധനങ്ങൾ സാലറി ഡിഡക്ഷനിലൂടെ അവർക്ക് വാങ്ങിക്കുവാനുള്ള സാഹചര്യവും ഉണ്ടായിരുന്നു. നാല് മാസക്കാലമായി ഈ സ്ഥാപനം

പ്രവർത്തിക്കുന്നില്ലെന്നുമാത്രമല്ല ഏകദേശം 40 കോടി രൂപയ്ക്ക് മുകളിലുള്ള വികസന പ്രവർത്തനങ്ങളുടെ തുകയും സിഡ്കോയിലുണ്ട്. കേന്ദ്രാവിഷ്കൃത പദ്ധതികളും അടിസ്ഥാന സൗകര്യങ്ങൾ നടത്തുന്നതിനുവേണ്ടി എസ്.സി. ഡിപ്പാർട്ടുമെന്റ് കൊടുത്തിട്ടുള്ള തുകയും അസറ്റ് ഫണ്ടിലുള്ള തുകയുമാണ്. ഇങ്ങനെ വിവിധ പദ്ധതികൾപ്പെടെയുള്ള പ്രവർത്തനങ്ങളെല്ലാം സിഡ്കോയിലുള്ള സാഹചര്യത്തിൽ ഞാൻ തന്നെ നേരിട്ട് നാല് മാസത്തിനിടയ്ക്ക് മൂന്നുനാലുപ്രാവശ്യം പോവുകയും അവിടത്തെ എം.ഡി.യെയും ചെയർമാനെയും കാണുകയും ചെയ്തു. യാതൊരുവിധ പ്രയോജനവും ഉണ്ടായില്ലെന്ന് മാത്രമല്ല അതിന്റെ പ്രവർത്തനം നിശ്ചലമായി നിൽക്കുകയുമാണ്. ഈ മാസം അവിടുത്തെ ജീവനക്കാർക്കുപോലും ശമ്പളം കൊടുക്കാൻ സാധിക്കുമോ എന്നുള്ളത് കണ്ടറിയണം. പൊതുമേഖലാ സ്ഥാപനങ്ങളെ സംരക്ഷിക്കുവാൻ RIAB-എന്ന ഒരു സ്ഥാപനമുണ്ട്. അത് അങ്ങേയ്ക്ക് മനസ്സിലായിട്ടുണ്ടാകുമെന്ന് ഞാൻ കരുതുന്നു. ഈ സ്ഥാപനത്തിന് സിഡ്കോയെയും RIAB-നെയും അതിന്റെ ചുമതലക്കാരനായ സെക്രട്ടറിയെയും രക്ഷപ്പെടുത്തണം. ഈ സെക്രട്ടറി തന്നെയാണ് സിഡ്കോയുടെ എം.ഡി. ആകെ പ്രയാസത്തിൽനിൽക്കുന്ന ഈ സാഹചര്യത്തിൽ അങ്ങ് മറ്റൊരാളെ കണ്ടെത്തി ഈ സ്ഥാപനം നിലനിർത്തുവാനും ഈ സ്ഥാപനങ്ങൾ വീണ്ടും

നടത്തിക്കൊണ്ടുപോകുവാനുള്ള നടപടികൾ സ്വീകരിക്കണമെന്നാണ് എന്റെ അഭ്യർത്ഥന.

വ്യവസായവും വിവരസാങ്കേതികവും വകുപ്പുമന്ത്രി (ശ്രീ. പി. കെ. കുഞ്ഞാലിക്കുട്ടി): സർ, ബഹുമാനപ്പെട്ട മെമ്പർ എനിക്ക് എഴുതിത്തന്നത് കണ്ണൻദേവൻ തോട്ടം ജീവനക്കാർക്ക് അവിടെയൊരു സ്റ്റോർ ഉണ്ടെന്നും അതിന് 6 ലക്ഷം രൂപ വിറ്റുവരുവുണ്ടെന്നും അത് ശരിയാക്കണമെന്നുമൊക്കെയാണ്. ഇപ്പോൾ ഇവിടെ പറഞ്ഞത് വേറെ എന്തൊക്കെയോ ആണ്. ഞാൻ ഏതിനാണ് മറുപടി പറയേണ്ടത്?

മി. ഡെപ്യൂട്ടി സ്പീക്കർ: ഈ സ്റ്റോർ നടത്തുന്നത് സിഡ്കോയാണോ?

ശ്രീ. പി. കെ. കുഞ്ഞാലിക്കുട്ടി: സർ, കണ്ണൻ ദേവൻ പ്ലാന്റേഷൻ ജീവനക്കാർക്കും തൊഴിലാളികൾക്കും അവശ്യ സാധനങ്ങൾ വിതരണം ചെയ്യുന്നതിനായി കരാർ നൽകുവാൻ സിഡ്കോ ഒരു സ്റ്റോർ അവിടെ തുറന്നിരുന്നു. അതിന്റെ നടത്തിപ്പ് കാര്യക്ഷമമാക്കണമെന്ന ആവശ്യം തീർച്ചയായും നടപ്പാക്കുന്നതാണ്.

(15) ഐ. റ്റി. പാർക്ക്

ശ്രീ. കെ. കുഞ്ഞിരാമൻ (തൃക്കരിപ്പൂർ): സർ, ബഹുമാനപ്പെട്ട മഞ്ചേശ്വരം

മെമ്പർ ശ്രീ. പി. ബി. അബ്ദുൾ റസാക് കാസർഗോഡ് ജില്ലയുടെ വ്യവസായ പിന്നോക്കാവസ്ഥയെക്കുറിച്ച് ഇവിടെ സൂചിപ്പിക്കുകയുണ്ടായി. 2011-ൽ എന്റെ മണ്ഡലമായ തൃക്കരിപ്പൂരിൽ ചീമേനി വില്ലേജിൽ 100 ഏക്കർ സ്ഥലത്ത് അന്നത്തെ മുഖ്യമന്ത്രി ശ്രീ. വി. എസ്. അച്യുതാനന്ദൻ ഒരു ഐ.റ്റി. പാർക്കിന് തറക്കല്ലിട്ടു. ഇപ്പോൾ 5 വർഷമായി. അവിടെ ചുറ്റുമതിൽ കെട്ടി, അതിനുമുകളിൽ കമ്പിവേലി കെട്ടി സംരക്ഷിച്ചിരിക്കുകയാണ്. എല്ലാ ഭാഗത്തും റോഡും ഇലക്ട്രിസിറ്റി സൗകര്യവും വാട്ടർ സപ്ലൈ സൗകര്യവുമുള്ളതിനാൽ അനുയോജ്യമായ സ്ഥലമാണത്. പക്ഷേ ഇന്നുവരെ ആ പാർക്കിന്റെ പ്രവൃത്തി ആരംഭിച്ചിട്ടില്ലെന്നാണ് ഞാൻ മനസ്സിലാക്കുന്നത്. എന്നത്തേയ്ക്ക് ഇതിന്റെ പ്രവൃത്തി പൂർത്തിയാക്കി ഉദ്ഘാടനം നിർവ്വഹിക്കാൻ സാധിക്കും? ഇതിനുമുമ്പും ഈ വിഷയം സംബന്ധിച്ച് ഞാൻ സബ്മിഷൻ ഉന്നയിച്ചിട്ടുണ്ട്. വേഗത്തിൽ അതിന്റെ പണി ആരംഭിക്കുമെന്ന് അന്ന് ഉറപ്പുനൽകിയതാണ്. പക്ഷേ ഇന്നും അത് ഒരു അനങ്ങാപ്പാറ നിലയിലാണ് നിൽക്കുന്നത്. മറ്റൊരു കാര്യം, അവിടെ എം.എസ്.എം.ഇ. എന്നൊരു സ്ഥാപനം ആരംഭിക്കാൻവേണ്ടി 25 ഏക്കർ സ്ഥലം വിദഗ്ദ്ധൻമാർ വന്ന് പരിശോധിച്ച് അനുയോജ്യമാണെന്ന് റിപ്പോർട്ട് ചെയ്തിട്ടുണ്ട്. ഏറ്റവും പിന്നോക്കാവസ്ഥയിലുള്ള ഒരു ജില്ലയിലാണിത്. എം.എസ്.എം.ഇ. എന്ന സ്ഥാപനം സെൻട്രൽ

ഗവൺമെന്റിൽനിന്ന് സ്ഥാപിക്കുവാനായിട്ടുള്ള നടപടി സ്വീകരിക്കുമോ?

വ്യവസായവും വിവരസാങ്കേതികവും വകുപ്പുമന്ത്രി (ശ്രീ. പി. കെ. കുഞ്ഞാലിക്കുട്ടി): സർ, കാസർഗോഡ് ഐ.റ്റി. പാർക്കിന് ഇപ്പോൾ SEZ പദവി ലഭിച്ചിട്ടുണ്ടെന്ന് മാത്രമല്ല ആ ഐ.റ്റി. പാർക്കിനുവേണ്ട അടിസ്ഥാന സൗകര്യങ്ങളായ വൈദ്യുതി, ജലം, കോമ്പൗണ്ട് വാൾ തുടങ്ങിയവയും റെഡിയായിട്ടുണ്ട്. ഇവിടെ ഒന്നാംഘട്ട വികസനത്തിന്റെ ഭാഗമായി 50000 ചതുരശ്ര അടി വിസ്തീർണ്ണമുള്ള ഒരു ഐ.റ്റി. കെട്ടിടത്തിന്റെ നിർമ്മാണം ആരംഭിച്ചുകഴിഞ്ഞിട്ടുണ്ട്. ഈ കെട്ടിടത്തിന്റെ നിർമ്മാണം ഒന്നര വർഷത്തിനകം പൂർത്തിയാക്കാൻ കഴിയുമെന്ന് ഗവൺമെന്റ് പ്രതീക്ഷിക്കുന്നു.

(16) പോലീസ് സേനാംഗങ്ങൾക്ക് പ്രോത്സാഹനം

ശ്രീ. എ. റ്റി. ജോർജ് : സർ, പോലീസ് സേനയുടെ കാര്യക്ഷമത വർദ്ധിപ്പിക്കുന്നതിനനുയോജ്യമായ ഐ.എം.ജി. ട്രെയിനിംഗ് ഉൾപ്പെടെ പുതിയ പരിഷ്കാരങ്ങൾ നടപ്പിലാക്കിയ ആഭ്യന്തര വകുപ്പിനെ പ്രശംസിക്കുന്നതോടൊപ്പം പോലീസ് സേനയിലെ ശാസ്ത്രീയ കുറ്റാന്വേഷണം തെളിയിക്കുന്നതിനുള്ള മികവ് മാറ്റുരയ്ക്കുന്ന പോലീസ് ഡ്യൂട്ടി മീറ്റിൽ സംസ്ഥാന തലത്തിൽ ഒന്നും രണ്ടും മൂന്നും

സ്ഥാനങ്ങൾ കരസ്ഥമാക്കുന്നവർക്ക് ക്യാഷ് അവാർഡ് 57-ാമത് കേരള പോലീസ് ഡ്യൂട്ടി മീറ്റിൽ പ്രഖ്യാപിച്ചിരുന്നു. ശാസ്ത്രീയ കുറ്റാന്വേഷണത്തിലെ വിരലടയാള പരിശോധന, കൃത്യസ്ഥലത്തുനിന്ന് ശാസ്ത്രീയമായ രീതിയിൽ തെളിവ് ശേഖരണം, ക്രിമിനൽ സീൻ ഫോട്ടോഗ്രാഫി, ക്രിമിനൽ ലാ, ബോംബ് ഡിറ്റക്ഷൻ എന്നിവയിൽ പോലീസ് ഉദ്യോഗസ്ഥരുടെ അറിവ് എത്രത്തോളമുണ്ടെന്ന് കണ്ടെത്തുന്നതിനുള്ള വേദികളാണ് പോലീസ് ഡ്യൂട്ടി മീറ്റുകൾ. ശാസ്ത്രീയ മാർഗ്ഗങ്ങൾ ഉപയോഗിച്ച് കേസ് അന്വേഷണം നടത്തി തെളിവുകൾ കണ്ടെത്തേണ്ടത് ഈ കാലഘട്ടത്തിന്റെ ആവശ്യവും അത് പൊതുജനങ്ങൾക്ക് ഗുണകരവുമാണ്. എല്ലാ പോലീസ് ഉദ്യോഗസ്ഥരേയും പ്രാപ്തരാക്കേണ്ടത് ഡിപ്പാർട്ടുമെന്റിന്റെയും സർക്കാരിന്റേയും കടമയാണ്. മറ്റ് സംസ്ഥാനങ്ങളിൽ ആൾ ഇന്ത്യ പോലീസ് ഡ്യൂട്ടി മീറ്റിൽ വിജയികളാകുന്നവർക്ക് ഒരു റാങ്ക് പ്രൊമോഷൻ ഉൾപ്പെടെ പ്രോത്സാഹിപ്പിച്ചുവരുന്നു. പോലീസ് സേനയുടെ ശാസ്ത്രീയ കുറ്റാന്വേഷണ മികവ് തെളിയിക്കുന്നവർക്ക് മറ്റ് സംസ്ഥാനങ്ങളിൽ നൽകിവരുന്ന പ്രോത്സാഹനം ആൾ ഇന്ത്യ പോലീസ് ഡ്യൂട്ടി മീറ്റിലെ കേരളത്തിലെ വിജയികൾക്ക് നൽകണമെന്ന് അഭ്യർത്ഥിക്കുന്നു.

ആഭ്യന്തരവും വിജിലൻസും വകുപ്പുമന്ത്രി (ശ്രീ. രമേശ് ചെന്നിത്തല):സർ,

ബഹുമാനപ്പെട്ട ശ്രീ. എ. റ്റി. ജോർജ് ഇവിടെ ഉന്നയിച്ചത് പോലീസിനെ സംബന്ധിച്ചിടത്തോളം ഏറ്റവും പ്രധാനപ്പെട്ട ഒരു കാര്യമാണ്. സംസ്ഥാന പോലീസ് ഡ്യൂട്ടി മീറ്റിൽ പങ്കെടുത്ത് വിജയിച്ച് സ്വർണ്ണ മെഡൽ, വെള്ളി മെഡൽ എന്നിവ കരസ്ഥമാക്കുന്നവർക്ക് യഥാക്രമം 1 ലക്ഷം രൂപയും 50000 രൂപയും ദേശീയ ഡ്യൂട്ടി മീറ്റിൽ പങ്കെടുത്ത് വിജയിച്ച് സ്വർണ്ണമെഡൽ, വെള്ളിമെഡൽ എന്നിവ കരസ്ഥമാക്കുന്നവർക്ക് യഥാക്രമം രണ്ടുലക്ഷം രൂപയും ഒരുലക്ഷം രൂപയും അനുവദിക്കണമെന്നാവശ്യപ്പെട്ട് പോലീസ് ആസ്ഥാനത്തുനിന്ന് സർക്കാരിലേയ്ക്ക് പ്രൊപ്പോസൽ നൽകിയിരുന്നു. അതിന് മറുപടിയായി പോലീസ് ഡ്യൂട്ടി മീറ്റിൽ പങ്കെടുത്ത് മെഡൽ നേടുന്ന ഉദ്യോഗസ്ഥർക്ക് കൃത്യമായി എത്ര തുക ക്യാഷ് അവാർഡ് നൽകണമെന്ന് നിശ്ചയിച്ച് അറിയിക്കാൻ ആവശ്യപ്പെട്ടുകൊണ്ട് സർക്കാരിൽനിന്നും 09-06-2015 തീയതിയിൽ 23369/A3/2015/Home എന്ന നമ്പരായി സംസ്ഥാന പോലീസ് മേധാവിക്ക് കത്ത് നൽകിയിട്ടുള്ളതും തുക നിശ്ചയിച്ച് അറിയിക്കുന്നതിന് ബന്ധപ്പെട്ട മേഖലാ എ.ഡി.ജി.പി.മാരെ പോലീസ് ആസ്ഥാനത്തുനിന്നും ചുമതലപ്പെടുത്തിയിട്ടുണ്ട്. ഇതുസംബന്ധിച്ച് സംസ്ഥാന പോലീസ് മേധാവിയിലൂടെ നിർദ്ദേശം ലഭിക്കുന്ന മുറയ്ക്ക് ആവശ്യമായ നടപടികൾ സ്വീകരിക്കുന്നതാണ്. കുറ്റാന്വേഷണ കാര്യത്തിൽ നല്ല മികവ് പ്രകടിപ്പിക്കുന്ന

ഉദ്യോഗസ്ഥന്മാർക്ക് Good service entry-യും അതോടൊപ്പം മറ്റ് അംഗീകാരവും പോലീസിൽ മുറയ്ക്കി നൽകിവരുന്നുണ്ടെന്നും ബഹുമാനപ്പെട്ട മെമ്പറെ ഞാൻ അറിയിക്കുന്നു.

(17) യുവതികളുടെ ദുരൂഹ ആത്മഹത്യ

ശ്രീ. ബി. സത്യൻ: സർ, ഞാൻ അങ്ങയുടെ ശ്രദ്ധയിൽ കൊണ്ടുവരികയും അങ്ങ് മുൻകയ്യെടുക്കുകയും ചെയ്ത വളരെ ദാരുണമായ ഒരു സംഭവമാണ് കിളിമാനൂർ സ്വദേശികളായ ഒരു കുടുംബത്തിലെ മൂന്ന് പേർ ആത്മഹത്യ ചെയ്യാനിടയായ സംഭവം. കഴിഞ്ഞ നവംബർ 29-നാണ് ആ സംഭവമുണ്ടായത്. അത് മുഖ്യധാരാ മാധ്യമങ്ങളിലെല്ലാം വന്നു. നമ്മുടെ മന:സാക്ഷിയേയും ജനതയേയും ജനങ്ങളേയും വല്ലാതെ പ്രയാസത്തിലാഴ്ത്തിയ സംഭവമായിരുന്നു അത്. ഒരു കുടുംബത്തിലെ കുടുംബനാഥയും മകളും കുഞ്ഞുങ്ങളുമൊപ്പം പോകുകയും ആക്കളും കായലിന് സമീപമുള്ള പാലത്തിൽവെച്ച് ആദ്യം 4 വയസ്സ് പ്രായമുള്ള കുഞ്ഞിനെ അമ്മ തന്നെ തൂക്കിവെള്ളത്തിലിടുകയും പിന്നീട് മാതാവ് ആത്മഹത്യയ്ക്ക് ശ്രമിക്കുകയും രണ്ട് കുഞ്ഞുങ്ങളെ നാട്ടുകാർ രക്ഷപ്പെടുത്തുകയും ചെയ്തു. പിറ്റേദിവസം രാവിലെ മരണപ്പെട്ടവരുടെ സഹോദരി തീവണ്ടി അപകടത്തിൽപ്പെട്ട് മരിച്ചതായിട്ടുള്ള വാർത്തയും വന്നു. ഒരു കുടുംബത്തിലാണ് ഇത് സംഭവിച്ചിരിക്കുന്നത്. കിളിമാനൂർ

പട്ടണത്തിനോട് ചേർന്നുവരുന്ന ഗവൺമെന്റ് ഹൈസ്കൂളിന് സമീപം മാനുവലായി ജീവിക്കുന്ന ഒരു സാധാരണ കുടുംബക്കാരനായ സൈനുദ്ദീന്റെ മകളും ആ മകളുടെ ഒരു കൂടെയും രണ്ടാമത്തെ മകളുമാണ് മരിച്ചത്. അങ്ങ് ഇതിൽ ഇടപെട്ടു. മാധ്യമങ്ങളിലും വിഷയം മീഡിയകളിലുമൊക്കെ വാർത്ത വന്നു. ക്രൈം ബ്രാഞ്ച് ഇക്കാര്യം അന്വേഷിക്കുന്നുവെന്ന് അറിയാനും കഴിഞ്ഞു. പക്ഷേ ഈ വിഷയം അങ്ങയുടെ ശ്രദ്ധയിലേയ്ക്ക് ഒന്നുകൂടി കൊണ്ടുവരാൻ ഞാൻ ആഗ്രഹിക്കുകയാണ്. ഈ സംഭവം നടന്നത് തിരുവനന്തപുരം പട്ടണത്തിൽ സിറ്റി പോലീസ് കമ്മീഷണറുടെ കീഴിലാണ്. അവർ താമസിച്ചിരുന്നത് റൂറൽ പോലീസ് സൂപ്രണ്ടിന്റെ കീഴിൽ വരുന്ന കിളിമാനൂരിലാണ്. കേസുമായി ബന്ധപ്പെട്ട പ്രതികൾ താമസിക്കുന്നത് വ്യത്യസ്ത സ്ഥലങ്ങളിലാണ്. ഇതിനാസ്പദമായ മറ്റൊരു സംഭവം, ഈ മരണപ്പെട്ട സഹോദരിയുടെ ഭർത്താവ് ഗൾഫിൽ ജോലി ചെയ്യുകയും അവിടുമായി ബന്ധപ്പെട്ട സാമ്പത്തികമായ വിഷയങ്ങളുമൊക്കെ അറിയുന്നുമുണ്ട്. അവരുടെ കുടുംബത്തോട് ബന്ധമുള്ള ആളുകൾ അവരെ പറ്റിച്ചെന്ന കാരണം പറഞ്ഞുകൊണ്ട് കുറച്ചുപേരെ അറസ്റ്റ് ചെയ്തിട്ടുണ്ട്. അന്വേഷണം ക്രൈം ബ്രാഞ്ചിന് വിട്ടെന്ന് പറയുന്നുണ്ടെങ്കിലും ഇപ്പോഴും ലോക്കൽ പോലീസാണ് അത് അന്വേഷിക്കുന്നതെന്ന് ഞങ്ങൾ മനസ്സിലാക്കുന്നു. നാട്ടുകാർക്കും ബന്ധുക്കൾക്കും ഇതുസംബന്ധിച്ച് വലിയ

ഉൽക്കണ്ഠയുണ്ട്. അന്വേഷണം വഴിതിരിച്ച് വിടാനുള്ള നീക്കങ്ങൾ നടക്കുന്നുവെന്ന് നമ്മൾ ഭയപ്പെടുന്നു. അങ്ങയെ കാണുന്നതിനുപുറമെ ഞാനുൾപ്പെടെ പോയി ഡി.ജി.പി.-യെ കണ്ടു. നമുക്ക് ഇതിനപ്പുറം മറ്റൊന്നും ചെയ്യാനാവില്ലല്ലോ; ഞാനൊരു ജനപ്രതിനിധിയാണ്. അന്വേഷണത്തിന്റെ ഇതുവരെയുള്ള പുരോഗതി എന്താണെന്ന് അന്വേഷിക്കണം. വിവരാവകാശ നിയമം നടപ്പിലാക്കുകയും നാട്ടിൽ നടക്കുന്ന സംഭവങ്ങൾ എല്ലാവർക്കും അറിയാൻ കഴിയുന്നവിധത്തിൽ വളരെ സുതാര്യമാണെന്നും അങ്ങുതന്നെ പറയുന്നതാണ്. പോലീസ് നടത്തുന്ന നടപടിക്രമങ്ങളും അന്വേഷണവും ഈ നാട്ടിലെ പൗരന്മാർക്ക് അറിയാനുള്ള അവകാശമുണ്ട്. ഒട്ടനവധി സംഭവങ്ങൾ നടക്കുകയും അവയെല്ലാം ശ്രദ്ധയിൽപ്പെടുത്തുകയും അന്വേഷണം ഇന്നയിന്ന ആളുകൾ നടത്തുന്നുവെന്ന് പറയുകയും ചെയ്യുന്നു. അതിനുമപ്പുറം അതിന് വികൃിം ആയിട്ടുള്ള ആളുകൾക്കോ കുടുംബത്തിനോ ഈ നാട്ടിലെ ജനങ്ങൾക്കോ ഇതുസംബന്ധിച്ച് ഒരു വ്യക്തതയും ഇതുവരെ വന്നിട്ടില്ല. എന്താണ് കാരണമെന്ന് അങ്ങ് പറയണം; പോലീസ് ഉദ്യോഗസ്ഥന്മാരെ പറയേണ്ട. ഇവിടെ 4 പ്രതികളെ പിടിച്ചാൽ എല്ലാ ടി.വി. മാധ്യമക്കാരെയും പത്രക്കാരെയും ചാനലുകാരെയും വിളിച്ചുകൂട്ടി കാര്യങ്ങൾ പറയുന്ന പോലീസ് ഉദ്യോഗസ്ഥന്മാർ എന്തുകൊണ്ടാണ് ഇതുമായി ബന്ധപ്പെട്ട

സംഭവഗതികൾ ഇതുവരെ പരസ്യപ്പെടുത്താത്തതെന്ന് വളരെ ഉത്കണ്ഠയോടുകൂടി ഞാൻ ചോദിക്കുകയാണ്.

ആഭ്യന്തരവും വിജിലൻസും വകുപ്പുമന്ത്രി (ശ്രീ. രമേശ് ചെന്നിത്തല): സർ, കിളിമാനൂർ പുതിയകാവ് ജാസ്സിൻ മൻസിലിൽ സൈനുദ്ദീൻ ഭാര്യ ഷോബിതാ ബീവി (50), മകൾ ജാസ്സിൻ (32) ജാസ്സിന്റെ മക്കളായ റംസാൻ (11), റഹിയാൻ (9), ഫാത്തിമ (3) എന്നിവർ 29.11.2015-ന് രാത്രി 7.15-ഓടുകൂടി കാറിൽ ആക്കളം പാലത്തിലെത്തി, ജാസ്സിൻ മകൾ ഫാത്തിമയെ കായലിൽ എറിഞ്ഞശേഷം കൂടെ ചാടുകയും പിന്നാലെ ഷോബിതാ ബീവിയും ചാടുകയും ചെയ്തു. പാലത്തിന്റെ കൈവരിയിലൂടെ താഴേയ്ക്ക് നോക്കിനിന്ന റംസാനെയും റഹിയാനെയും സ്ഥലത്തുണ്ടായിരുന്ന ആളുകൾ പിടിച്ചുമാറ്റി. വിവരം അറിഞ്ഞ് സ്ഥലത്തെത്തിയ പോലീസും ഫയർ ഫോഴ്സ് ചേർന്ന് മൂന്നുപേരെയും കരയ്ക്കെടുത്ത് ആശുപത്രിയിൽ എത്തിച്ച സമയം ജാസ്സിയും മകളും മരണപ്പെട്ടു. ഇതിലേയ്ക്ക് ബന്ധുവായ അസീമിന്റെ മൊഴിയുടെ അടിസ്ഥാനത്തിൽ Cr.PC 174-ാം വകുപ്പുപ്രകാരം 1420/2015 ആയി പേട്ട പോലീസ് സ്റ്റേഷനിൽ കേസ് രജിസ്റ്റർ ചെയ്തു. 30.11.2015-ന് പുലർച്ചെ 5 നും 7 നും ഇടയ്ക്ക് മേൽപ്പറഞ്ഞ ജാസ്സിയുടെ സഹോദരി സജ്ന (28 വയസ്സ്) പേട്ട അറപ്പുരവിലാകം ക്ഷേത്രത്തിനുസമീപം റെയിൽവേ ട്രാക്കിൽ ഏതോ ട്രെയിനിൽ തട്ടി

മരണപ്പെട്ടു. ഇതിലേയ്ക്ക് ബന്ധുവായ അനസിന്റെ പരാതിയുടെ അടിസ്ഥാനത്തിൽ Cr.PC 174 -ാം വകുപ്പുകാരം ക്രൈം 1422/2015 ആയി മറ്റൊരു കേസും പേട്ട പോലീസ് സ്റ്റേഷനിൽ രജിസ്റ്റർ ചെയ്തു. മരണപ്പെട്ട ജാസ്തിയുടെ ആത്മഹത്യാ കുറിപ്പിലും ഷോബിതാ ബീവിയുടെ മൊഴിയിലും വർക്കല കരുവാരം വില്ലേജിൽ ലൈലാ മൻസിലിൽ നാസർ, കരുവാരം വില്ലേജിൽ എം.എസ്. മൻസിലിൽ മുതാസ്, വർക്കല കടവൂർ വില്ലേജിൽ കെ.സി. ഹൗസിൽ മെഹർബാൻ എന്നിവർ കാരണമാണ് ആത്മഹത്യ ചെയ്തതെന്ന് രേഖപ്പെടുത്തി. സജ്നയുടെ ആത്മഹത്യാ കുറിപ്പിലും തന്റെയും സഹോദരിയുടെയും മരണത്തിന് ബന്ധുക്കൾ കൂടിയായ മേൽപ്പറഞ്ഞ മുതാസ്, മെഹർബാൻ എന്നിവരാണ് കാരണക്കാരെന്ന് രേഖപ്പെടുത്തിയിരുന്നു. അതിന്റെ അടിസ്ഥാനത്തിൽ ക്രൈം 1420/2015 കേസിലേയ്ക്ക് മേൽപ്പറഞ്ഞ മൂന്നുപേരെയും ഒന്നു മുതൽ മൂന്നു വരെ പ്രതികളായി ഉൾപ്പെടുത്തി IPC 306, 406, 420, 560 (1), 34 എന്നീ വകുപ്പുകൾ കൂടുതലായി ചേർത്തും ക്രൈം 1422/2015 കേസിലേയ്ക്ക് മുതാസ്, മെഹർബാൻ എന്നിവരെ ഒന്നും രണ്ടും പ്രതികളാക്കി ഉൾപ്പെടുത്തിയും IPC 306, 34 എന്നീ വകുപ്പുകൾ കൂടുതലായി ചേർത്തും റിപ്പോർട്ട് തയ്യാറാക്കി അന്വേഷണം തുടരുകയും മൂന്ന് പ്രതികളെയും അറസ്റ്റ് ചെയ്ത് കോടതി മുമ്പാകെ ഹാജരാക്കി റിമാൻഡ് ചെയ്തിട്ടുള്ളതുമാണ്.

മേൽപ്പറഞ്ഞ രണ്ടു കേസുകളും പേട്ട പോലീസ് ഇൻസ്പെക്ടർ അന്വേഷിച്ചു വരവെ ജാസ്മിയുടെ പിതാവ് സൈനുദ്ദീൻ ഈ രണ്ടുകേസുകളുടെയും അന്വേഷണം ക്രൈം ബ്രാഞ്ചിന് വിടണമെന്ന് ആവശ്യപ്പെട്ടു. ബഹുമാനപ്പെട്ട മെമ്പർ ബി. സത്യനും എന്നെ കണ്ട് നിവേദനം നൽകിയിരുന്നു. അങ്ങും ഇക്കാര്യം എന്റെ ശ്രദ്ധയിൽ പെടുത്തിയതാണ്. അതെന്റെ ഓർമ്മയിലുണ്ട്. അതുകൊണ്ട് പോലീസ് മേധാവിയുടെ ഉത്തരവ് നം.ഡി/1922/2015/പി.എച്ച്.ക്യു. തീയതി 05.12.2015 പ്രകാരം സംസ്ഥാന ക്രൈംബ്രാഞ്ചിന് കൈമാറിയിട്ടുള്ളതാണ്. ബഹുമാനപ്പെട്ട മെമ്പറുടെ അറിവിനുവേണ്ടി ഞാൻ ഒരു കാര്യം പറയട്ടെ, കേസ് അന്വേഷണം നടക്കുമ്പോൾ വിവരാവകാശ നിയമപ്രകാരംപോലും അന്വേഷണ വിവരം പോലീസിന് കൊടുക്കാൻ നിവൃത്തിയില്ല. അങ്ങനെ വിവരം കൊടുക്കാറുമില്ല. അന്വേഷണം ഒരു ഘട്ടത്തിലെത്തി പൂർത്തിയായതിനുശേഷം മാത്രമല്ലാതെ ഇടയ്ക്ക് വച്ച് വിവരങ്ങൾ വെളിപ്പെടുത്തിയാൽ അന്വേഷണം നടക്കില്ല. അന്വേഷണം എപ്പോഴും രഹസ്യ സ്വഭാവത്തിൽ നടക്കേണ്ട ഒന്നാണ്. അങ്ങേയ്ക്ക് ഇതിനെപ്പറ്റിയുള്ള പൂർണ്ണമായ വിവരങ്ങൾ ലഭ്യമാകാത്തതുകൊണ്ടായിരിക്കാം അങ്ങ് പറഞ്ഞത്.

ശ്രീ. ബി. സത്യൻ: സർ, ഇപ്പോൾ ആരാണ് കേസ് അന്വേഷിക്കുന്നത്?

ശ്രീ. രമേശ് ചെന്നിത്തല: സർ, ഇപ്പോൾ ക്രൈംബ്രാഞ്ചാണ് ഈ കേസ്

അന്വേഷിക്കുന്നത്. ഡിസംബർ 5-ാം തീയതി ഈ കേസ് ക്രൈംബ്രാഞ്ച് അന്വേഷണത്തിന് ഉത്തരവിട്ടു. അതിന്റെ നടപടിക്രമങ്ങൾക്ക് സമയമെടുക്കും. അന്വേഷണം നടന്നുകൊണ്ടിരിക്കുന്ന ഒരു കേസിന്റെ വിശദാംശങ്ങൾ പബ്ലിക് ആയി പറയുന്നത് കേസന്വേഷണത്തെ ദോഷകരമായി ബാധിക്കുമെന്നുള്ളതു കൊണ്ടാണ് പറയാത്തത്.

(18) ബി.എസ്.പി. നേതാവിനു നേരെയുണ്ടായ ആക്രമണം

ശ്രീ. സി. മോയിൻകുട്ടി: സർ, എന്റെ മണ്ഡലത്തിലെ പുതുപ്പാടി ഗ്രാമപഞ്ചായത്ത് ദേശീയപാത 212-ലാണ് ഈ സംഭവം നടന്നത്. ബഹുജൻ സമാജ്വാദി പാർട്ടി സംസ്ഥാന വൈസ് പ്രസിഡന്റ് ശ്രീ. ഗഹൂർ പുതുപ്പാടിയുടെ കാറിന്റെ മുന്നിൽ മറ്റൊരു സ്കോർപ്പിയോ കാറിൽ നാലുപേർ വന്ന് അദ്ദേഹത്തെ തടഞ്ഞുനിർത്തി വലിച്ചു താഴെയിട്ട് അക്രമിച്ചു മർദ്ദിച്ചു പരിക്കേൽപ്പിച്ചു തീ കൊളുത്തി കൊല്ലാൻ ശ്രമിച്ചുവെന്ന വാർത്ത ഇന്നലെ എല്ലാ പത്രങ്ങളിലും വന്നിരുന്നു. ഒരുപാട് ദുരൂഹതയും സംശയങ്ങളും ഈ വിഷയത്തിലുണ്ട്. നാലംഗ സംഘം അദ്ദേഹത്തിന്റെ ബ്രീഫ് കേസിൽ ഉണ്ടായിരുന്ന 3,10,000 രൂപ തട്ടിക്കൊണ്ടുപോകുകയും പരിക്കേൽപ്പിക്കുകയും ചെയ്തു. പക്ഷെ തീപ്പൊള്ളലേറ്റു വെന്ന് പറയുന്നില്ല. കാറിന് തീ വെച്ചുവെന്ന് മാത്രമാണ് പറയുന്നത്. എന്തായാലും

പത്രവാർത്ത കണ്ടാണ് ഞാൻ ഈ സബ്മിഷൻ നൽകിയിട്ടുള്ളത്. ഇയാൾ ഇപ്പോൾ മെഡിക്കൽ കോളേജ് ആശുപത്രിയിൽ ചികിത്സയിലാണ്. എന്താണ് ഇതിന്റെ നിജസ്ഥിതിയെന്ന് കണ്ടെത്താൻ സാധിക്കണം. ഇതുസംബന്ധിച്ച് പല ദുരൂഹതകളും കേൾക്കുന്നുണ്ട്. ബഹുമാനപ്പെട്ട മന്ത്രി, എന്താണിതിന്റെ നിജസ്ഥിതിയെന്ന് അന്വേഷിച്ച് കണ്ടെത്തി കുറ്റക്കാരുണ്ടെങ്കിൽ നിയമത്തിന് മുൻപിൽ കൊണ്ടുവരണമെന്നതാണ് എന്റെ സബ്മിഷൻ.

ആഭ്യന്തരവും വിജിലൻസും വകുപ്പുമന്ത്രി (ശ്രീ. രമേശ് ചെന്നിത്തല): സർ, ബഹുമാനപ്പെട്ട മെമ്പർ മോയിൻകുട്ടി പറഞ്ഞ കാര്യം പത്രങ്ങളിലെല്ലാം വാർത്തയായി വന്നതാണ്. എന്റെ ശ്രദ്ധയിലും പെട്ടതാണ്. 15.12.2015-ന് പുലർച്ചെ ഒരുമണിയോടുകൂടി കോഴിക്കോട് താമരശ്ശേരി പോലീസ് സ്റ്റേഷൻ പരിധിയിലെ എൻ.എച്ച്. റോഡിലൂടെ മാരുതി കാറിൽ സഞ്ചരിക്കുകയായിരുന്ന ബി.എസ്.പി. യുടെ സംസ്ഥാന വൈസ് പ്രസിഡന്റ് ശ്രീ. ഗഹൂർ പുതുപ്പാടിയെ മലപ്പുറം ജി.എൽ.പി. സ്കൂളിനുമുൻപിൽ വച്ച് നമ്പർ തിരിച്ചറിയാൻ കഴിയാത്ത ഒരു സ്കോർപ്പിയോ കാറിൽ വന്ന മൂന്നനാലു പേർ ചേർന്ന് തടഞ്ഞുനിർത്തി കൈകാലുകൾ കെട്ടിയിട്ട് കഴുത്തിൽ കത്തി വച്ച് പെട്രോൾ ഒഴിച്ച് കൊല്ലാൻ ശ്രമിക്കുകയും കാറിലെ പെട്ടിയിലുണ്ടായിരുന്ന 3,10,000/- രൂപ കവർച്ച ചെയ്യുകയും ചെയ്തതെന്ന

ഗഹൂറിന്റെ മൊഴി പ്രകാരം IPC 341, 323, 307, 395, 34 എന്നീ വകുപ്പുകൾ പ്രകാരം ക്രൈം 876/15 ആയി താമരശ്ശേരി പോലീസ് സ്റ്റേഷനിൽ 15.12.2015-ന് രാവിലെ ഏഴുമണിക്ക് കേസ് രജിസ്റ്റർ ചെയ്തു. സംഭവത്തെത്തുടർന്ന് ഈങ്ങാപ്പുഴയിലുള്ള മിംസ് ആശുപത്രിയിൽ ചികിത്സ തേടിയ ഗഹൂർ അവിടെനിന്നും റഫർ ചെയ്തതനുസരിച്ച് കോഴിക്കോട് മെഡിക്കൽ കോളേജിൽ അഡ്മിറ്റായി ചികിത്സിച്ചു വരുന്നു. ഗഹൂർ സഞ്ചരിച്ച വാഹനവും സംഭവ സ്ഥലവും സയന്റിഫിക് അസിസ്റ്റന്റിനെ കൊണ്ടും വിരലടയാള വിദഗ്ദ്ധരെക്കൊണ്ടും പരിശോധിച്ചിട്ടുള്ളതാണ്. ഗഹൂറിന് പ്രാഥമിക ചികിത്സ നൽകിയ മിംസ് ആശുപത്രിയിൽ wound സർട്ടിഫിക്കറ്റ് രേഖപ്പെടുത്തിയിട്ടില്ലാത്തതാണ്. ഇയാളെ ദേഹപരിശോധന നടത്തിയതിൽ പൊള്ളലേറ്റ പാടുകളോ മറ്റു പരിക്കുകളോ ഒന്നും കണ്ടെത്തിയിട്ടില്ല. ഗഹൂറിനെ ഫോറൻസിക് പരിശോധന നടത്തുന്നതിനായി കോഴിക്കോട് ഫോറൻസിക് വിഭാഗം സർജന്റ് അപേക്ഷ നൽകുകയും അദ്ദേഹം പരിശോധനയ്ക്കെത്തിയ സമയം അതിന് വിസമ്മതം അറിയിക്കുകയും ആലോചിച്ചശേഷം മാത്രമേ പരിശോധനയ്ക്ക് തയ്യാറാകൂവെന്ന് അറിയിച്ചതിനാൽ പരിശോധന നടത്താൻ സാധിച്ചിട്ടില്ല. ബഹുമാനപ്പെട്ട അംഗം ഇവിടെ ചൂണ്ടിക്കാണിച്ചതുപോലെ എനിക്കും ഇതിൽ ദുരൂഹതയുള്ളതായി തോന്നുന്നു. ഏതായാലും ഈ സംഭവത്തെക്കുറിച്ച്

താമരശ്ശേരി പോലീസ് സർക്കിൾ ഇൻസ്പെക്ടർ വിശദമായി അന്വേഷണം നടത്തി വരുന്നു.

(19) വിദ്യാർത്ഥിനികളെ പീഡിപ്പിച്ച സംഭവം

ശ്രീ. ചിറ്റയം ഗോപകുമാർ: സർ, ഇത് ജനങ്ങളെയൊക്കെ ഞെട്ടിച്ച സംഭവമാണ്.

അടൂർ കടമ്പനാട് ഹൈസ്കൂളിലെ ഒൻപതാം ക്ലാസിലും പത്താം ക്ലാസിലും പഠിക്കുന്ന ഭളിത് വിഭാഗത്തിൽപ്പെട്ട രണ്ടു പെൺകുട്ടികളെ 04.12.2015, 05.12.2015 എന്നീ ദിവസങ്ങളിലായി കരുനാഗപ്പള്ളിയിലെ വച്ചാക്കാവ് എന്ന സ്ഥലത്ത് ഒരു വീട്ടിൽ കെട്ടിയിട്ട് പീഡിപ്പിക്കപ്പെട്ടു. ഏകദേശം പന്ത്രണ്ടോളം പ്രതികളുണ്ടെന്നാണ് ആ കുട്ടികൾ കൊടുത്ത മൊഴി. എന്നാൽ തുടക്കം മുതൽ തന്നെ പോലീസ് പ്രതികളെ സംരക്ഷിക്കുന്ന സമീപനമാണ് സ്വീകരിച്ചത്. ഏതാണ്ട് പോലീസ് സ്റ്റേഷനിലാണ് കേസ് ആദ്യം രജിസ്റ്റർ ചെയ്യുന്നത്. ഏതാണ്ട് പോലീസ് കേസ് രജിസ്റ്റർ ചെയ്തതിനുശേഷം പ്രതികളെ അന്വേഷിച്ച് കണ്ടെത്തുന്ന നടപടിയിൽ കാലതാമസം വരികയും പിന്നീട് മാധ്യമങ്ങളുടെ ഇടപെടൽ കൊണ്ട് അടൂർ സി.ഐ. അന്വേഷിക്കുകയും പതിനൊന്ന് പ്രതികളിൽ ഒൻപത് പ്രതികളെ കസ്റ്റഡിയിൽ എടുക്കുകയും ചെയ്തു. തുടക്കത്തിൽത്തന്നെ പ്രതികളെ സഹായിക്കാൻ കൂട്ടുനിന്ന

ഏകാന്തത്വ സബ് ഇൻസ്പെക്ടറും അടൂർ ഡിവൈ.എസ്.പി. യും കസ്റ്റഡിയിലെടുത്ത ഈ ഒൻപത് പ്രതികളെയും സംരക്ഷിക്കുന്ന സമീപനവുമായി മുന്നോട്ടു പോയി. അതിനുശേഷം കസ്റ്റഡിയിലെടുത്ത പ്രതികളിലൊരാളായ പ്രമോദ് എന്ന പ്രതിയെ ഡിവൈ.എസ്.പി. സമ്മർദ്ദം ചെലുത്തി കേസിൽ കക്ഷിയല്ലായെന്നുപറഞ്ഞ് പറഞ്ഞു വിട്ടു. അരുൺരാജ് എന്നുപറയുന്ന പ്രതി ഈ പെൺകുട്ടികളെ മറ്റുപ്രതികളോടൊപ്പം ചേർന്ന് കെട്ടിയിട്ട് ബലാൽക്കാരം ചെയ്തപ്പോൾ എന്നെ ഒന്നും ചെയ്യരുതേയെന്ന് പറഞ്ഞ് പെൺകുട്ടികൾ നിലവിളിച്ചു. ആ സംഭവത്തിന് ദുർസാക്ഷിയും കൂടെനിന്ന് എല്ലാ സഹായവും ചെയ്തുകൊടുത്ത ആളാണ് പ്രമോദ്. ആ പ്രമോദിനെ അടൂർ ഡിവൈ.എസ്.പി. ബോധപൂർവ്വമായി ഇറക്കി വിട്ടു. അതിനെത്തുടർന്ന് പ്രതിഷേധം ഉണ്ടായപ്പോൾ, ഐ. ജി. ശ്രീ. മനോജ് എബ്രഹാം ഏകാന്തത്വ സന്ദർശിച്ച സമയത്ത് ആ പ്രതിയെ കൊട്ടാരക്കര ഡിവൈ.എസ്.പി. അറസ്റ്റ് ചെയ്തു. ഈ വിഷയത്തിൽ വളരെ ഗൗരവമായി നമ്മൾ കാനേഷൻ, യഥാർത്ഥത്തിൽ പതിനൊന്ന് പേരല്ല, നിരവധി പ്രതികൾ ഉണ്ടാകാം. എന്തായാലും അവരുടെ മൊബൈൽ പരിശോധിക്കുമ്പോൾ നമുക്ക് മനസ്സിലാക്കാം.

അതിനെക്കുറിച്ച് പോലീസ് അന്വേഷണം നടത്തണം. ഇപ്പോൾ ലോക്കൽ പോലീസാണ് കേസ് അന്വേഷിക്കുന്നത്. ഏതാത്ത് രജിസ്റ്റർ ചെയ്തിട്ടുള്ള കേസ് തിരുവല്ല ഡിവൈ.എസ്.പി. യും ശുരനാട് രജിസ്റ്റർ ചെയ്തിട്ടുള്ള കേസ് കൊട്ടാരക്കര ഡിവൈ.എസ്.പി. യും ആണ് അന്വേഷിക്കുന്നത്. ഒരേ സംഭവത്തിൽത്തന്നെ രണ്ട് കേസ് എടുത്തിരിക്കുകയാണ്. ഈ പെൺകുട്ടികൾ പഠിക്കുന്നത് എന്റെ മണ്ഡലത്തിലും താമസിക്കുന്നത് ശ്രീ. കോവൂർ കുഞ്ഞുമോൻ എം.എൽ.എ. യുടെ മണ്ഡലത്തിലും ഈ കേസിനാസ്പദമായ സ്ഥലം കരുനാഗപ്പള്ളി മണ്ഡലത്തിലുമാണ്. ഈ പ്രതികളെല്ലാം കരുനാഗപ്പള്ളി മണ്ഡലത്തിലെ വച്ചാക്കാവ് പ്രദേശങ്ങളിലുള്ളവരാണ്. ഈ പ്രതികൾ താമസിച്ചിരുന്ന സ്ഥലത്തുള്ളയാളാണ് അടുർ ഡിവൈ.എസ്.പി.യായിരുന്ന ശ്രീ. നസീം. അതിനുശേഷം ബഹുമാനപ്പെട്ട ആഭ്യന്തരവകുപ്പുമന്ത്രിയെ ഞാൻ നേരിട്ട് കണ്ട് നിവേദനം കൊടുത്തിരുന്നു. ഇപ്പോൾ ആ ഡിവൈ.എസ്.പി.-യെ സ്ഥലം മാറ്റിയതല്ലാതെ യാതൊരു നടപടിയും സ്വീകരിച്ചിട്ടില്ല. പെൺകുട്ടികൾ താമസിക്കുന്ന മഹിളാമന്ദിരത്തിൽനിന്ന് അവരെ മോചിപ്പിച്ചു കിട്ടുന്നതിനുവേണ്ടി ഈ പെൺകുട്ടികളുടെ മാതാവ് അടുത്തുള്ള ഒരു

അഭിഭാഷകനെ കാണാൻ വന്നപ്പോൾ ആ അഭിഭാഷകന്റെ ഓഫീസിൽ കയറി ഡിവൈ.എസ്.പി.-യുടെ സമ്മർദ്ദത്തിന്റെ ഫലമായി അടുത്തുള്ള ഒരു പോലീസുദ്യോഗസ്ഥൻ ഭീഷണിപ്പെടുത്തി. ആ മാതാവ് ഡി.ജി.പി.-ക്ക് പരാതി കൊടുത്തു. ആ പരാതിയുടെ അടിസ്ഥാനത്തിൽ ഒരു നടപടിയും സ്വീകരിച്ചില്ല. അതുകൊണ്ട് ഈ വിഷയം വളരെ ഗൗരവമായി കാണുകയും ഒരു സ്പെഷ്യൽ ടീമിനെ കൊണ്ട് അന്വേഷണം നടത്തുകയും ഈ പ്രതികളെ സഹായിക്കുകയും സംരക്ഷിക്കുകയും ചെയ്യുന്ന സമീപനം സ്വീകരിച്ച ഡിവൈ.എസ്.പി. നസീമിനെയും ഏനാത്ത് എസ്.ഐ. യെയും സർവ്വീസിൽ നിന്നും സസ്പെൻഡ് ചെയ്യുകയും ചെയ്യണം. ഈ ഡിവൈ.എസ്.പി.ക്ക് ഉന്നത രാഷ്ട്രീയ ബന്ധങ്ങളുണ്ട്. ഭരണകക്ഷിയിൽപ്പെട്ട ഉന്നത രാഷ്ട്രീയ നേതാവിന്റെ സംരക്ഷണയിലാണ് ഈ ഡിവൈ.എസ്.പി. കഴിയുന്നതെന്നാണ് അവിടത്തെ ജനങ്ങൾ പറയുന്നത്. അയാൾക്ക് ഇപ്പോൾ സൗകര്യപ്രദമായി ക്രൈം ബ്രാഞ്ചിലേക്ക് സ്ഥലം മാറ്റം കൊടുത്തിരിക്കുകയാണ്. ഈ സംഭവത്തിൽ ഡിവൈ.എസ്.പി. യെയും ഏനാത്ത് എസ്.ഐ. യെയും സസ്പെൻഡ് ചെയ്യുകയും ഇതിനെ സംബന്ധിച്ച് ഒരു സ്പെഷ്യൽ ടീമിനെ വച്ച് അന്വേഷിക്കുകയും ഈ സെക്സ് റാക്കറ്റുമായി ബന്ധപ്പെട്ട മുഴുവൻ

ആളുകളെയും വെളിച്ചത്ത് കൊണ്ടുവരാൻവേണ്ട നടപടി സ്വീകരിക്കുകയും ചെയ്യണമെന്നാണ് ഞാൻ ഈ സബ്മിഷനിലൂടെ ഉന്നയിക്കുന്നത്.

ആഭ്യന്തര വകുപ്പുമന്ത്രി (ശ്രീ. രമേശ് ചെന്നിത്തല): സർ, ചൈൽഡ് ലൈൻ പത്തനംതിട്ട കോ-ഓർഡിനേറ്റർ ശ്രീ. ഡേവിഡ് റെജി മാത്യു 10.12.2015 വൈകുന്നേരം 4.30-ഓടുകൂടി ഏനാത്ത് പോലീസ് സ്റ്റേഷനിൽ ഹാജരായി കടമ്പനാട് ഹൈസ്കൂളിൽ ഒമ്പതാം ക്ലാസിലും പത്താം ക്ലാസിലും പഠിക്കുന്ന പതിനാലും പതിനഞ്ചും വയസ്സുള്ള രണ്ട് പെൺകുട്ടികളെ 4.12.2015-ന് രാവിലെ ഒമ്പതുമണിയോടെ വിഷ്ണുവെന്ന യുവാവ് ഫോൺ ചെയ്ത് കടമ്പനാട് ജംഗ്ഷനടുത്ത് വരുത്തി വിഷ്ണു, ഹരിലാൽ, ശ്യാംരാജ് എന്നിവരും ചേർന്ന് ഓട്ടോറിക്ഷയിൽ കയറ്റി കടൽ കാണിച്ചുതരാമെന്ന് പറഞ്ഞ് അഴീക്കൽ എന്ന സ്ഥലത്തെ ഒരു വീട്ടിൽ കൊണ്ടുപോയി ശാരീരികമായി പീഡിപ്പിച്ചതായി വിവരം ലഭിച്ചുവെന്ന് കാണിച്ച് കുട്ടികളുടെ മൊഴിപ്പകർപ്പ് സഹിതം മേൽനടപടിയ്ക്കായി റിപ്പോർട്ട് ഹാജരാക്കിയതിന്റെ അടിസ്ഥാനത്തിൽ ഏനാത്ത് പോലീസ് സ്റ്റേഷനിൽ ഐ.പി.സി 366 (ഡി) Protection of Children from Sexual Offence Act - ലെ 3, 4, 9 (ജി) വകുപ്പുകൾ പ്രകാരം ക്രൈം 1848/2015 ആയി 10.12.2015-ന് കേസ് രജിസ്റ്റർ ചെയ്തിട്ടുള്ളതാണ്. കേസിൽ കരുനാഗപ്പള്ളി താലൂക്കിലെ ക്ലാപ്പന എന്ന സ്ഥലത്തെ

ഉദയപുരത്ത് വീട്ടിൽ സുനിൽകുമാർ മകൻ വിഷ്ണു, ക്ലാപ്പന തെക്ക് മുറിയിൽ കരേലിമുക്കിൽ എന്ന സ്ഥലത്ത് ഹരിശ്രീ ഭവനത്തിൽ അനിൽകുമാർ മകൻ ഹരിലാൽ, ക്ലാപ്പനമുറിയിൽ എമ്പിട്ടായി എന്ന സ്ഥലത്ത് തറയിൽ പുരയ്ക്കൽവീട്ടിൽ രാജൻ മകൻ ശ്യാംരാജ്, ഓച്ചിറ വില്ലേജിൽ പായിക്കുഴിമുറിയിൽ പുത്തൻപുരയ്ക്കൽ തെക്കേതിൽ വീട്ടിൽ ദിലീപ് മകൻ അരുൺ എന്നീ നാല് പേരെ അറസ്റ്റ് ചെയ്തിട്ടുള്ളതാണ്. ഈ കേസിലെ കുറ്റകൃത്യങ്ങൾക്ക് സഹായം നൽകിയ രണ്ട് പേരെക്കൂടി പോലീസ് അറസ്റ്റ് ചെയ്യാനാണ്. അവരെ അറസ്റ്റ് ചെയ്യുന്നതിനുള്ള ഊർജ്ജിത നടപടി നടത്തിവരുന്നു. തുടർന്ന് വനിതാ ഹെൽപ്പ്ലൈൻ സബ് ഇൻസ്പെക്ടർ ഡെയ്സി ലൂക്കോസ് പത്താം ക്ലാസിൽ പഠിക്കുന്ന പെൺകുട്ടിയുടെ മൊഴി വിശദമായി രേഖപ്പെടുത്തിയതിനാൽ 5.12.2015-ൽ ഇവരുടെ വീട്ടുപരിസരത്തുനിന്നും കണ്ണൻ എന്നയാളും മറ്റ് കണ്ടാലറിയാവുന്ന മൂന്നുപേരും ചേർന്ന് ഒരു ക്വാറിൽ കയറ്റി കരനാഗപ്പള്ളിയിലുള്ള ഒരു വീട്ടിൽ കൊണ്ടുപോയി നാലുപേരും ഇവരെ ശാരീരികമായി പീഡിപ്പിച്ചതായി പറഞ്ഞ മൊഴിയുടെ അടിസ്ഥാനത്തിൽ ഏതാണ്ട് പോലീസ് 366 (ഡി) Protection of Children from Sexual Offence Act-ലെ 3, 4, 9 (ജി) എന്നീ വകുപ്പുകൾ പ്രകാരം ക്രൈം 1854/2015 ആയി 11.12.2015-ൽ കേസ് രജിസ്റ്റർ ചെയ്യുകയും ഈ കേസിലെ

കുറ്റകൃത്യം നടന്നത് ശുരനാട് പോലീസ് സ്റ്റേഷൻ പരിധിയിലായതിനാൽ തുടർന്നുള്ള അന്വേഷണത്തിന് കേസ് ഫയൽ ശുരനാട് പോലീസ് സ്റ്റേഷനിലേയ്ക്ക് അയച്ചിട്ടുള്ളതും, അതിന്റെ അടിസ്ഥാനത്തിൽ ശുരനാട് പോലീസ് സ്റ്റേഷനിൽ ക്രൈം 1648/2015 ആയി റീ-രജിസ്റ്റർ ചെയ്ത് അന്വേഷണം നടത്തിയിട്ടുള്ളതുമാണ്.

ഈ കേസിലെ പ്രതികളായ രാജീവനിൽ രാജേന്ദ്രൻ മകൻ രാജ്കുമാർ, കലശേഖരപുരം പഞ്ചായത്തിൽ പുത്തൻതെരുവിൽ എന്ന സ്ഥലത്തെ വെളിയിൽ പടീറ്റിൽ നസീർ മകൻ നാസീം, ആദിനാട് വില്ലേജിൽ കിശേരപുരം എന്ന സ്ഥലത്ത് പുളിയ്ക്കൽതറയിൽ വീട്ടിൽ പങ്കജാക്ഷൻ മകൻ രതീഷ്, വവ്വാക്കാവ് മുറിയിൽ ഉദയപുരം വീട്ടിൽ ഉത്തമൻ മകൻ ശരത്, രോഹിത്, പ്രമോദ് എന്നിവരെ കണ്ടെത്തി ആറുപേരെയും അറസ്റ്റ് ചെയ്തിട്ടുള്ളതാണ്. ഈ രണ്ടു കേസിലും SC/ST Atrocities Act പ്രകാരമുള്ള കുറ്റകൃത്യം നടന്നുവെന്ന് തെളിഞ്ഞതിന്റെ അടിസ്ഥാനത്തിൽ എസ്.സി/എസ്.ടി അട്രോസിറ്റീസ് ആക്ടിലെ വകുപ്പുകൾ കൂടി ചേർത്ത് അന്വേഷണം തുടർന്നുവരുന്നു. രണ്ട് പെൺകുട്ടികളെയും അടൂർ താലൂക്ക് ആശുപത്രിയിൽ അയച്ച് മെഡിക്കൽ പരിശോധനയ്ക്ക് വിധേയരാക്കിയ ശേഷം ബഹുമാനപ്പെട്ട തിരുവല്ല ജൂഡീഷ്യൽ ഒന്നാം ക്ലാസ് മജിസ്ട്രേറ്റ് കോടതി മുമ്പാകെ അയച്ച് Cr.PC 164-ാം വകുപ്പുപ്രകാരം മൊഴി രേഖപ്പെടുത്തുകയും കോടതി

ഉത്തരവിൻപ്രകാരം കോഴഞ്ചേരി മഹിളാമന്ദിരത്തിൽ പാർപ്പിച്ച് വരുന്നതുമാണ്. ഈ കേസിൽ സംശയിച്ച പ്രമോദനെ ആളിനെ അടൂർ സി.ഐ. കസ്റ്റഡിയിൽ എടുത്തിരുന്നു. എന്നാൽ പ്രാഥമിക അന്വേഷണത്തിൽ പ്രമോദ് ഈ കേസിൽ ഉൾപ്പെട്ടതായി വ്യക്തമായ തെളിവ് ലഭിക്കാത്തതിനാൽ നോട്ടീസ് പ്രകാരം വിട്ടയച്ചിട്ടുള്ളതും തുടർന്ന് വിശദമായ അന്വേഷണത്തിൽ ഈ പ്രതി കേസിൽ ഉൾപ്പെട്ടിട്ടുണ്ടെന്ന് കണ്ടെത്തി പ്രമോദിനെ 13.12.2015-ന് കൊട്ടാരക്കര ഡിവൈ.എസ്.പി അറസ്റ്റ് ചെയ്ത് റിമാന്റ് ചെയ്തിട്ടുണ്ട്. ശുരനാട് പോലീസ് സ്റ്റേഷനിൽ രജിസ്റ്റർ ചെയ്ത കേസിന്റെ അന്വേഷണം കൊട്ടാരക്കര ഡിവൈ.എസ്.പി-യ്ക്കും ഏനാത്ത് പോലീസ് സ്റ്റേഷനിൽ രജിസ്റ്റർ ചെയ്ത കേസിന്റെ അന്വേഷണം തിരുവല്ല ഡിവൈ.എസ്.പി.-യ്ക്കും നടത്തി വരുന്നു. അറസ്റ്റ് ചെയ്ത എല്ലാപ്രതികളും റിമാന്റിലാണ്.

ഈ സംഭവം ആദ്യം മാതൃഭൂമി പത്രമാണ് റിപ്പോർട്ട് ചെയ്തത്. വാർത്ത വന്ന ഉടനെ തന്നെ തിരുവനന്തപുരം റെയ്ഞ്ച് ഐ.ജി. ശ്രീ. മനോജ് എബ്രഹാമിനോട് സ്ഥലത്ത് പോയി അന്വേഷിക്കണമെന്ന് ഞാൻ പറഞ്ഞു. അദ്ദേഹം സ്ഥലത്തുപോയി വിശദമായി അന്വേഷിച്ചപ്പോഴാണ് ഡിവൈ.എസ്.പി-ക്കെതിരെ ശ്രീ. ചിറ്റയം ഗോപകുമാർ ഇവിടെ ചൂണ്ടിക്കാണിച്ചതുപോലെ ചില പരാതികൾ

ഉയർന്നുവന്നിരുന്നു. അദ്ദേഹവും ശ്രീ. കോവൂർ കുഞ്ഞുമോനും എന്നെ കണ്ട് പരഞ്ഞിരുന്നു. ഡിവൈ.എസ്.പി.-യെ അപ്പോൾ തന്നെ സ്ഥലം മാറ്റി. ഐ.ജി.-യിൽ നിന്നുള്ള റിപ്പോർട്ടിന് ഞാൻ വെയ്റ്റ് ചെയ്യുകയാണ്. റിപ്പോർട്ട് കിട്ടിയതിനുശേഷം എന്ത് നടപടി സ്വീകരിക്കണമെന്നതിനെക്കുറിച്ച് ആലോചിക്കാം. ഇക്കാര്യത്തിൽ പ്രതികളെ സംരക്ഷിക്കുന്ന ഒരു നിലപാടു മൂണ്ടാകില്ല. ശക്തമായ നടപടിയുണ്ടാകും. നമ്മുടെ സമൂഹത്തിന്റെ മനുസാക്ഷിയെ ഞെട്ടിപ്പിച്ച ഒരു സംഭവമാണ് അടുരിൽ ഉണ്ടായത്. വളരെ പാവപ്പെട്ട, ഹൈസ്കൂളിൽ പഠിക്കുന്ന വിദ്യാർത്ഥികളാണ്. ഇവർക്കുണ്ടായ ഈ പീഡനത്തിൽ ശക്തമായ നടപടികളുണ്ടാകും. ഒരു പ്രതിയേയും രക്ഷപ്പെടാൻ അനുവദിക്കില്ല. അതിനുവേണ്ടിയുള്ള എല്ലാ നടപടികളും ഗവൺമെന്റ് സ്വീകരിച്ചുകൊണ്ടിരിക്കുകയാണ്. തിരുവനന്തപുരം റെയ്ഞ്ച് ഐ.ജി. മനോജ് എബ്രഹാമിനോട് പൂർണ്ണമായും ഇത് മോണിറ്റർ ചെയ്യണമെന്ന് നിർദ്ദേശം കൊടുത്തിട്ടുണ്ട്. അതിനനുസരിച്ച് അദ്ദേഹം അത് മോണിറ്റർ ചെയ്യുന്നുണ്ട്. ഒരു കാരണവശാലും പ്രതികൾക്ക് ഒരു തരത്തിലുള്ള ആനുകൂല്യവും ലഭ്യമാകാതിരിക്കാനുള്ള എല്ലാ നടപടിയും സർക്കാരിന്റെ ഭാഗത്തുനിന്നുമുണ്ടാകുമെന്ന് ശ്രീ. ചിറ്റയം ഗോപകുമാറിനെ അറിയിക്കാൻ ഞാൻ ആഗ്രഹിക്കുകയാണ്.

ശ്രീ. രാജു എബ്രഹാം: സർ, അന്വേഷണത്തിനായി സ്പെഷ്യൽ ടീമിനെ വയ്ക്കണമെന്ന് ആവശ്യപ്പെട്ടിരുന്നു. അത് സംബന്ധിച്ച് എന്താണ് പറയുന്നത്?

ശ്രീ. രമേശ് ചെന്നിത്തല: സർ, ഇതുസംബന്ധിച്ച റിപ്പോർട്ട് കിട്ടിയതിനു ശേഷം വേണമെങ്കിൽ നിയോഗിക്കാം.

ശ്രീ. സി. ദിവാകരൻ: ഞാൻ ബഹുമാനപ്പെട്ട ആഭ്യന്തര വകുപ്പുമന്ത്രിയുമായി ബന്ധപ്പെട്ടിരുന്നു. ഇതിന് മുഴുവൻ കൂട്ടുനിന്ന ഒരാളായ ഇതിലെ ഒന്നാം പ്രതിയെ ആദ്യം റിലീസ് ചെയ്ത് അയാളെ കുറ്റവിമുക്തനാക്കി. അതിൽ ആരാണ് ഇടപെട്ടത്; അങ്ങ് നിർദ്ദേശിച്ചതനുസരിച്ച് സ്പെഷ്യൽ സ്റ്റാഫ് വന്നു. ഐ.ജി. മനോജ് എബ്രഹാമിന്റെ നേതൃത്വത്തിലാണ് രണ്ടാമത് പ്രമോദിനെ അറസ്റ്റ് ചെയ്തത്. ഐ.ജി. തന്നെ പരസ്യമായി പത്രസമ്മേളനം നടത്തി പറഞ്ഞു. കുപ്രസിദ്ധനായ ഈ ഡിവൈ.എസ്.പി-യുടെ പേരിൽ നിരവധി കേസുകളുണ്ട്. അതുകൊണ്ട് അയാളെ ഇതിൽ നിന്നും ഒഴിവാക്കുകയാണ് എന്ന്. ഇതിൽ സാർവ്വത്രികമായി കുഴപ്പമാണ്. അങ്ങ് ആഭ്യന്തര വകുപ്പുമന്ത്രിയല്ലേ; On the spot-ൽ സസ്പെന്റ് ചെയ്യാം. ഒരു കുഴപ്പവുമില്ല. പിന്നീട് റീ-ഇൻസ്റ്റേറ്റ് ചെയ്യാം. അങ്ങ് എന്താണ് അത് ചെയ്യാത്തത്. സസ്പെന്റ് ചെയ്യാൻ എന്താണ് തടസ്സം?

ശ്രീ. രമേശ് ചെന്നിത്തല: സർ, ശ്രീ. സി. ദിവാകരന്റെ ഉൾപ്പെടെ മൂന്ന്

എം.എൽ.എ.മാരുടെ നിയോജകമണ്ഡലവുമായി ബന്ധപ്പെട്ട സംഭവമാണ്. അടൂർ, കരനാഗപ്പള്ളി, കുന്നത്തൂർ. ശ്രീ. കോവൂർ കുഞ്ഞുമോനും ഇക്കാര്യം സംസാരിച്ചിരുന്നു. ഐ.ജി.-യുടെ റിപ്പോർട്ടിനായി വെയ്റ്റ് ചെയ്യുകയാണ്. റിപ്പോർട്ട് കിട്ടിയതിനുശേഷം എന്തെങ്കിലും നടപടി ആവശ്യമുണ്ടെങ്കിൽ തീർച്ചയായും എടുക്കും. ഒരു സംശയവും വേണ്ട. പ്രാഥമികമായി ആ ഉദ്യോഗസ്ഥനെ ട്രാൻസ്ഫർ ചെയ്തുവെന്ന് മാത്രമേയുള്ളൂ.

(20) പലകപ്പാണ്ടി മിനി ഡെവേർഷൻ സ്കീം

ശ്രീ. വി. ചെന്താമരാക്ഷൻ: സർ, 2005-ൽ പണി ആരംഭിച്ച് 2008-ൽ പൂർത്തീകരിക്കാൻ ഉദ്ദേശിച്ചതാണ് എന്റെ മണ്ഡലത്തിലെ പലകപ്പാണ്ടി പദ്ധതി. നിരവധി തടസ്സങ്ങൾ പൂർത്തീകരിച്ച് ഈ പദ്ധതി കമ്മീഷൻ ചെയ്യാൻ പോകുകയാണ്. ജനവരി അവസാനമോ അല്ലെങ്കിൽ ഫെബ്രുവരി ആദ്യമോ ഡേറ്റ് നിശ്ചയിച്ച് ബഹുമാന്യനായ മുഖ്യമന്ത്രിയെ ഉൾപ്പെടെ പങ്കെടുപ്പിച്ച് ഈ പദ്ധതിയുടെ ഉദ്ഘാടനം നിർവ്വഹിക്കുന്നതിനാവശ്യമായ നടപടി സ്വീകരിക്കണം എന്നതാണ് എന്റെ ആവശ്യം.

ജലവിഭവ വകുപ്പുമന്ത്രി (ശ്രീ. പി. ജെ. ജോസഫ്): സർ, ബഹുമാന്യനായ മെമ്പർ ഇതു സംബന്ധിച്ച് പറഞ്ഞുകഴിഞ്ഞു. ഈ പദ്ധതി നാല് റീച്ചുകളിലായാണ്

ചെയ്യാനുദ്ദേശിച്ചത്. മൂന്ന് റീച്ചിന്റെ പണി പൂർത്തിയായി. നാലാമത്തെ റീച്ച് കരാറുകാരൻ ഇട്ടിട്ടുപോയി. നഷ്ടോത്തരവാദത്തിൽ പ്രവൃത്തി അവസാനിപ്പിക്കേണ്ടി വന്നു. ബാക്കിയുള്ള പ്രവൃത്തി 14.12.2012-ന് പുതിയ കരാറുകാരന് നൽകി ആ പണിയും ഏകദേശം എഴുപത് ശതമാനം പൂർത്തിയായിട്ടുണ്ട്. എന്നാൽ മണ്ണിടിച്ചിൽ തടയുന്നതിനുള്ള പണി നടന്നുകൊണ്ടിരിക്കുന്നതേയുള്ളൂ. ഫെബ്രുവരി മാസത്തിൽ അത് ഉദ്ഘാടനം ചെയ്യും.

(21) ക്ഷേമപെൻഷൻ കുടിശ്ശിക

ശ്രീ. കെ. രാധാകൃഷ്ണൻ: സർ, കേരളത്തിലെ കർഷകത്തൊഴിലാളികളുടെ ക്ഷേമത്തിനുവേണ്ടിയാണ് കർഷകത്തൊഴിലാളി ക്ഷേമനിധി ബോർഡ് രൂപീകരിച്ചത്. എന്നാൽ ഇന്ന് അത് കർഷകത്തൊഴിലാളിക്ക് ഒരു ശാപമായി മാറിക്കൊണ്ടിരിക്കുന്ന സ്ഥിതിയാണുള്ളത്. കർഷകത്തൊഴിലാളി ക്ഷേമനിധി ബോർഡിൽ അംഗങ്ങളായി ചേരുകയും അംഗദായം അടച്ചുവരിക്കുകയും ചെയ്യാവുന്നിരുന്ന ഏകദേശം 3,01,598 ആളുകൾ വ്യത്യസ്ത ആനുകൂല്യങ്ങൾക്കുവേണ്ടി അപേക്ഷകൾ സമർപ്പിച്ചിരിക്കുകയാണ്. ആ അപേക്ഷകൾക്ക് കൊടുക്കാൻ വേണ്ടി 234.35 കോടി രൂപ വേണ്ടിവരുന്നതാണ് ക്ഷേമനിധി ബോർഡ് എക്സിക്യൂട്ടീവ്

ഓഫീസർ സംസ്ഥാന ഗവൺമെന്റിനോട് ആവശ്യപ്പെട്ടിരിക്കുന്നത്. അഞ്ച് നയാപൈസ ഇതുവരെ കൊടുത്തിട്ടില്ല. മനുഷ്യാവകാശ കമ്മീഷൻപോലും ഇടപെട്ടിട്ടും കർഷകത്തൊഴിലാളി ക്ഷേമനിധിയിൽ അംഗങ്ങളായി അംശദായം അടയ്ക്കുകയും വിവിധ ആനുകൂല്യങ്ങൾക്കായി അപേക്ഷ സമർപ്പിക്കുകയും ചെയ്ത ആളുകൾക്ക് ആനുകൂല്യം ലഭിക്കുന്നില്ലെന്നുള്ളത് വളരെ ദയനീയമായ ഒരവസ്ഥയാണ്. അതോടൊപ്പം തന്നെ അപേക്ഷ കൊടുത്ത പലയാളുകളുടെയും ജീവിതം അവസാനിക്കുകയും ചെയ്തു. മരിച്ചുപോകുകയാണ്. അപേക്ഷ കൊടുത്ത് കാത്തിരുന്ന് കിട്ടാതെ വന്ന് അവരുടെ ജീവിതം തന്നെ ഇല്ലാതാകുന്ന സ്ഥിതിയാണ്. അതുപോലെ തന്നെ പെൻഷനും ലഭിക്കാത്ത സ്ഥിതി വന്നിരിക്കുകയാണ്. അതുകൊണ്ട് ലക്ഷക്കണക്കിന് വരുന്ന കർഷകത്തൊഴിലാളികളെ സംരക്ഷിക്കാൻ വേണ്ടി രൂപീകരിച്ച ക്ഷേമനിധി ബോർഡിന്റെ ഗുണം ആ ക്ഷേമനിധിയിൽ അംഗങ്ങളായിട്ടുള്ള ആളുകൾക്ക് ലഭിക്കാൻ അടിയന്തരമായി സർക്കാർ ഇടപെട്ട് ക്ഷേമനിധി ബോർഡിന് പണം കൊടുക്കാൻ തയ്യാറാകണമെന്നാണ് സബ്മിഷനി ലൂടെ ഞാൻ ഉന്നയിക്കുന്നത്.

തൊഴിലും നൈപുണ്യവും വകുപ്പുമന്ത്രി (ശ്രീ. ഷിബു ബേബി ജോൺ): സർ,

ബഹുമാനപ്പെട്ട മെമ്പർ പറഞ്ഞ ആദ്യഭാഗം ശരിയാണ്. ആനുകൂല്യം മുടങ്ങിയിട്ടുണ്ട്. എന്നാൽ പെൻഷൻ മുടങ്ങിയിട്ടില്ല. കർഷകത്തൊഴിലാളി പെൻഷൻ നവംബർ 30 വരെ കൊടുത്തിട്ടുണ്ടെന്നാണ് എനിക്ക് ലഭിച്ചിട്ടുള്ള വിവരം. അത് കൃത്യമായി അതാത് മാസം കൊടുത്തുപോകുകയാണ്. 234.35 കോടി രൂപ കുടിശ്ശിക എന്നുള്ളത് ശരിയാണ്. ബോർഡ് കൊടുക്കാനുള്ളതാണ്. ബോർഡ് പണം കണ്ടെത്തേണ്ട; ബോർഡിന്റെ സ്ഥിതി എന്നുപറഞ്ഞാൽ പ്രതിവർഷ വരുമാനം 7 കോടി രൂപ, ചെലവ് 40 കോടി രൂപ എന്നിങ്ങനെയാണ്. ഇതാണ് ബോർഡിന്റെ സ്ഥിതി. ഇതുവെച്ച് ഒരിക്കലും മുന്നോട്ടുപോകാൻ കഴിയുകയില്ല. തൊഴിലാളി വിഹിതമായിട്ട് പ്രതിമാസം പിരിക്കുന്നത് 5 രൂപ, പ്രതിവർഷം 60 രൂപ. പിരിഞ്ഞുപോകുന്ന തൊഴിലാളിക്ക് പ്രതിവർഷം കൊടുക്കുന്നത് 625 രൂപയാണ്. ഇങ്ങനെ വരുമ്പോൾ ഏത് മാന്ത്രികവിദ്യയിൽ ഇത് മീറ്റ് ചെയ്യാൻ പറ്റുമെന്നുള്ളത് എനിക്ക് എത്ര ആലോചിച്ചിട്ടും പിടികിട്ടുന്നില്ല. ഇതെല്ലാം ഗവൺമെന്റിന്റെ ബാധ്യതയാണെന്നു പറഞ്ഞാൽ....എൽ.ഡി.എഫ്. ഗവൺമെന്റ് ഒരിക്കൽ വൺടൈം ഹെൽപ്പ് കൊടുത്തിട്ടുണ്ട് എന്ന് ഞാൻ സമ്മതിക്കുന്നു. പക്ഷേ ക്ഷേമനിധി ബോർഡുകൾ

സ്വയംപര്യാപ്തമാകണം. അതിന് തൊഴിലാളി വിഹിതം കൂട്ടാൻ.. അഞ്ചുരൂപ എന്നുപറയുന്നത് ഈ കാലഘട്ടത്തിൽ കേട്ടുകേൾവിയില്ലാത്തതാണ്. ബാക്കി പല ബോർഡുകളിലെയും തൊഴിലാളിവിഹിതം 50 രൂപയാണ്. 50 രൂപ ആക്കണമെന്നല്ല, 20 രൂപയാക്കാൻ പറഞ്ഞിട്ടുപോലും വലിയ എതിർപ്പ് വരുന്നു.

ശ്രീ. എ. കെ. ബാലൻ: സർ, ഇതിൽ കർഷകന്റെ കോൺട്രിബ്യൂഷനിലേ?

ശ്രീ. ഷിബു ബേബി ജോൺ: സർ, ഞാൻ ഡീറ്റെയിൽഡായി പറയാം. 5 രൂപ

എന്നുള്ളത് കൂട്ടാൻ തൊഴിലാളി സംഘടനകളുടെ പ്രതിനിധികൾ സമ്മതിക്കുന്നില്ല.

അത് ഗണ്യമായി കൂട്ടിയേ പറ്റൂ. ബോർഡ് സ്വയം പര്യാപ്തമാകണം. വൺടൈം

അസിസ്റ്റൻസ് കൊടുത്താൽപ്പോലും രണ്ടുകാലിൽ നിൽക്കുന്ന നിലയിലേയ്ക്ക് വരണം.

ബഹുമാനപ്പെട്ട എ. കെ. ബാലൻ പറഞ്ഞത് ഭ്രൂസമാ വിഹിതത്തിന്റെ കാര്യമാണ്.

ഭ്രൂസമാ വിഹിതം പരിഷ്കരിച്ചു. പരിഷ്കരിച്ചത് സദുദ്ദേശത്തോടുകൂടിയാണ്. പക്ഷേ

നിയമത്തിന്റെ അമെന്റ്മെന്റ് പാസ്സായി wordings വന്നപ്പോൾ നേരത്തേ

കിട്ടിക്കൊണ്ടിരുന്ന വരുമാനം പോലും ലഭിക്കാത്ത അവസ്ഥയുണ്ടായി. ഭ്രൂസമാ

വിഹിതം കുറഞ്ഞു. അന്നത്തെ പരിഷ്കാരം കൊണ്ട് ഭ്രൂസമാ വിഹിതം കുറഞ്ഞു.

ലേബർ ഡിപ്പാർട്ടുമെന്റ് ഒരു പ്രൊപ്പോസൽ തയ്യാറാക്കി കൊടുത്തിട്ടുണ്ട്. പണ്ട് കടന്നുകൂടിയ അപകതകൾ പരിഹരിച്ചുകൊണ്ട് തൊഴിലാളി വിഹിതവും ഭൂവുടമാ വിഹിതവും ഗണ്യമായി വർദ്ധിപ്പിക്കുന്ന നിലയിലേക്ക് പോകണം. 40 കോടി രൂപയ്ക്കുള്ള മാർഗ്ഗം കണ്ടെത്തേണ്ടിയിരിക്കുന്നു.

ശ്രീ. കെ. രാധാകൃഷ്ണൻ: സർ, സർക്കാർ വിഹിതം കൊടുക്കുന്നില്ലേ?

ശ്രീ. ഷിബു ബേബി ജോൺ: സർ, സർക്കാർ വിഹിതം കൊടുക്കുന്നില്ല

എന്നുള്ളത്..... വല്ല കാര്യമുണ്ടോ; കർഷകത്തൊഴിലാളി പെൻഷൻ പൂർണ്ണമായും ഗവൺമെന്റ് കൊടുക്കുന്നതാണ്. സർക്കാർ വിഹിതം നമുക്ക് തീർച്ചയായും വാങ്ങിച്ചെടുക്കാം. പക്ഷേ അതുകൊണ്ട് ഈ പ്രശ്നത്തിന് പരിഹാരമുണ്ടാകുന്നില്ല. ഏഴു കോടി രൂപയുടെ വിഹിതം മാത്രമാണ് ലഭിക്കുന്നത്. സർക്കാർ വിഹിതം എന്നു പറയുമ്പോൾ അതിന്റെ ഒരു നോമിനൽ എൺമുണ്ട് മാത്രമാണ് വരുന്നത്.

(22) എസ്.സി./എസ്.റ്റി. വിഭാഗങ്ങൾക്ക് തൊഴിലാളനുകളുടെ

ശ്രീമതി ഗീതാ ഗോപി: സർ, തൃശ്ശൂർ കളക്ടറേറ്റ് കോമ്പൗണ്ടിൽ അഗ്രി-

ഹോർട്ടികൾച്ചർ സൊസൈറ്റിയുടെ കീഴിൽ പ്രവർത്തിക്കുന്ന സ്റ്റേക്ക് പാർക്കിലെ

നല്ലറി, കാന്റീൻ എന്നീ സ്ഥാപനങ്ങളിൽ 15 മുതൽ 35 വർഷം വരെ ജോലി നോക്കുന്ന എസ്.സി./എസ്.റ്റി വിഭാഗം തൊഴിലാളികളുണ്ട്. ഇവർക്ക് ഇതുവരെയും നിയമാനുസൃതമായ ആനുകൂല്യങ്ങളോ മറ്റ് തൊഴിൽ നിയമങ്ങളോ ഒന്നും അനുകൂലമായി നടക്കുന്നില്ല. അതോടൊപ്പം മാനേജ്മെന്റ് വർഷങ്ങളായി തൊഴിലാളികളെ ദ്രോഹിച്ചുകൊണ്ടിരിക്കുകയാണ്. തൊഴിലാളികൾക്ക് നിയമം അനുശാസിക്കുന്ന ന്യായമായ വേതനമോ കാലാനുസൃതമായ വേതനമോ ഈ സാഹചര്യത്തിൽ നൽകുന്നില്ല. ഇതിൽ ഇടയ്ക്ക് എസ്.സി./എസ്.റ്റി. വിഭാഗത്തിൽ പെട്ട രണ്ട് വനിതാ ജീവനക്കാർ ഭക്ഷണം കഴിക്കാൻ ഉച്ചയ്ക്ക് പോയി, സമയം വൈകി എന്ന കാരണത്താൽ ഇവരെ ആ ജോലിയിൽ നിന്ന് താൽക്കാലികമായി മാറ്റിനിർത്തിയിരിക്കുകയാണ്. മൂന്നുമാസത്തോളമായി ആ എസ്.സി. വിഭാഗത്തിൽ പെട്ട വനിതാ ജീവനക്കാരെ തിരിച്ചെടുക്കുകപോലും ചെയ്തിട്ടില്ല. കുടുംബത്തിൽ ഏകവരുമാനമായിട്ടുള്ള ഇവരെ ഇത്തരം നിയമങ്ങളും അനുശാസനങ്ങളും അവരുടെ മേൽ അടിച്ചേൽപ്പിച്ചുകൊണ്ട്, ഭക്ഷണം കഴിക്കാൻ പോയി എന്നതിന്റെ കാരണത്താലും സമയം വൈകി എന്നതിന്റെ കാരണത്താലും മൂന്നുമാസമായി

ഇവരെ സസ്പെന്റ് ചെയ്തിരിക്കുകയാണ്. ഇവരെ തിരിച്ചെടുക്കാനും മേൽപ്പറഞ്ഞ സൂചനകൾ ബഹുമാനപ്പെട്ട തൊഴിൽ വകുപ്പുമന്ത്രി ഇതുമായി ബന്ധപ്പെടുത്തി നടപ്പിലാക്കുമോ?

തൊഴിലും നൈപുണ്യവും വകുപ്പുമന്ത്രി (ശ്രീ. ഷിബു ബേബി ജോൺ) : സർ,

ഈ വിഷയത്തിൽ അതാത് സമയത്ത് ലേബർ ഡിപ്പാർട്ടുമെന്റ് ഇടപെട്ടിട്ടുള്ളതാണ്.

അതിന്റെ ഒരു പശ്ചാത്തലമുണ്ട്. സമയക്കുറവുകൊണ്ട് അതെല്ലാം പറയുന്നില്ല.

ഏറ്റവുമൊടുവിൽ രണ്ട് തൊഴിലാളികൾ..... യൂണിയൻ തന്ന പരാതിയിൽ അവർ

ഭക്ഷണം കഴിക്കാൻ പോയി, വൈകിയെന്നല്ല. തൊഴിൽ സമയം യാതൊരു

മുന്നറിയിപ്പുമില്ലാതെ മാറ്റിയത് ചോദ്യം ചെയ്തതിനാൽ രണ്ടുതൊഴിലാളികളുടെ

തൊഴിൽ നിഷേധിച്ചുവെന്ന് കാണിച്ചാണ് ജില്ലാ ലേബർ വെൽഫെയർ ഓഫീസിൽ

അംഗീകൃത യൂണിയൻ പരാതി സമർപ്പിച്ചത്. അതിൽ ഒരു അനരജ്ഞനത്തിനുള്ള

ശ്രമം നടത്തി. പക്ഷേ വളരെ ധിക്കാരപരമായുള്ള ഒരു സമീപനം മാനേജ്മെന്റ്

കൈക്കൊണ്ടതുകൊണ്ട് അവസാനം ഇത് അഡ്ജൂഡിക്കേഷന് വിട്ടിരിക്കുകയാണ്.

ഇൻഡസ്ട്രിയൽ ട്രിബ്യൂണൽ പാലക്കാട്-ന്റെ അഡ്ജൂഡിക്കേഷനിൽ ഇരിക്കുകയാണ്.

കോടതിയുടെ പരിധിയിൽ വരുന്നതുകൊണ്ട് ഗവൺമെന്റിന് നിയമപരമായി ഇക്കാര്യത്തിൽ ഇടപെടാനുള്ള സാധ്യതയില്ല. തൊഴിലാളികളുടെ ഒരു നിൽപ്പ് സമരം അവിടെ ഇതുമായി ബന്ധപ്പെട്ട് നടന്നുകൊണ്ടിരിക്കുകയാണ്. അനാരജ്ഞനത്തിന്റെ ശ്രമം പരാജയപ്പെട്ടു. ലേബർ ഡിപ്പാർട്ട്മെന്റിന് conciliation-ന്റെ റോളാണുള്ളത്. അത് പരാജയപ്പെട്ട സ്ഥിതിക്കാണ് അഡ്ജൂഡിക്കേഷന് വിട്ടിരിക്കുന്നത്. അതിനുശേഷം 01-12-2015-ൽ മറ്റൊരു തൊഴിലാളിക്ക് തൊഴിൽ നിഷേധിച്ചുവെന്ന് കാണിച്ച് യൂണിയൻ നൽകിയ പരാതിയിൽ തൃശ്ശൂർ ജില്ലാ ലേബർ ഓഫീസർ ചർച്ചയ്ക്ക് വിളിക്കുകയും അവിടെയും വളരെ നിഷേധാത്മകമായ നിലപാടാണ് സ്വീകരിച്ചത്. മാനേജ്മെന്റ് ചർച്ചയ്ക്ക് പോലും വരുന്നില്ല എന്നാണ് ഞാൻ മനസ്സിലാക്കിയത്. ലേബർ ഡിപ്പാർട്ട്മെന്റിന്റെ ഒരു പോരായ്മ അങ്ങേയ്ക്ക് അറിയാമല്ലോ; നമുക്ക് ഇത് പറയാമെന്നല്ലാതെ, ഡിപ്പാർട്ട്മെന്റിന് കൺസീലിയേറ്ററി നേച്ചർ മാത്രമല്ലേയുള്ളൂ. നമുക്ക് പരിമിതികളുണ്ട്. മിനിമം വേജസ് നിഷേധിച്ച കാര്യത്തിലൊക്കെ നിയമപ്രകാരം ക്ലെയിം പെറ്റീഷൻ ഫയൽ ചെയ്തിട്ടുണ്ട്. അവർക്കെതിരെ നിയമപരമായ എല്ലാ നടപടിയും ഗവൺമെന്റ്

കൈക്കൊള്ളും.

ശ്രീ. സി. ദിവാകരൻ: സർ, അഡ്ജൂഡിക്കേഷന്റെ കാര്യം അങ്ങേയ്ക്ക്

അറിയാമല്ലോ; തൊഴിലാളിക്ക് ഈ അടുത്ത കാലത്തൊന്നും യാതൊരു നീതിയും ലഭിക്കുകയില്ല. അഡ്ജൂഡിക്കേഷൻ അതാണ്. ആർബിട്രിയാണെങ്കിൽ പിന്നെയും വേണ്ടില്ല.

ശ്രീ. ഷിബു ബേബി ജോൺ : സർ, അതല്ലാതെ എന്താണ് വഴി; നമ്മൾ

അനുരജ്ഞനത്തിന് ശ്രമിച്ചിട്ട് നടക്കാതെ വരുമ്പോൾ ലേബർ ഓഫീസർ അത് അഡ്ജൂഡിക്കേഷന് വിട്ടും. കോടതിയുടെ തീരുമാനമാണല്ലോ ബൈൻഡിംഗ് ആയിട്ടുള്ളത്.

(23) എ.ബി.എൽ. ലൈനുകൾക്ക് ഭരണാനുമതി

ശ്രീ. മാത്യു. റ്റി. തോമസ്: സർ, കേന്ദ്രഗവൺമെന്റിന്റെ സഹായത്തോടെ

സംസ്ഥാനത്തെ 40 പട്ടണങ്ങളിൽ നടപ്പിലാക്കുന്ന ഊർജ്ജിത ഊർജ്ജ പരിഷ്കരണ പദ്ധതിയുടെ കാലാവധി 31-08-2016-ൽ പൂർത്തിയാകുകയാണ്. ഈ 40 പട്ടണങ്ങളിൽ ഒന്ന് എന്റെ നിയോജമണ്ഡലമായ തിരുവല്ല റൗണിലെ സ്കീമാണ്.

മുപ്പതിനായിരത്തോളം ഉപഭോക്താക്കൾക്ക് പ്രയോജനം ലഭിക്കുന്ന പദ്ധതിയാണിത്. 11 കെ.വി. എൽ.റ്റി. ഓവർ ഹെഡ് ലൈനുകൾക്ക് പകരം ഏരിയൽ ബഞ്ച്ഡ് കൺഡക്ടർ വലിക്കുക എന്നതാണ് ഇതിലെ പ്രധാന പദ്ധതി. ഇതനുസരിച്ച് 40 കിലോമീറ്റർ 11 കെ.വി.യും 212 കിലോമീറ്റർ എൽ.റ്റി. ലൈനും വലിക്കുന്നതിന് ഭരണാനുമതിയും സാങ്കേതികാനുമതിയും ലഭിച്ച് ടെണ്ടർ വിളിച്ചതാണ്. പക്ഷേ ടെണ്ടറിൽ പങ്കെടുത്തത് പൊതുമേഖലാസ്ഥാപനമായ Traco Cable എന്ന ഒരൊറ്റ സ്ഥാപനമായതുകൊണ്ട് ആ ടെണ്ടർ നടപടികൾ റദ്ദാക്കുകയുണ്ടായി. അതൊരു പൊതുമേഖലാസ്ഥാപനമായിരുന്നു. ഇപ്പോൾ ഉള്ള പ്രശ്നം 31-08-2016-നകം ആ പദ്ധതി പൂർത്തിയാക്കിയില്ലെങ്കിൽ ആ പദ്ധതിയിൽ നിന്ന് തിരുവല്ല പട്ടണം പുറത്താകും. അതുകൊണ്ട് ആയതിനുള്ള നടപടികൾ സമയബന്ധിതമായി പൂർത്തീകരിക്കാനുള്ള നടപടി സ്വീകരിക്കണമെന്ന് അഭ്യർത്ഥിക്കുന്നു.

ഊർജ്ജ വകുപ്പുമന്ത്രി (ശ്രീ. ആര്യാടൻ മുഹമ്മദ്): സർ, ബഹുമാനപ്പെട്ട മെമ്പർ

ഇവിടെ പറഞ്ഞത് ശരിയാണ്. RAPDRP സ്കീമിലാണ് ഇതുൾപ്പെടുന്നത്. 41

കിലോമീറ്ററാണ് 11 കെ.വി. ലൈൻ. അത് ഏരിയൽ ബഞ്ച്ഡ് കൺഡക്ടറാണ്. അതുപോലെ എൽ.റ്റി.യിലും ഏരിയൽ ബഞ്ച്ഡ് കൺഡക്ടറാണ്. അത് 212 കിലോമീറ്ററാണ്. 212 കിലോമീറ്റർ ടെണ്ടർ ചെയ്തതിൽ ഒരു കോൺട്രാക്ടർ മാത്രമാണ് വന്നത്. 41 കിലോമീറ്റർ 11 കെ.വി.-ക്ക് രണ്ടുപേർ വന്നെങ്കിലും ഒരാൾ ക്വാളിഫൈഡ് അല്ല. അതും സിംഗിൾ ടെണ്ടറാണ്. അതുകൊണ്ട് അത് രണ്ടു റീടെണ്ടർ ചെയ്യാനുള്ള നടപടി സ്വീകരിച്ചുകൊണ്ടിരിക്കുകയാണ്. 30-08-2016 ആണ് കാലാവധി തീരുന്നത്. അതിനുമുമ്പ് പണി തീരുന്നതിനുള്ള എല്ലാ ഏർപ്പാടുകളും ചെയ്തിട്ടുണ്ട്. പണി തീരുകയും ചെയ്യും.

(24) മൂർക്കനാട് സർക്കാർ സ്കൂൾ

ശ്രീ. റ്റി. എ. അഹമ്മദ് കബീർ: സർ, ഞാൻ ഈ സബ്മിഷനിലൂടെ വളരെ പ്രധാനപ്പെട്ട ഒരു കാര്യമാണ് അവതരിപ്പിക്കുന്നത്. ഗവൺമെന്റ് നയപരമായ ഒരു തീരുമാനം എടുക്കണമെന്നാണ് എന്റെ അഭ്യർത്ഥന. എന്റെ മണ്ഡലത്തിലെ മൂർക്കനാട് പഞ്ചായത്തിൽ ഗവൺമെന്റിന്റേതായി ഒരു എൽ.പി.സ്കൂൾപോലും ഇല്ലാത്തതുകൊണ്ട് എസ്.എസ്.എ., ആർ.എം.എസ്.എ. ഫണ്ടുകൾ ലഭിക്കുന്നില്ല. എം.എൽ.എ. ഫണ്ട് കൊടുക്കാൻ പറ്റുന്നില്ല. ഗവൺമെന്റ് സൂളിലായാലും എയ്ഡഡ് സൂളിലായാലും

സാധാരണക്കാരായ കുട്ടികളാണ് പഠിക്കുന്നത്. അതുകൊണ്ട് എന്റെ മണ്ഡലത്തിലെ മുർക്കനാട് പഞ്ചായത്തിൽ ഒന്നാം ക്ലാസ്സ് മുതൽ പന്ത്രണ്ടാം ക്ലാസ്സ് വരെയുള്ള ഒരു സ്കൂൾ പുതിയതായി അനുവദിക്കണമെന്ന് ബഹുമാനപ്പെട്ട മുഖ്യമന്ത്രിയോടും വിദ്യാഭ്യാസ വകുപ്പുമന്ത്രിയോടും നിരന്തരം ആവശ്യപ്പെട്ടിരുന്നു. പുതിയ Right to Education Act അനുസരിച്ചുള്ള മാപ്പിംഗ് നടക്കുകയാണെന്നാണ് അവരൊക്കെ പറഞ്ഞത്. അതിനുശേഷം വർഷം നാലര കഴിഞ്ഞു. അതുകൊണ്ട് ഇതൊരു പ്രത്യേക വിഷയമായെടുത്ത്, മുർക്കനാട് ഗ്രാമത്തിൽ ഒന്നാം ക്ലാസ്സ് മുതൽ പന്ത്രണ്ടാം ക്ലാസ്സ് വരെയുള്ള ഒരു പുതിയ സ്കൂൾ അനുവദിക്കുകയാണെങ്കിൽ മൂന്ന് ഏക്കർ സ്ഥലം സർക്കാരിന് വാങ്ങിത്തരാൻ ഞങ്ങൾ നാട്ടുകാർ തയ്യാറാണ്. അതുകൊണ്ട് ദയവുചെയ്ത് ഈ സ്കൂൾ അനുവദിക്കാനുള്ള നയപരമായ തീരുമാനം ഉണ്ടാകണമെന്ന് അഭ്യർത്ഥിക്കുന്നു.

വിദ്യാഭ്യാസ വകുപ്പുമന്ത്രി (ശ്രീ. പി. കെ. അബ്ദു റബ്ബ്): സർ, മക്കട നിയോജക മണ്ഡലത്തിലെ മുർക്കനാട് ഗ്രാമപഞ്ചായത്തിൽ എൽ. പി. തലം മുതൽ ഹയർ സെക്കന്ററി തലം വരെയുള്ള ഒരു സർക്കാർ സ്കൂൾ ആരംഭിക്കണമെന്ന ആവശ്യം സർക്കാരിന്റെ പരിഗണനയിൽ വന്നിട്ടില്ല. 13.06.2007-ലെ ജി.ഒ.(പി) നമ്പർ 107/2007/പൊ.വി.വ ഉത്തരവ് പ്രകാരം സംസ്ഥാനത്ത് സാധാരണ ഗതിയിൽ

സർക്കാർ എയ്ഡഡ് മേഖലയിൽ സ്കൂളുകൾ പുതിയതായി അനുവദിക്കുകയോ അപ്ഗ്രേഡ് ചെയ്യുകയോ വേണ്ടെന്ന് തീരുമാനിച്ചിട്ടുണ്ട്. മാത്രമല്ല, പുതിയതായി സ്കൂളുകൾ അനുവദിക്കുകയോ അപ്ഗ്രേഡ് ചെയ്യുകയോ ചെയ്യുന്നത് കേരള വിദ്യാഭ്യാസ ചട്ടം അദ്ധ്യായം V ചട്ടം 2 (ii) (എ)-യിൽ പ്രതിപാദിച്ചിരിക്കുന്ന നടപടിക്രമങ്ങൾ പാലിച്ചാണ്. അതനുസരിച്ച് വിദ്യാഭ്യാസ ആവശ്യകത അഥവാ educational need കണ്ടെത്തി, അതിന്റെ അടിസ്ഥാനത്തിൽ ഗസറ്റ് വിജ്ഞാപനം പുറപ്പെടുവിച്ച് തുടർ നടപടികൾ സ്വീകരിക്കേണ്ടതാണ്. വിദ്യാഭ്യാസ അവകാശ നിയമം സംസ്ഥാനത്ത് നടപ്പിലാക്കുന്നതിന്റെ ഭാഗമായി ഓരോ പ്രദേശത്തെയും വിദ്യാഭ്യാസ ആവശ്യകത കണ്ടെത്തുന്നതിനായി വിശദമായ സ്കൂൾ മാപ്പിംഗ് സർവ്വ ശിക്ഷാ അഭിയാന്റെ നേതൃത്വത്തിൽ നടന്നുവരികയാണ്. സ്കൂളുകൾ അപ്ഗ്രേഡ് ചെയ്യണമെന്നാവശ്യപ്പെട്ട് സമർപ്പിക്കപ്പെട്ട W.P.(C) No. 3060/2014 ഉൾപ്പെടെ ഒരുകൂട്ടം ഹർജികളിൽ 18.06.2015-ന് ബഹുമാനപ്പെട്ട ഹൈക്കോടതി പുറപ്പെടുവിച്ച വിധിന്യായ പ്രകാരം സ്കൂൾ മാപ്പിംഗ് പൂർത്തിയാക്കിയ സ്കൂളുകളുടെ അപ്ഗ്രേഡേഷൻ നടപടി സ്വീകരിക്കുവാൻ 31.12.2015 വരെ സമയം അനുവദിച്ചിരിക്കുകയാണ്. അതുവരെ സ്കൂളുകൾ അപ്ഗ്രേഡ് ചെയ്യുകയോ പുതിയ സ്കൂളുകൾ അനുവദിക്കുകയോ ചെയ്യേണ്ടതില്ലെന്ന് ബഹുമാനപ്പെട്ട ഹൈക്കോടതി നിർദ്ദേശിച്ചിട്ടുണ്ട്. കേരള സർവ്വ ശിക്ഷാ അഭിയാന്റെ നേതൃത്വത്തിൽ

സംസ്ഥാനത്തെ വിദ്യാഭ്യാസ ആവശ്യകത കണ്ടെത്തുന്നതിന്റെ ഭാഗമായി നടത്തിവരുന്ന സ്കൂൾ മാപ്പിംഗ് നടപടി പൂർത്തീകരണ ഘട്ടത്തിലാണ്. മേൽപ്രകാരമുള്ള സ്കൂൾ മാപ്പിംഗിന്റെ അടിസ്ഥാനത്തിൽ വിദ്യാഭ്യാസ ആവശ്യകത കണ്ടെത്തുന്നതിന്റെ അടിസ്ഥാനത്തിലും പുതിയ സ്കൂൾ അനുവദിക്കുന്നത് സംബന്ധിച്ച് സർക്കാർ നയപരമായ തീരുമാനം കൈക്കൊള്ളുന്ന മുറയ്ക്ക് മങ്കട നിയോജകമണ്ഡലത്തിലെ മൂർക്കനാട് പഞ്ചായത്തിൽ എൽ.പി. തലം മുതൽ ഹയർ സെക്കന്ററി തലം വരെയുള്ള സ്കൂൾ ആരംഭിക്കണമെന്ന ആവശ്യം വളരെ ശക്തിപൂർവ്വം പരിഗണിക്കുന്നതാണ്.

(25) ഭിന്നശേഷിയിൽപ്പെട്ട വിദ്യാർത്ഥിക്ക് പ്രവേശനം നിഷേധിച്ചത്

ശ്രീ. എൻ. എ. നെല്ലിക്കുന്ന്: സർ, പട്ടികജാതി - പിന്നോക്ക വിഭാഗത്തിന്റെ ക്ഷേമത്തിന് മുന്തിയ പരിഗണന നൽകി പ്രവർത്തിക്കുകയും പ്രസംഗിക്കുകയും ചെയ്യുന്ന നമ്മുടെ എല്ലാവരുടെയും മനസ്സാക്ഷിയെ പിടിച്ചുകെട്ടുന്ന ഒരു സംഭവമാണ് ഞാൻ ഈ സഭയുടെ ശ്രദ്ധയിൽപ്പെടുത്താൻ ആഗ്രഹിക്കുന്നത്. അത് എന്റെ ജില്ലയിൽപ്പെട്ടതല്ല. പത്തനംതിട്ട ജില്ലയിൽ നടന്ന ഒരു സംഭവമാണ്. വടക്കേയറ്റത്തുള്ള എന്റെ ശ്രദ്ധയിൽ ഈ ഒരു പരാതി കൊണ്ടുവരാൻ ആ പിതാവിനെ പ്രേരിപ്പിച്ച ചേതോവികാരം എന്തെന്ന് എനിക്ക് മനസ്സിലാകുന്നില്ല. ഒരുപക്ഷെ ഈ

വക വിഷയങ്ങളിൽ വളരെയധികം താൽപര്യം കാണിക്കുന്ന ഒരു പാർട്ടിയുടെ പ്രതിനിധിയെന്ന നിലയിലായിരിക്കാം എന്റെ ശ്രദ്ധയിൽ ഈ വിഷയം കൊണ്ടുവന്നത്. പത്തനംതിട്ട ജില്ലയിലെ കടമ്പനാട് പഞ്ചായത്തിൽ കുമാരമംഗലം വീട്ടിൽ രാഘവൻ എന്ന 72 വയസ്സുള്ള ഒരു മുത്തശ്ശൻ, പ്രത്യേക പരിഗണന അർഹിക്കുന്ന വിഭാഗത്തിലെ ഭിന്നശേഷിയിൽപ്പെട്ട IEDS വിദ്യാർത്ഥിയായ കൊച്ചമകൻ പത്താം ക്ലാസ്സിൽ പ്രവേശനം നിഷേധിച്ചുവെന്ന പരാതിയാണ് തന്നിരിക്കുന്നത്. പത്തനംതിട്ട ജില്ലയിലെ കടമ്പനാട് സെന്റ് തോമസ് ഹൈസ്കൂളിൽ പത്താം ക്ലാസ്സിൽ അഡ്മിഷൻ തേടിയെത്തിയ പ്രത്യേക പരിഗണന അർഹിക്കുന്ന വിഭാഗത്തിൽപ്പെട്ട പട്ടികജാതി വിദ്യാർത്ഥിയായ അഖിൽ ബി. കൃഷ്ണനാണ് ഈ ദുരന്തഭവം ഉണ്ടായത്. വീടിനടുത്താണ് ഈ സ്കൂൾ. അഖിലിന്റെ അമ്മ പത്ത് വർഷം മുൻപ് ക്യാൻസർ രോഗം ബാധിച്ച് മരിച്ചു. അച്ഛൻ മകനെ ഉപേക്ഷിച്ചു. 72 വയസ്സ് പ്രായമുള്ള ക്യാൻസർ രോഗിയായ മുത്തച്ഛൻ രാഘവനും രോഗിയായ മുത്തശ്ശിയുമാണ് അഖിലിന്റെ സംരക്ഷണം ഏറ്റെടുത്തത്. ഈ കുട്ടിക്കാണ് ഏഴാം ക്ലാസ്സ് വരെ പഠിച്ച സെന്റ് തോമസ് സ്കൂളിൽ പത്താം ക്ലാസ്സിൽ പ്രവേശനം നിഷേധിച്ചത്. ഇതുസംബന്ധിച്ച് വിദ്യാഭ്യാസ വകുപ്പുമന്ത്രിക്ക് പരാതി നൽകിയിരുന്നു, ഡി.പി.ഐ.-യ്ക്ക് പരാതി നൽകിയിരുന്നു. അതുപോലെ പിന്നോക്ക കോർപ്പറേഷന്റെ തലവനും

പരാതി നൽകിയിരുന്നു. ഒരു നടപടിയും ഇതുവരെ ഉണ്ടായിട്ടില്ല. മനുഷ്യാവകാശ കമ്മീഷൻ ഇടപെട്ടിട്ടുപോലും ഈ കുട്ടിക്ക് ആ സ്കൂളിൽ അഡ്മിഷൻ കിട്ടിയിട്ടില്ല. ബഹുമാനപ്പെട്ട വിദ്യാഭ്യാസ വകുപ്പുമന്ത്രിക്ക് 2015 ഒക്ടോബറിൽ പരാതി നൽകിയിരുന്നു. വളരെ ഗൗരവമേറിയ ഈ വിഷയം ഞാൻ സഭയുടെ ശ്രദ്ധയിൽ കൊണ്ടുവരികയാണ്.

വിദ്യാഭ്യാസ വകുപ്പുമന്ത്രി (ശ്രീ. പി. കെ. അബ്ദു റബ്ബ്): സർ, കടുത്ത ദാരിദ്ര്യവും രോഗാതുരതയും നിറഞ്ഞ ഒരു പട്ടികജാതി കുടുംബത്തൽപ്പെട്ട മാസ്റ്റർ അഖിൽ ബി. കൃഷ്ണൻ എന്ന വിദ്യാർത്ഥിക്ക് ഒൻപതാം ക്ലാസ്സിൽ പ്രത്യേക പരിഗണന അർഹിക്കുന്ന ഭിന്നശേഷി വിഭാഗത്തിനുള്ള IEDSS സ്കോളർഷിപ്പ് ലഭിച്ചിട്ടുള്ളതാണ്. മാസ്റ്റർ അഖിൽ ബി. കൃഷ്ണൻ ഏഴാം ക്ലാസ്സ് വരെ കടമ്പനാട് സെന്റ് തോമസ് ഹയർ സെക്കന്ററി സ്കൂളിലാണ് പഠിച്ചിരുന്നത്. ഈ സ്കൂളിൽ നിന്നും 04.07.2013-ൽ ട്രാൻസ്ഫർ സർട്ടിഫിക്കറ്റ് വാങ്ങി കൊട്ടാരക്കരയിലെ ജി.എച്ച്.എസ്.എസ്. സദാനന്ദപുരത്ത് ചേർന്നു. തുടർന്ന് 10.06.2014-ൽ എസ്.കെ.വി.എച്ച്.എസ്.എസ്. തൃക്കണ്ണമംഗലത്തു പിന്നീട് തിരുവനന്തപുരം കരമന ജി.എച്ച്.എസ്.-ലും പ്രവേശനം നേടി. എന്നാൽ കുട്ടി സ്കൂളിൽനിന്നും ഒളിവിൽ പോകുകയും റെയിൽവേ പോലീസിന്റെ പിടിയിലായതിനെത്തുടർന്ന് ജൂവനൈൽ ഹോമിൽ പ്രവേശിക്കപ്പെടുകയും ചെയ്തു. ഈ

വിദ്യാർത്ഥിയുടെ മനോനിലയും കുടുംബ സാഹചര്യങ്ങളും ശരിയായി വിലയിരുത്തുന്നതിന് സ്കൂൾ അധികൃതരും സമൂഹവും പൂർണ്ണമായി പരാജയപ്പെട്ടത് സ്വഭാവ രൂപീകരണത്തെ കാര്യമായി ബാധിച്ചിരുന്നതായാണ് മനസ്സിലാക്കാൻ കഴിയുന്നത്. തൽഫലമായി ചില ദുശ്ശീലങ്ങൾ ഈ വിദ്യാർത്ഥിയിൽ കടന്നുകൂടിയതായും റിപ്പോർട്ട് ചെയ്യപ്പെട്ടിട്ടുണ്ട്. പിന്നീട് സാഹചര്യങ്ങളോട് പൊരുത്തപ്പെടാനാവാതെ ഈ വിദ്യാർത്ഥി വീണ്ടും ആദ്യം പഠിച്ച കടമ്പനാട് സെന്റ് തോമസ് ഹയർ സെക്കന്ററി സ്കൂളിൽ 2015-16-ൽ പത്താം ക്ലാസ്സിലേക്ക് പ്രവേശനം ആവശ്യപ്പെട്ടുവെങ്കിലും നിരസിച്ചതായി കുട്ടിയുടെ രക്ഷിതാവ് ശ്രീ. രാഘവൻ നൽകിയ പരാതിയുടെ അടിസ്ഥാനത്തിൽ 15.07.2015-ന് സ്കൂളിൽ പൊതു വിദ്യാഭ്യാസ ഡയറക്ടറേറ്റിലെ ഒരു ഓഫീസർ നേരിട്ട് സന്ദർശിക്കുകയും അന്വേഷണം നടത്തുകയും ചെയ്തിട്ടുണ്ട്. അന്വേഷണത്തിന്റെ ഫലമായി പ്രധാനാധ്യാപിക കുട്ടിയെ സ്കൂളിൽ പ്രവേശിപ്പിക്കാൻ നിർദ്ദേശം നൽകിയിരുന്നതായും കുട്ടിയെ പുന:പ്രവേശിപ്പിക്കുന്നതിന് തടസ്സമൊന്നുമില്ലെന്ന് രേഖാമൂലം എഴുതി നൽകിയിട്ടുള്ളതായും ഡി.പി.ഐ.-യുടെ റിപ്പോർട്ടിൽ പറയുന്നു. അതേസമയം, 15.07.2015-ന് ശേഷം ഈ കുട്ടി വിദ്യാലയത്തിൽ പ്രവേശനത്തിനായി ടി.സി.-യും മറ്റ് അനുബന്ധരേഖകളുമായി സ്കൂൾ അധികൃതരെ സമീപിച്ചിട്ടില്ല എന്നാണ്

പ്രധാനാധ്യാപിക അറിയിച്ചിട്ടുള്ളത്. ഇതിന്റെ അടിസ്ഥാനത്തിൽ കുട്ടിയെ നിർബന്ധമായും സ്കൂളിൽ പ്രവേശിപ്പിച്ച് റിപ്പോർട്ട് ചെയ്യണമെന്ന് ഡി.പി.ഐ. ജില്ലാ വിദ്യാഭ്യാസ ഓഫീസർക്ക് നിർദ്ദേശം നൽകിയിട്ടുണ്ട്. ഈ വിഷയത്തിൽ മാസ്റ്റർ അവിൽ ബി. കൃഷ്ണൻ മാനുഷിക പരിഗണന ലഭിച്ചിട്ടില്ലായെന്ന പൊതു അഭിപ്രായവും നിലനിൽക്കുന്നുണ്ട്. ദാരിദ്ര്യവും രോഗാതുരതയും അരക്ഷിതാവസ്ഥയും കാരണം ഈ വിദ്യാർത്ഥി ചെറിയ ചെറിയ തെറ്റുകുറ്റങ്ങളിലേയ്ക്ക് എത്തിപ്പെട്ടതാകാമെന്നാണ് റിപ്പോർട്ടുകളിൽനിന്നും മനസ്സിലാകുന്നത്. അത്തരം സാഹചര്യങ്ങളുടെ പരിണിതഫലമായിരിക്കാം തുടരെത്തുടരെയുണ്ടായ സ്കൂൾ മാറ്റവും കുട്ടി ഒളിവിൽ പോയതും. ഈ സാഹചര്യങ്ങളൊന്നും മുഖവിലയ്ക്കെടുക്കാതെയുള്ള ഒരു റിപ്പോർട്ടാണ് ഡി.പി.ഐ.-യിൽ നിന്നും സർക്കാരിന് ലഭിച്ചിട്ടുള്ളത്. ആയതിനാൽ ഈ വിഷയത്തിൽ നിലനിൽക്കുന്ന ദുരൂഹത അവസാനിപ്പിച്ച് യഥാർത്ഥ വസ്തുത കണ്ടെത്തുന്നതിലേയ്ക്കായി ഒരു സമഗ്ര അന്വേഷണം നടത്തി റിപ്പോർട്ട് സമർപ്പിക്കാൻ സെക്രട്ടേറിയറ്റിലെ ഒരു ഡെപ്യൂട്ടി സെക്രട്ടറിയെ അധികാരപ്പെടുത്തിയിട്ടുണ്ട്.

(26) വന്യമൃഗശല്യം തടയലും കൃഷിനാശം സംഭവിച്ചവർക്ക് നഷ്ടപരിഹാരവും

ശ്രീ. എൻ. ഷംസുദ്ദീൻ: സർ, മണ്ണാർക്കാട് താലൂക്കിലെ കർഷകരുടെ വലിയൊരു പ്രയാസമാണ് ഞാൻ അങ്ങയുടെ ശ്രദ്ധയിൽപ്പെടുത്തുന്നത്.

വന്യമൃഗങ്ങളുടെ ശല്യം രൂക്ഷമായി തുടരുകയാണ്. കാട്ടാനകളുടെ നിരന്തരമായി കൃഷിയിടങ്ങളിൽ ഇറങ്ങി വലിയ തോതിൽ കൃഷി നശിപ്പിക്കുകയാണ്. ഇത് തടയുന്നതിനുള്ള കാര്യക്ഷമമായ സംവിധാനം ആവശ്യമാണ്. മാത്രമല്ല വന്യമൃഗങ്ങൾ കൃഷി നശിപ്പിച്ചതിനുള്ള നഷ്ടപരിഹാരം വിതരണം ചെയ്യുന്നതിന് വലിയ കാലതാമസമാണ് ഉണ്ടായിക്കൊണ്ടിരിക്കുന്നത്. ഈ കാലതാമസം ഒഴിവാക്കുന്നതിനുള്ള അടിയന്തര നടപടിയുണ്ടാകണം. എന്റെ മണ്ഡലത്തിൽ രണ്ട് ഫോറസ്റ്റ് ഡിവിഷനുകളാണുള്ളത്. സൈലന്റ്വാലി ഡിവിഷനും മണ്ണാർക്കാട് ഡിവിഷനും. ഈ രണ്ട് ഡിവിഷനുകളിൽനിന്നും കാര്യമായ നടപടികൾ ഉണ്ടാകുന്നില്ല. ഈ അടുത്ത ദിവസങ്ങളിലായി എന്റെ മണ്ഡലത്തിലെ അളനെല്ലൂരിലെ ചളവ, ഉപ്പുകുളം മേഖലകളിൽ നിരന്തരം കാട്ടാനകൾ വന്ന് കൃഷി നശിപ്പിച്ചുകൊണ്ടിരിക്കുകയാണ്. അത് തടയുന്നതിന് ഫോറസ്റ്റ് ഡിപ്പാർട്ടുമെന്റിന്റെ ഭാഗത്തുനിന്നും അടിയന്തരമായ ഇടപെടൽ ഉണ്ടാകുന്നതിന് നിർദ്ദേശം കൊടുക്കണമെന്നും ഈ സന്ദർഭത്തിൽ അഭ്യർത്ഥിക്കുകയാണ്.

വനവും പരിസ്ഥിതിയും ഗതാഗതവും സ്പോർട്സും സിനിമയും വകുപ്പുമന്ത്രി (ശ്രീ. തിരുവഞ്ചൂർ രാധാകൃഷ്ണൻ): സർ, വനത്തിലുള്ള വാസസ്ഥലം കുറയുംതോറും ആനയുടെ ശല്യം നാട്ടിൽ കൂടിക്കൊണ്ടിരിക്കും. അതൊരു സ്വാഭാവികമായ

കാര്യമാണ്. ആയുധം ഉപയോഗിച്ച് ഇവയെ വെടിവെച്ച് കൊല്ലാൻ സാധിക്കില്ല. 1972-ലെ നിയമം അനുസരിച്ച് അതിന് കഴിയില്ല. പിന്നെയുള്ള പോംവഴി ആനയെ വിരട്ടിയോടിക്കുകയാണ്. നാശനഷ്ടങ്ങൾ സംഭവിച്ചാൽ അതിനുള്ള സഹായം നൽകുക എന്നുള്ളതാണ് സർക്കാരിന് ചെയ്യാവുന്ന കാര്യം. ഈയിനത്തിൽ മണ്ണാർക്കാട് ഡിവിഷനിൽ 29.46 ലക്ഷം രൂപ ഈ സാമ്പത്തിക വർഷം കൊടുത്തിട്ടുണ്ട്. സൈലന്റ്വാലി ഡിവിഷനിൽ 9 ലക്ഷം രൂപയും ഇതുവരെ അനുവദിച്ചിട്ടുണ്ട്. 2014-15 വർഷങ്ങളിൽ ലഭിച്ച 219 അപേക്ഷകളിൽ 47.90 ലക്ഷം രൂപ നഷ്ടപരിഹാരം നൽകിയിട്ടുണ്ട്. 2015-16 വർഷത്തിൽ ഇന്നേദിവസം വരെ ഈയിനത്തിൽ 75 അപേക്ഷകൾ ലഭിച്ചിട്ടുണ്ട്. അതിൽ 54 അപേക്ഷകളിന്മേൽ 16.60 ലക്ഷം രൂപ നഷ്ടപരിഹാരമായി നൽകിയിട്ടുണ്ട്. അവശേഷിക്കുന്നത് 21 അപേക്ഷകളാണ്. അതിനും നഷ്ടപരിഹാരം നൽകും.

വന്യമൃഗങ്ങൾ നാശം വിതയ്ക്കുമ്പോൾ നഷ്ടപരിഹാരം കൊടുക്കുന്ന ഒരു നടപടി മാത്രമാണ് ഫോറസ്റ്റ് ഡിപ്പാർട്ടുമെന്റിന് നിലവിൽ ചെയ്യാൻ സാധിക്കുന്നത്. എന്നാൽ ഇതിനൊരു ശാശ്വതമായ പരിഹാരം കാണേണ്ടതായിട്ടുണ്ട്. ശാശ്വതമായ പരിഹാരം വേണമെങ്കിൽ ഇവയുടെ ആവാസസ്ഥലത്ത് അതിക്രമം കാണിക്കാതെയിരിക്കണം. മാത്രമല്ല, ഇവയെ ആകർഷിക്കുന്ന വിധത്തിലുള്ള

ഭക്ഷ്യവസ്തുക്കൾ പുറത്ത് ഉൽപ്പാദിച്ചാൽ, ഭക്ഷണം ലഭിക്കാതിരിക്കുന്ന അവസരങ്ങളിൽ ഇവ കാടിനപ്പുറത്തേയ്ക്ക് വരും. ഈ പ്രശ്നങ്ങൾക്കെല്ലാം ശാശ്വതമായൊരു പരിഹാരത്തിനായി ഗവൺമെന്റ് ശ്രമിക്കുന്നതാണ്.

(27) ഡോ. അയ്യപ്പൻ കമ്മിറ്റിയിലെ പ്രതിനിധികൾ

ശ്രീ. റ്റി. എൻ. പ്രതാപൻ: സർ, ഇൻഡ്യയിലെ മത്സ്യമേഖലയുമായി ബന്ധപ്പെട്ട് പുതിയ മത്സ്യനയം രൂപീകരിക്കുന്നതിനായി കേന്ദ്ര ഗവൺമെന്റ് ഡോ. അയ്യപ്പൻ കമ്മിറ്റിയെ നിയോഗിച്ചിരിക്കുകയാണ്. ഈ കമ്മിറ്റിയിൽ തീരദേശത്തെ എം.പി.മാരോ, തീരദേശ സംസ്ഥാനങ്ങളിലെ പ്രതിനിധികളോ മത്സ്യമേഖലയുമായി ബന്ധപ്പെട്ടവരോ ആരുമില്ല. പൂർണ്ണമായും ഉദ്യോഗസ്ഥന്മാർ മാത്രമുള്ളൊരു കമ്മിറ്റിയാണിത്. രാജ്യവ്യാപകമായി അതിനെതിരെ വലിയ പ്രക്ഷോഭം നടന്നുവരികയാണ്. പാർലമെന്റിലടക്കം അതിനെതിരെ ശക്തമായ രീതിയിലുള്ള പ്രക്ഷോഭമുണ്ടായി. തിരുവനന്തപുരം പിതാവ് സൂസപാക്യം തിരുമേനി ഉൾപ്പെടെയുള്ള ലത്തീൻ സഭകൾ പൂർണ്ണമായും അതിനെതിരെ ശക്തമായി രംഗത്തു വന്നിരിക്കുകയാണ്. ഇതിനുമുൻപുണ്ടായ പല കമ്മിറ്റികളും ഉദ്യോഗസ്ഥന്മാരെ മാത്രം വച്ചുകൊണ്ടുള്ളവയായിരുന്നു. മീനാകുമാരി കമ്മീഷൻ കമ്മിറ്റിയെ സദുദ്ദേശ്യത്തോടുകൂടി നിയമിച്ചുവെങ്കിലും പിന്നീട് വന്നതെല്ലാം ദുരുദ്ദേശ്യപരമായ

റിപ്പോർട്ടുകളായിരുന്നു. 86 ചോദ്യങ്ങളാണ് ഡോ. അയ്യപ്പൻ കമ്മിറ്റിയുടെ ചോദ്യാവലിയിലുള്ളത്. എൻടൻസ് പരീക്ഷയിൽ ചോദിക്കുന്നതുപോലുള്ള വൺ വേർഡ് ഉത്തരങ്ങൾ ചോദിച്ചുകൊണ്ടുള്ളവയാണ് ഇവ. കോർപ്പറേറ്റുകളെ സഹായിക്കുന്നതിനായി കേന്ദ്ര ഗവൺമെന്റ് മനഃപൂർവ്വം ഉണ്ടാക്കിയിട്ടുള്ള ഒരു കമ്മിറ്റിയാണിത്. ഈ കമ്മിറ്റിയുമായി സഹകരിക്കാൻ ഒരു കാരണവശാലും കഴിയില്ല. മത്സ്യമേഖലയിലുള്ള ആളുകളേയും തീരദേശ സംസ്ഥാനങ്ങളുടെ പ്രതിനിധികളേയും ഉൾപ്പെടുത്തിക്കൊണ്ട് ഈ കമ്മിറ്റി പുനഃസംഘടിപ്പിക്കണം. അതിനായി സംസ്ഥാന ഗവൺമെന്റ് ഇടപെടണം. ഇക്കാര്യത്തിലുള്ള കേരളത്തിന്റെ ശക്തമായ വികാരം പ്രകടിപ്പിക്കണം. അക്കാര്യം ഈ സഭയുടെയും മത്സ്യവിഭവ വകുപ്പുമന്ത്രിയുടെയും ശ്രദ്ധയിൽ കൊണ്ടുവരികയാണ്.

മത്സ്യബന്ധനവും തുറമുഖവും എക്സൈസും വകുപ്പുമന്ത്രി (ശ്രീ. കെ. ബാബു): സർ, ബഹുമാനപ്പെട്ട അംഗം ശ്രീ. റ്റി. എൻ. പ്രതാപൻ ചൂണ്ടിക്കാണിച്ചത് വളരെ ഗൗരവമുള്ളൊരു പ്രശ്നമാണ്. മത്സ്യത്തൊഴിലാളികളുടെയിടയിൽ ഇന്ന് വലിയ ആശങ്കയുണ്ടായിട്ടുണ്ട്. ഡോ. അയ്യപ്പൻ കമ്മിറ്റി രൂപീകരിച്ച വിവരമോ ദേശീയ സമുദ്ര മത്സ്യമേഖല നയം രൂപീകരിക്കുന്നതിൽ പങ്കാളിയാക്കുന്നതിനുള്ള എന്തെങ്കിലും നിർദ്ദേശമോ ഏതെങ്കിലും തരത്തിലുള്ള ഔദ്യോഗിക അറിയിപ്പുകളോ

സംസ്ഥാന ഫിഷറീസ് വകുപ്പിന് ഇതുവരെ ലഭിച്ചിട്ടില്ല. ദേശീയ സമുദ്ര മത്സ്യമേഖല നയം രൂപീകരിക്കുന്നതിനായി ഡോ. അയ്യപ്പൻ കമ്മിറ്റി രൂപീകരിച്ചിട്ടുണ്ടെന്ന വിവരവും അതുമായി ബന്ധപ്പെട്ട 85 ചോദ്യങ്ങളുടങ്ങുന്ന ചോദ്യാവലിയും സി.എം.എഫ്.ആർ.ഐ. ആണ് ഫിഷറീസ് വകുപ്പിന് ഇ-മെയിൽ ചെയ്ത് തന്നത്. പ്രസ്തുത കമ്മിറ്റിയിൽ സംസ്ഥാന സർക്കാരിന്റെ പ്രതിനിധികളെയോ ഈ മേഖലയുമായി ബന്ധപ്പെട്ട പ്രതിനിധികളെയോ ഉൾപ്പെടുത്തിയിട്ടില്ല.

മി. ഡെപ്യൂട്ടി സ്പീക്കർ: കേരളത്തിൽനിന്ന് ആരുമില്ലേ?

ശ്രീ. കെ. ബാബു: സർ, ഇല്ല. സംസ്ഥാന സർക്കാരിന്റെ ഏതെങ്കിലും ഏജൻസികളുമായോ സ്റ്റേക്ക് ഹോൾഡേഴ്സുമായോ യാതൊരു ആശയവിനിമയവും നടത്തിയിട്ടില്ല. 85 ചോദ്യങ്ങളുടങ്ങിയ ചോദ്യാവലി സംസ്ഥാനത്തിന്റെ മത്സ്യസമ്പത്തുമായി കാര്യമായ ബന്ധമില്ലാത്തതാണ്. രാജ്യത്തെ സമുദ്ര മത്സ്യ ഉൽപ്പാദനത്തിൽ നാലാം സ്ഥാനത്തുള്ള കേരളത്തിന് ദേശീയ സമുദ്ര മത്സ്യമേഖലാ നയരൂപീകരണത്തിൽ വലിയൊരു പങ്ക് വഹിക്കാനുണ്ട്. അതിനാൽ സംസ്ഥാനത്തിന്റെ പ്രതിനിധികളെയും കൂടി ഈ എക്സ്പെർട്ട് കമ്മിറ്റിയിൽ അംഗമാക്കി സംസ്ഥാനത്തിന്റെ അഭിപ്രായങ്ങൾക്കുകൂടി കാര്യമായ പരിഗണന നൽകേണ്ടതുണ്ട്. ഇക്കാര്യത്തിൽ ബഹുമാനപ്പെട്ട കേന്ദ്ര കൃഷി വകുപ്പുമന്ത്രിക്കും

ബഹുമാനപ്പെട്ട പ്രധാനമന്ത്രിക്കും 10.12.2015-നും 11.12.2015-നും ബഹുമാനപ്പെട്ട മുഖ്യമന്ത്രിയുടെ നേതൃത്വത്തിൽ നിവേദനം നൽകിയിട്ടുണ്ട്.

കേന്ദ്ര സർക്കാർ പല തീരുമാനങ്ങളും അടിച്ചേൽപ്പിക്കുകയാണ്. മീനാക്ഷമാരി റിപ്പോർട്ടിന്റെ കാര്യത്തിൽ അതാണുണ്ടായത്. അതുപോലെ മൺസൂൺകാല ടോളിംഗ് നിരോധനത്തെ സംബന്ധിച്ച് പറയുകയാണെങ്കിൽ സമ്പൂർണ്ണ മത്സ്യനിരോധനമാണ് കേന്ദ്ര ഗവൺമെന്റ് അടിച്ചേൽപ്പിച്ചത്. സംസ്ഥാന ഗവൺമെന്റ് അതിനെതിരെ ശക്തമായ നിലപാട് സ്വീകരിക്കുകയുണ്ടായി. ഇക്കാര്യത്തിലും സംസ്ഥാനത്തെ മത്സ്യത്തൊഴിലാളികളെ ബാധിക്കുന്ന വിധത്തിൽ ഏതെങ്കിലും തീരുമാനം ഉണ്ടായാൽ സംസ്ഥാന ഗവൺമെന്റ് ഭരണഘടനാപരമായ ബാധ്യതകൾ നിലനിർത്തിക്കൊണ്ടുതന്നെ ആ നയത്തെയും തീരുമാനങ്ങളെയും ശക്തമായി എതിർക്കുമെന്നാണ് എനിക്ക് സൂചിപ്പിക്കുവാനുള്ളത്.

(28) പുതിയ സ്കൂൾ കെട്ടിടം

ശ്രീ. എ. കെ.ബാലൻ: സർ, എന്റെ മണ്ഡലത്തിലെ കോട്ടായി ഗവൺമെന്റ് ഹൈസ്കൂളിന് പുതിയ കെട്ടിടം നിർമ്മിക്കുന്നതിന് 2013-14 വർഷത്തെ എം.എൽ.എ.യുടെ ആസ്തി വികസന ഫണ്ടിൽനിന്ന് ഒരുകോടി രൂപ നീക്കി വയ്ക്കുകയും പൊതുമരാമത്ത് വകുപ്പിനെ ചുമതലയേൽപ്പിക്കുകയും ചെയ്തിരുന്നു.

21.05.2013-നാണ് ഈ കത്ത് നൽകിയത്. ഒരു വർഷം കഴിഞ്ഞ് 11.07.2014-ന് ഭരണാനുമതി ലഭിച്ചു. സാങ്കേതിക അനുമതിയും ലഭിച്ചു. പണി ടെണ്ടർ ചെയ്യാൻ വീണ്ടും ഒരു വർഷമെടുത്തു. ഈ വർഷം ഒക്ടോബർ ഒന്നിന് നിർമ്മാണോദ്ഘാടനം നിർവ്വഹിക്കാൻ തീരുമാനിച്ചു. അപ്പോഴാണ് കരാറുകാരൻ പ്രവൃത്തി നിർവ്വഹിക്കുന്നതിൽനിന്ന് പിൻമാറിയതായി അറിയുന്നത്. ടെണ്ടർ നടപടി പൂർത്തിയാക്കിയിട്ടും കരാറുകാരനെക്കൊണ്ട് എഗ്രിമെന്റ് വയ്പ്പിക്കാനോ തുടർനടപടി സ്വീകരിക്കാനോ വകുപ്പിലെ ഉദ്യോഗസ്ഥർ ഒരു നടപടിയും സ്വീകരിച്ചിരുന്നില്ല എന്നാണിത് വ്യക്തമാക്കുന്നത്. ആസ്തി വികസന ഫണ്ട് മുഖേനയുള്ള പ്രവൃത്തികൾ യഥാസമയം നടപ്പാക്കുന്നതിൽ കാലതാമസം നേരിടുന്നത് സംബന്ധിച്ചുള്ള നിരവധി വിമർശനങ്ങൾ ഈ സഭയിൽ വന്നതാണ്. ഭരണാനുമതി ലഭിച്ച് ഒരു വർഷം കഴിഞ്ഞിട്ടും പ്രവൃത്തി തുടങ്ങാതിരിക്കുകയും ഇപ്പോൾ കരാറുകാരൻ പ്രവൃത്തി നിരസിക്കുകയും ചെയ്തതിലൂടെ ഇനി റേറ്റ് റിവിഷനും റീ-ടെണ്ടർ നടപടികളും വേണ്ടിവരും. ഇത് വീണ്ടും കാലതാമസത്തിന് കാരണമാകും. ഇപ്പോൾത്തന്നെ രണ്ട് വർഷം കഴിഞ്ഞിരിക്കുകയാണ്. കുറ്റക്കാരനായ കരാറുകാരനെതിരെ നടപടി സ്വീകരിക്കണം. റീ-ടെണ്ടർ നടപടികൾ എത്രയുംവേഗം പൂർത്തിയാക്കണം. ഇത് ചെമ്പൈ ഗ്രാമത്തിലുള്ളതാണ്. ചെമ്പൈയുടെ

വീടിനടുത്തുള്ള സ്കൂളാണ്.

പൊതുമരാമത്ത് വകുപ്പുമന്ത്രി (ശ്രീ. വി. കെ. ഇബ്രാഹിം കുഞ്ഞു): സർ, ശ്രീ. എ. കെ. ബാലൻ ഇവിടെ ഉന്നയിച്ചത് വളരെ പ്രധാനപ്പെട്ടൊരു കാര്യമാണ്. ഒരു വർഷമായിട്ടും നടപടികൾ പൂർത്തിയാക്കാൻ സാധിക്കുന്നില്ല. കാരണം രണ്ട് പ്രാവശ്യം ടെണ്ടർ വിളിച്ചു. ഒരു പ്രാവശ്യം ക്വട്ടേഷൻ വിളിച്ചു. നാലാമത് നെഗോഷിയേറ്റഡ് ക്വട്ടേഷൻ മുഖേനയാണ് ഒരു കരാറുകാരനെ ജോലി ഏൽപ്പിച്ചത്. പക്ഷേ അയാൾ ഇട്ടിടുപോയി. അയാളുടെ പേരിൽ നടപടി എടുക്കുന്ന കാര്യം ആലോചിക്കുന്നതാണ്. ഇപ്പോൾ വീണ്ടും ടെണ്ടർ ക്ഷണിച്ചിട്ടുണ്ട്. 31.12.2015 ആണ് ടെണ്ടർ സമർപ്പിക്കാനുള്ള അവസാന തീയതി. ഉദ്യോഗസ്ഥന്മാർ മുഖേന മത്സരാടിസ്ഥാനത്തിലുള്ള കൂടുതൽ ടെണ്ടറുകൾ ക്വാട്ട് ചെയ്യാനുള്ള നടപടി സ്വീകരിക്കുന്നതാണ്. ഇത്തവണത്തെ ടെണ്ടറിംഗ് ഫലപ്രദമാകുമെന്നാണ് പ്രതീക്ഷിക്കുന്നത്. ആവശ്യമായ നടപടികൾ സ്വീകരിക്കാം.

(29) ബൈപ്പാസ് നിർമ്മാണം ത്വരിതപ്പെടുത്തൽ

ഡോ. എൻ. ജയരാജ്: സർ, കാഞ്ഞിരപ്പള്ളി ടൗണിലെ ഗതാഗതക്കുരുക്കിന് പരിഹാരമെന്ന നിലയിലുള്ളതാണ് നിർദ്ദിഷ്ട ബൈപ്പാസ്. അതിന്

എസ്.എൽ.ഇ.സി.യുടെ അപ്രവൽ ലഭിച്ചെങ്കിലും എ.എസ്.ന്റെ കാലാവധി കഴിഞ്ഞിരുന്നു. അതുകൊണ്ട് കാഞ്ഞിരപ്പള്ളി ബൈപ്പാസിന്റെ എ.എസ്.-ന്റെ കാലാവധി എക്സ്റ്റന്റ് ചെയ്യുകയും എസ്.എൽ.ഇ.സി.യുടെ പ്രൊസീഡിംഗ്സ് പുറത്തിറങ്ങിയാലുടൻ തന്നെ ഭൂമിയേറ്റെടുക്കാനുള്ള നടപടികൾക്ക് ആവശ്യമായ നിർദ്ദേശം കോട്ടയം ജില്ലാ കളക്ടർക്ക് നൽകണമെന്നുള്ള സബ്മിഷനാണ് ഉന്നയിക്കുവാനുള്ളത്. ഈ വിഷയത്തിൽ ഞാൻ ഇതിനുമുമ്പും പലതവണ സബ്മിഷൻ ഉന്നയിച്ചിരുന്നതാണ്.

പൊതുമരാമത്ത് വകുപ്പുമന്ത്രി (ശ്രീ. വി. കെ. ഇബ്രാഹിം കുഞ്ഞി): സർ, ഇതിന്റെ ഭരണാനുമതിയുടെ കാലാവധി അവസാനിച്ചു. അത് നീട്ടിക്കിട്ടാനുള്ള ശുപാർശയോ അതല്ലെങ്കിൽ ബഹുമാനപ്പെട്ട എം.എൽ.എ.യുടെ കത്തോ ലഭിച്ചാൽ തീർച്ചയായിട്ടും അതിന്മേലുള്ള നടപടികൾ സ്വീകരിക്കുന്നതാണ്. കമ്മിറ്റിയുടെ ശുപാർശയിപ്പോൾ എസ്.എൽ.ഇ.സി.യുടെ പരിഗണനയിലാണ്. നഷ്ടപരിഹാരം നൽകി ഭൂമി ഏറ്റെടുത്താലുടൻതന്നെ ബൈപ്പാസ് നിർമ്മാണത്തിനുള്ള തുടർനടപടികൾ സ്വീകരിക്കുന്നതാണ്.

(30) ഭാരതപ്പുഴ തീരത്തുകൂടെയുള്ള കർമ്മ റോഡ് പദ്ധതി

ശ്രീ. പി. ശ്രീരാമകൃഷ്ണൻ: സർ, പൊന്നാനി നഗരത്തിലെ ഗതാഗത

പ്രശ്നങ്ങൾക്ക് പരിഹാരം കാണുന്നതിനാണ് ഭാരതപ്പുഴയുടെ തീരത്തുകൂടി ചമ്രവട്ടം പാലത്തിൽനിന്ന് ഫിഷിംഗ് ഹാർബർ, നിർദ്ദിഷ്ട കാർഗോ പോർട്ട് എന്നിവിടങ്ങളിലേയ്ക്ക് കർമ്മ റോഡ് രൂപകൽപ്പന ചെയ്തത്. ഒന്നാം ഘട്ടത്തിനായി കഴിഞ്ഞ എൽ.ഡി.എഫ്. ഗവൺമെന്റ് വകയിരുത്തിയ തുകയല്ലാതെ പദ്ധതി പൂർത്തീകരണത്തിന് ബാക്കി തുക ഇതുവരെ വകയിരുത്തിയിട്ടില്ല. നാല് കിലോമീറ്റർ ദൂരം റോഡ് പണിത് പുഴയുടെ തീരത്ത് നിൽക്കുകയാണ്. മാത്രമല്ല ഒന്നാം ഘട്ടം പ്രവൃത്തി ഏറ്റെടുത്തിട്ടുള്ള കേരള കൺസ്ട്രക്ഷൻ കോർപ്പറേഷൻ ഇതുവരെ അവ പൂർത്തീകരിച്ചിട്ടില്ല. അനുവദിച്ച ഫണ്ടിന്റെ ഭൂരിഭാഗവും കമ്പനിക്ക് ബില്ലായി മാറിക്കൊടുത്തു എന്ന ആക്ഷേപം ഉയർന്നുവന്നിരിക്കുകയാണ്. പണി പൂർത്തീകരിക്കുന്നതിന് മുൻപ് പണംകൊടുത്തു എന്ന ആക്ഷേപമാണ് ഉയർന്നുവന്നിരിക്കുന്നത്. ഇതിന്റെ നിജസ്ഥിതി വിശദമാക്കണം. ടെണ്ടറെടുത്ത പ്രസ്തുത റീച്ചിന്റെ പൂർത്തീകരണത്തിന് എന്താണ് തടസ്സമെന്ന് വ്യക്തമാക്കണം. അടിയന്തരമായി പ്രസ്തുത റീച്ച് പൂർത്തിയാക്കാൻവേണ്ട നടപടികൾ സ്വീകരിക്കണം. ചമ്രവട്ടം പാലം, കാർഗോ പോർട്ട് എന്നിവയുമായി ബന്ധപ്പെട്ട് ഗതാഗതക്കുരുക്കിലമർന്ന പൊന്നാനിയുടെ ഗതാഗത പ്രശ്നത്തിന് ഒരു പരിധിവരെ പരിഹാരമാകുന്ന പ്രസ്തുത പദ്ധതിക്ക് ആവശ്യമുള്ള ബാക്കി തുക കൂടി അനുവദിച്ചു

പദ്ധതി പൂർത്തിയാക്കുന്നതിനുള്ള നടപടി സ്വീകരിക്കണമെന്ന് ഈ സബ്മിഷനിലൂടെ ആവശ്യപ്പെടുകയാണ്.

പൊതുമരാമത്ത് വകുപ്പുമന്ത്രി (ശ്രീ.വി.കെ. ഇബ്രാഹിം കുഞ്ഞി): സർ, പൊന്നാനി മണ്ഡലത്തിലെ കർമ്മ ബൈപ്പാസിന്റെ ഒന്നാംഘട്ട നിർമ്മാണത്തിന് 14 കോടി രൂപയുടെ ഭരണാനുമതി നൽകിയിട്ടുണ്ട്. ഇതിന്റെ എഗ്രിമെന്റ് തുക 16.71 കോടി രൂപയാണ്. 2011 -ൽ നിർമ്മാണം ആരംഭിച്ച ഈ പ്രവൃത്തിയുടെ 80 ശതമാനത്തോളം പണി പൂർത്തീകരിച്ചിട്ടുണ്ട്. പണി സുഗമമായി മുന്നോട്ട് നീങ്ങുന്നതിന് നിർമ്മാണ സാമഗ്രികളുടെ അഭാവം തടസ്സം സൃഷ്ടിക്കുന്നതായി കരാറുകാരൻ അറിയിച്ചിട്ടുണ്ട്. ഇതേവരെ 12.7 കോടി രൂപ കമ്പനിക്ക് നൽകിയിട്ടുണ്ട്. കർമ്മ ബൈപ്പാസ് രണ്ടാംഘട്ട പ്രവൃത്തിക്കായി 34 കോടി രൂപയുടെ എസ്റ്റിമേറ്റ് തയ്യാറാക്കിയിട്ടുണ്ട്. ഫണ്ട് ലഭ്യമാകുന്ന മുറയ്ക്ക് ഇതിനുള്ള ഭരണാനുമതി നൽകുന്നതാണ്.

(31) എൻ.എച്ച്. റോഡിന്റെ പ്രവൃത്തി

ശ്രീ. എം. പി. വിൻസെന്റ്: സർ, എൻ. എച്ച്. 47 ലെ മണ്ണുത്തി മുതൽ വടക്കഞ്ചേരി വരെയുള്ള ഹൈവേയുടെ പണി ആരംഭിക്കാത്തതുമായുള്ള വിഷയമാണ്

ഏറ്റവും പ്രാധാന്യത്തോടെ പറയുന്നത്. പലപ്രാവശ്യം ഈ സഭയിൽ ഉന്നയിച്ചിട്ടുള്ള ഒരു വിഷയമാണിത്. ഇതിന്റെ പണി തുടങ്ങിയിട്ട് വർഷങ്ങളായെങ്കിലും ഇതുവരെ പൂർത്തീകരിച്ചിട്ടില്ല. അതിനുശേഷം തുടങ്ങിയിട്ടുള്ള വടക്കഞ്ചേരി മുതൽ വാളയാർ വരെയുള്ള റോഡ് പൂർത്തീകരിച്ചു. ഈ റോഡിന്റെ ഗതികേട് എന്നു പറയുന്നത്, ഇപ്പോൾ ശബരിമല സീസൺ കൂടിയായതിനാൽ വളരെയധികം ആളുകൾ യാത്രചെയ്യുന്ന ഈ റോഡിൽ ഒരു മഴ പെയ്താൽ വലിയ ഗതാഗതക്കുരുക്ക് ഉണ്ടാകുകയാണ്. അതുപോലെതന്നെ കുതിരാനിൽ വളരെയധികം അപകടങ്ങൾ ഉണ്ടാകുന്നു. അപകടത്തിൽപ്പെട്ട് കുടുംബാംഗങ്ങൾ കൂട്ടത്തോടെ മരിച്ച പല സംഭവങ്ങളും അവിടെയുണ്ടായി. കുതിരാനിൽ തുരങ്കം പണി ഇതുവരെ ആരംഭിച്ചിട്ടില്ല. ആവശ്യമായ മുഴുവൻ സ്ഥലവും 2012 -ൽ ഏറ്റെടുത്തതാണ്. കഴിഞ്ഞവർഷം 19.50 കോടി രൂപ ചെലവിട്ട് ടാർ ചെയ്ത റോഡ് പൊട്ടിപ്പൊളിഞ്ഞ് നിറയെ കുഴികളായിരിക്കുകയാണ്. ഇപ്പോൾ കുഴികൾ അടയ്ക്കാൻ നടപടി സ്വീകരിച്ചുവെങ്കിലും ശാശ്വതമായ ഒരു പരിഹാരം ഉണ്ടാകുന്നില്ല. കേരളത്തിൽ 60 മീറ്റർ വീതിയിൽ റോഡിന് സ്ഥലം വിട്ടുകൊടുത്ത ഒരേയൊരു പ്രദേശമാണ് അവിടം. പ്രശ്നത്തിന്റെ ഗൗരവം കണക്കിലാക്കി റോഡുപണി ഉടൻ ആരംഭിക്കണമെന്നും ഇക്കാര്യത്തിൽ ബഹുമാനപ്പെട്ട മന്ത്രിയുടെ ഉറപ്പ്

ലഭിക്കണമെന്നാണ് ഞാൻ ആവശ്യപ്പെടുന്നത്.

പൊതുമാതൃക വകുപ്പുമന്ത്രി (ശ്രീ. വി. കെ. ഇബ്രാഹിം കുഞ്ഞു്): സർ, എൻ.എച്ച്. 47-ൽ മണ്ണുത്തി മുതൽ വടക്കഞ്ചേരി വരെയുള്ള ഭാഗം ആറുവരിപ്പാതയായി വികസിപ്പിക്കുന്നതിന് തൃശ്ശൂർ എക്സ്പ്രസ്സ് വേ ലിമിറ്റഡ് എന്ന കൺസഷണയർ കമ്പനിയെ 24-08-2009-ൽ ചുമതലപ്പെടുത്തിയിരുന്നു. എന്നാൽ പദ്ധതി ബാധിതരുടെ പലവിധ എതിർപ്പുകൾ കാരണം പ്രവൃത്തി മുന്നോട്ട് പോയില്ല. തുടർന്ന് പ്രോജക്ട് തുടങ്ങുന്നതിനുള്ള സമയം 15-9-2012 ആയും പൂർത്തിയാക്കുന്നതിനുള്ള സമയം 14-3-2015 ആയും പുനർനിശ്ചയിക്കുകയുണ്ടായി. സാമ്പത്തിക ബുദ്ധിമുട്ടുകൾ കാരണം 15-9-2012 -ൽ കൺസ്ട്രക്ഷൻ കമ്പനിക്ക് പ്രവൃത്തി തുടങ്ങാൻ കഴിഞ്ഞില്ല. 7-10-2014 -ൽ പണി ആരംഭിച്ച് നല്ല രീതിയിൽ പുരോഗമിക്കുന്നതായി ദേശീയ പാതാ അതോറിറ്റി അറിയിച്ചിട്ടുണ്ട്. മാർച്ച് 2017-ഓടുകൂടി പണി പൂർത്തിയാകുമെന്ന് പ്രതീക്ഷിക്കുന്നു. നിലവിലുള്ള റോഡിന്റെ ശോചനീയാവസ്ഥ പരിഹരിക്കുന്നതിന് ദേശീയപാതാ അതോറിറ്റി 1.04 കോടി

രൂപയും പൊതുമരാമത്ത് വകുപ്പ് 19.19 കോടി രൂപയും ചെലവാക്കി അറ്റകുറ്റപ്പണികൾ നടത്തി ഗതാഗതയോഗ്യമാക്കിയിട്ടുണ്ട്. കഴിഞ്ഞ മഴക്കാലത്ത് പോട്ട്ഹോൾസ് ഉണ്ടായ ഭാഗങ്ങളിൽ കൺസഷണയർ കമ്പനി അറ്റകുറ്റപ്പണികൾ ചെയ്യുന്നതാണ്, 6 വരിപ്പാത പൂർത്തിയാക്കുന്നതുവരെ നിലവിലുള്ള റോഡിന്റെ അറ്റകുറ്റപ്പണികൾ കൺസ്ട്രക്ഷൻ കമ്പനിതന്നെ ചെയ്യുന്നതാണ്. അതിന് അവരെ ചുമതലപ്പെടുത്തിയിട്ടുണ്ട്.

(32) കോമളം-അഗസ്തിക്കോട്-വടമൺ-ഏറം-റോഡിന്റെ ശോചയാവസ്ഥ.

ശ്രീ. കെ.രാജു: സർ, എന്റെ മണ്ഡലത്തിലെ കോമളം-അഗസ്തിക്കോട്-വടമൺ-ഏറം-റോഡിലെ ഒരു കലക്ട് കഴിഞ്ഞ മഴയത്ത് ഒലിച്ചുപോയി. അതുകാരണം വാഹനഗതാഗതം നിരോധിച്ചിരിക്കുകയാണ്. പി.ഡബ്ല്യൂ.ഡി. അവിടെ പാലം അപകടത്തിൽ എന്ന ഒരു ബോർഡ് വയ്ക്കുകമാത്രമേ ചെയ്തിട്ടുള്ളൂ. ആ കലക്ട് പുതുക്കിപ്പണിയുന്നതിന് 15 ലക്ഷം രൂപ അനുവദിക്കണം.

പൊതുമരാമത്ത് വകുപ്പുമന്ത്രി (ശ്രീ.വി.കെ. ഇബ്രാഹിം കുഞ്ഞു): സർ, പുനലൂർ മണ്ഡലത്തിലെ കോമളം-അഗസ്തിക്കോട്-വടമൺ-ഏറം- പി.ഡബ്ല്യൂ.ഡി. റോഡിന്റെ ഏറം ഭാഗത്ത് സൂളിനടുത്തുള്ള കലക്ട് പുനർ നിർമ്മിക്കുന്നതിന് 10 ലക്ഷം രൂപയുടെ ഭരണാനുമതി നൽകിയിട്ടുണ്ട്.

(33) സി. ആർ.എഫ്. റോഡുകൾ

ശ്രീ. വർക്കല കഹാർ: സർ, നാഷണൽ ഹൈവേയിലുള്ള പ്രധാനപ്പെട്ട റോഡാണ് പാപനാശവും ശിവഗിരിയുമായി ബന്ധിപ്പിക്കുന്ന പാരിപ്പള്ളി-വർക്കല റോഡ്. മാത്രമല്ല, തീരദേശവുമായി ബന്ധപ്പെടുത്തുന്ന റോഡും ഇതാണ്. 10 വർഷത്തിനു മുൻപ് സി. ആർ.എഫ്. -ലെ 10 കോടി രൂപ ഉപയോഗിച്ച് ചെയ്തതാണ്. ഇന്ന് ആ റോഡ് ജീർണ്ണത ബാധിച്ചു. ഇത് പൂർണ്ണമായും പുനർനിർമ്മിക്കണമെങ്കിൽ 25 കോടി രൂപ വേണം, അതിന്റെ ആവശ്യമില്ല. റീ-സർഫസിംഗ് നടത്തിയാൽ തീർച്ചയായും രണ്ടോ മൂന്നോ കോടിരൂപ ആവശ്യം വരും. ഇത്തരത്തിലുള്ള സി.ആർ.എഫ്. റോഡുകൾ അടിയന്തരമായി പുനർനിർമ്മിക്കുന്നതിനുള്ള നടപടികൾ സ്വീകരിക്കുമോ?

പൊതുമരാമത്ത് വകുപ്പുമന്ത്രി (ശ്രീ. വി. കെ. ഇബ്രാഹിം കുഞ്ഞു): സർ, സെൻട്രൽ റോഡ് ഫണ്ടുപയോഗിച്ച് നിർമ്മിക്കുന്ന റോഡുകൾക്ക് റീ-സർഫസിംഗ് നടത്തുന്നതിനുള്ള പ്രൊവിഷനില്ല. പക്ഷേ, അദ്ദേഹം സൂചിപ്പിച്ചതുപോലെ ആ റോഡ് തകർന്നുപോയാൽ വീണ്ടും നിർമ്മിക്കാൻ കൂടുതൽ തുക ആവശ്യമുള്ളതു കൊണ്ട് സംസ്ഥാന ഗവൺമെന്റ് തന്നെ റീ-സർഫസിംഗ് ചെയ്യാനുള്ള നടപടികൾ സ്വീകരിക്കുന്നതാണ്.

(34) ഇട്ടി അച്ചുതൻ വൈദ്യർക്ക് സ്റ്റാരകം

ശ്രീ. പി. തിലോത്തമൻ: സർ, ലോകപ്രശസ്ത ആയുർവേദ പണ്ഡിതനും ഹോർത്തൂസ് ഇൻഡിക്കസ് മലബാറിക്കസ് എന്ന വിഖ്യാതഗ്രന്ഥത്തിന്റെ കർത്താവുമായ ഇട്ടി അച്ചുതൻ വൈദ്യരുടെ ജന്മഗൃഹമായ കടക്കരപ്പള്ളിയിലെ കുര്യാലയിലെ, ഔഷധ സസ്യക്കാവും സംരക്ഷിത സ്റ്റാരകമായി ഗവൺമെന്റ് പ്രഖ്യാപിച്ചിട്ട് നാളെറേയായി. ഇതുവരെ ആ സ്റ്റാരക നിർമ്മാണത്തിനുള്ള യാതൊരു നടപടിയും ആരംഭിക്കാൻ കഴിഞ്ഞിട്ടില്ല. അദ്ദേഹത്തിന്റെ പിൻതുടർച്ചക്കാരിയായിട്ടുള്ള ഉമയമ്മ എന്ന സ്ത്രീ ഇന്ന് വലിയ സാമ്പത്തിക ബാധ്യതയിൽ ബാങ്കിന്റെ ജപ്തി നടപടി നേരിടുന്ന അവസ്ഥയിലാണ്. ആ കുര്യാലയും ഔഷധസസ്യക്കാവും ഉൾപ്പെടെ സംരക്ഷിതമേഖലയായി പ്രഖ്യാപിച്ചുവെങ്കിലും അത് സർക്കാർ ഏറ്റെടുത്ത് അവിടെ സ്റ്റാരകം നിർമ്മിക്കാനുള്ള നടപടികൾ ഇനിയും ഉണ്ടായിട്ടില്ല. ആ നാടു മുഴുവൻ ആഗ്രഹിക്കുന്ന, അവരുടെ വലിയൊരു സ്വപ്നസാഹചര്യമായിരിക്കും അവിടെ സ്റ്റാരകം സ്ഥാപിക്കുക എന്നുള്ളത്. അതിലേക്കാവശ്യമായ നടപടികൾ സർക്കാർ സ്വീകരിക്കണം, ആ പുരയിടം 86 സെന്റ് സർക്കാർ ഏറ്റെടുത്ത് അവിടെ ചരിത്ര സ്റ്റാരകം നിർമ്മിക്കണമെന്നതാണ് എന്റെ സബ്മിഷൻ.

ഗ്രാമവികസനവും ആസൂത്രണവും സാംസ്കാരികവും നോർക്കയും വകുപ്പുമന്ത്രി (ശ്രീ. കെ. സി. ജോസഫ്): സർ, ബഹുമാനപ്പെട്ട പി. തിലോത്തമൻ തന്നെ ഈ സഭയിൽ ആവശ്യപ്പെട്ട പ്രകാരമാണ് ഈ സർക്കാരിന്റെ കാലത്ത് 28-7-2014 -ലെ സർക്കാർ ഉത്തരവുപ്രകാരം ആലപ്പുഴ ജില്ലയിലെ ചേർത്തല താലൂക്കിൽ ശ്രീ. ഇട്ടി അച്ചുതൻ വൈദ്യർ കുര്യാലയവും ഔഷധസസ്യക്കാവു പുരാവസ്തു വകുപ്പിന്റെ സ്മാരകമായി പ്രഖ്യാപിച്ചത്. ഇപ്പോൾ ഒരു വർഷം കഴിഞ്ഞു, പുരാവസ്തുവകുപ്പിന്റെ കീഴിൽ സംസ്ഥാനത്തിന്റെ പല ഭാഗങ്ങളിലായി 150 ഓളം സംരക്ഷിത സ്മാരകങ്ങൾ ഉണ്ട്. ഇവയിൽ ഭൂരിഭാഗവും സർക്കാർ ഉടമസ്ഥതയിൽ ഉള്ളതല്ല. ശ്രീ. ഇട്ടി അച്ചുതൻ വൈദ്യൻ കുര്യാലയവും ഔഷധസസ്യക്കാവു ഇതിൽപ്പെടുന്നു. സംരക്ഷണ സ്മാരകങ്ങളായി പ്രഖ്യാപിച്ചിട്ടുള്ള ശ്രീ. ഇട്ടി അച്ചുതൻ വൈദ്യൻ കുര്യാലയവും ഔഷധസസ്യക്കാവു ശാസ്ത്രീയമായി സംരക്ഷിക്കുന്നതിന് ബന്ധപ്പെട്ടവരും ജനപ്രതിനിധികളുമായി ആലോചിച്ച് പുരാവസ്തുവകുപ്പ് നടപടി സ്വീകരിക്കുന്നുണ്ട്. വലിയ സാമ്പത്തിക ബുദ്ധിമുട്ട് കാരണം അനന്തരാവകാശിയായ ശ്രീമതി ഉമയമ്മ ബാങ്ക് ജപ്പി ഭീഷണി നേരിടുകയാണ്. ജപ്പി ചെയ്യരുതെന്ന് ആവശ്യപ്പെട്ടിട്ടുണ്ട്. അദ്ദേഹം ആവശ്യപ്പെട്ടതുപോലെ പ്രസ്തുത സ്ഥലം ഗവൺമെന്റ് ഏറ്റെടുത്ത് സ്മാരകമാക്കുന്നതിന് നടപടി സ്വീകരിക്കുന്നതാണ്.

(35) ക്ഷീര സഹകരണസംഘം ജീവനക്കാരുടെ ശമ്പള പരിഷ്കരണം

ശ്രീ. കെ. വി. വിജയദാസ്: സർ, ഞാൻ ഇന്നലെ ഈ സബ്മിഷൻ സഭയിൽ അവതരിപ്പിച്ചതാണ്. അതിന്റെ മറുപടി ആണ് അറിയേണ്ടത്.

ഗ്രാമവികസനവും ആസൂത്രണവും സാംസ്കാരികവും നോർക്കയും വകുപ്പുമന്ത്രി (ശ്രീ. കെ. സി. ജോസഫ്): സർ, പ്രാഥമിക ക്ഷീര സഹകരണസംഘം ജീവനക്കാരുടെ ശമ്പള പരിഷ്കരണ റിപ്പോർട്ട് സമർപ്പിക്കുന്നതിനായി 20-8-2014-ലെ സർക്കാർ ഉത്തരവുപ്രകാരം ക്ഷീരവികസന വകുപ്പ് ഡയറക്ടർ അധ്യക്ഷനായി ഒരു കമ്മിറ്റിയെ നിയോഗിച്ചിട്ടുണ്ട്. ക്ഷീര സംഘം ജീവനക്കാരുടെ സംഘടനകൾ സമർപ്പിച്ച നിർദ്ദേശങ്ങളും ജില്ലകളിൽ നിന്നുള്ള അഭിപ്രായങ്ങളും കണക്കിലെടുത്തുകൊണ്ട് കമ്മിറ്റി റിപ്പോർട്ട് തയ്യാറാക്കുകയുണ്ടായി 3-10-2015 -ന് ക്ഷീരവികസന വകുപ്പ് പ്രിൻസിപ്പൽ സെക്രട്ടറിയുടെ നേതൃത്വത്തിൽ കമ്മിറ്റി അംഗങ്ങൾ മിൽമാ പ്രതിനിധികളുമായും ജീവനക്കാരുമായും ചർച്ചകൾ നടത്തി. ശമ്പള പരിഷ്കരണം നടപ്പിലാക്കുന്നതുമൂലം ഉണ്ടാകുന്ന അധിക സാമ്പത്തിക ബാധ്യത പെൻഷൻ ബോർഡിലേക്ക് അടയ്ക്കേണ്ടതാണ്. കൂടിശ്ശിക കണക്കാക്കി ക്ഷീരസംഘം പ്രതിനിധികൾ ഗവൺമെന്റിന് റിപ്പോർട്ട് നൽകണമെന്ന് ആവശ്യപ്പെട്ടിട്ടുണ്ട്. ഈ റിപ്പോർട്ട് ലഭിച്ചാൽ ഉടൻതന്നെ ടി ചർച്ചയിലെ

തീരുമാനപ്രകാരം ഈ കാര്യത്തിൽ നടപടി സ്വീകരിക്കുന്നതാണ്.

(37) മുൻ പഞ്ചായത്ത് പ്രതിനിധികൾക്ക് പെൻഷൻ ആനുകൂല്യങ്ങൾ

ശ്രീ. കെ. മുഹമ്മദുണ്ണി ഹാജി: സർ, ഈ സെഷൻ തുടങ്ങി രണ്ടാമത്തെ ദിവസം

ഞാൻ ഈ സബ്മിഷൻ അവതരിപ്പിക്കുന്നതിനായി കൊടുത്തതായിരുന്നു. എന്നാൽ ബഹുമാനപ്പെട്ട മന്ത്രിയുമായി സംസാരിച്ചപ്പോൾ ഇത് ഗവൺമെന്റിന്റെ പരിഗണനയിലുള്ള വിഷയമാണെന്ന് പറഞ്ഞപ്പോൾ ഞാൻ കൂടുതൽ താൽപര്യം എടുത്തില്ല. ഇന്നെടുത്ത മൊത്തം 45 സബ്മിഷനുകളുടെ കൂട്ടത്തിൽ ഇതും ഉൾപ്പെടുവേണേയുള്ളൂ. കേരളത്തിലെ പ്രാദേശിക ഭരണ രംഗത്ത് വിലപ്പെട്ട സംഭാവനകൾ നൽകിയ മുൻ പഞ്ചായത്ത് അംഗങ്ങൾക്ക് പെൻഷനും മറ്റ് ആനുകൂല്യങ്ങളും നൽകണമെന്നാണ് ഞാനീ സബ്മിഷനിലൂടെ അഭ്യർത്ഥിക്കുന്നത്. ഈ ഗവൺമെന്റ് അവർക്കുവേണ്ടി ചില നല്ല കാര്യങ്ങൾ ചെയ്തിട്ടുണ്ടെങ്കിലും പെൻഷനും ഇൻഷുറൻസ് പദ്ധതിയും ഇതുവരെയും നടപ്പാക്കിയിട്ടില്ല. അതിനാൽ അത് നടപ്പാക്കുന്നതിനുള്ള നടപടി സ്വീകരിക്കണമെന്ന് ഞാൻ വിനീതമായി അഭ്യർത്ഥിക്കുന്നു.

പഞ്ചായത്തും സാമൂഹ്യനീതിയും വകുപ്പുമന്ത്രി (ഡോ. എം. കെ. മുനീർ) : സർ,

സാമ്പത്തിക ബുദ്ധിമുട്ടുകൾ കാരണം ക്ലേശകരമായ ജീവിതം നയിക്കുകയും

ചികിത്സയ്ക്ക് പോലും ഗതിയില്ലാതെ കഷ്ടപ്പെടുന്ന മുൻ പഞ്ചായത്ത് അംഗങ്ങളെ ചിയാക്ക്-ന്റെ സമഗ്ര ആരോഗ്യ ഇൻഷുറൻസ് പദ്ധതിയിൽ ചേർക്കുന്നതിന് സർക്കാർ തീരുമാനിക്കുകയും ആയതിന്റെ അടിസ്ഥാനത്തിൽ കേരള സാമൂഹ്യസുരക്ഷാ മിഷൻ പ്രവർത്തന ഫണ്ട് സ്വരൂപിക്കുന്നതിന് തദ്ദേശ സ്വയംഭരണ സ്ഥാപനങ്ങളിൽ നിന്നും എല്ലാവർഷവും തുക സംഭാവന ചെയ്യുന്ന തദ്ദേശ സ്വയംഭരണ സ്ഥാപനങ്ങളിലെ മുൻ അംഗങ്ങളെ സമഗ്ര ആരോഗ്യ ഇൻഷുറൻസ് പദ്ധതിയിൽ ഉൾപ്പെടുത്തി പരിരക്ഷ നൽകുന്നതിന് ഉത്തരവ് പുറപ്പെടുവിച്ചിട്ടുണ്ട്. സംസ്ഥാനത്തെ ത്രിതല പഞ്ചായത്തുകളിലെ ജനപ്രതിനിധികൾക്ക് സെക്രട്ടേറിയറ്റിലും മറ്റ് ഓഫീസുകളിലും സുഗമമായി പ്രവേശിക്കുന്നതിനായി അതത് പഞ്ചായത്തുകൾ മുഖേന ചില മാനദണ്ഡങ്ങൾക്ക് വിധേയമായി തിരിച്ചറിയൽ കാർഡുകൾ അനുവദിക്കുവാൻ അനുമതി നൽകിക്കൊണ്ടും ഉത്തരവായിട്ടുണ്ട്. തദ്ദേശ സ്വയംഭരണ സ്ഥാപനങ്ങളിലെ മുൻ അംഗങ്ങൾക്ക് പെൻഷൻപദ്ധതി നടപ്പിലാക്കണമെന്നുള്ളത് വളരെ നാളായി ഉയർന്നുവന്നിട്ടുള്ള ആവശ്യമാണ്. ഈ ആവശ്യവുമായി ബന്ധപ്പെട്ട് ഞാനും നഗര വികസന മന്ത്രിയും ഗ്രാമവികസന മന്ത്രിയുമടക്കം അതിനുവേണ്ടി ഒരു ഫയൽ

ഇറക്കുകയും അതിപ്പോൾ ക്യാബിനറ്റിന്റെ പരിഗണനയിലുമാണ്. ക്യാബിനറ്റിന്റെ അജണ്ടയിൽ ഇതിപ്പോളുണ്ട്. മുഖ്യമന്ത്രിയടക്കമുള്ളവർ അതിന് അനുകൂലമായി പ്രതികരിച്ചിട്ടുണ്ട്. നമ്മുടെ സാമ്പത്തിക സ്ഥിതികൂടി പരിശോധിച്ച്, എത്രയും പെട്ടെന്ന് ഈ പെൻഷൻ പദ്ധതി നടപ്പിലാക്കുന്ന കാര്യം സർക്കാരിന്റെ സജീവ പരിഗണനയിലാണ്.

(38) കെട്ടിട നമ്പരം കൈവശാവകാശ സർട്ടിഫിക്കറ്റും ലഭ്യമാക്കൽ

ശ്രീ. അൻവർ സാദത്ത്: സർ, തദ്ദേശ സ്വയംഭരണ സ്ഥാപനങ്ങളിൽ നിന്നും ലഭിച്ച ബിൽഡിംഗ് പെർമിറ്റിന് വിധേയമായി നിർമ്മാണം പൂർത്തിയാക്കിയ നിരവധി കേസുകളിൽ മറ്റ് പല കാരണങ്ങൾ ചൂണ്ടിക്കാണിച്ച് കെട്ടിട നമ്പരം ഒക്യുപൻസിയും നൽകാത്ത സാഹചര്യം നിലവിലുണ്ട്. ഇതുമൂലം കെട്ടിട നിർമ്മാണം പൂർത്തിയാക്കിയ കെട്ടിട ഉടമകൾക്ക് വീടുകളാണെങ്കിൽ അതിൽ താമസിക്കുന്നതിനോ, അല്ലെങ്കിൽ കച്ചവട സ്ഥാപനങ്ങളാണെങ്കിൽ കച്ചവടം ആരംഭിക്കുന്നതിനോ സാധിക്കാത്ത സാഹചര്യം നിലനിൽക്കുന്നു. ഈ പ്രതിസന്ധി പരിഹരിക്കുവാൻ, നഗരസഭകൾക്കും കോർപ്പറേഷനുകൾക്കും അവർ നൽകിയ

പെർമിറ്റ് പ്രകാരം നിർമ്മാണം പൂർത്തിയാക്കിയ കെട്ടിടങ്ങൾക്ക് കെട്ടിട നമ്പരം ഒക്യുപൻസിയും നൽകുവാൻ തദ്ദേശ സ്വയംഭരണ വകുപ്പിലെ ആർ.ബി. സെക്ഷനിലെ 27.09.2014-ലെ 167/2014 നമ്പരായി സർക്കാർ ഉത്തരവ് പുറപ്പെടുവിച്ചിട്ടുണ്ട്. പഞ്ചായത്ത് നൽകിയ പെർമിറ്റിന്റെ അടിസ്ഥാനത്തിൽ ബിൽഡിംഗ് പണിതതിനുശേഷം ക്രമക്കേടോ ചട്ടലംഘനമോ കണ്ടെത്തിയിട്ടുണ്ടെങ്കിൽ അതിന്റെ ഉത്തരവാദിത്വം പെർമിറ്റിന് അപേക്ഷ നൽകിയവർക്കല്ല മറിച്ച് അവിടത്തെ ഉദ്യോഗസ്ഥർക്കാണ്. അതുകൊണ്ട് ആ ഉദ്യോഗസ്ഥരിൽനിന്നും ഗവൺമെന്റിന് സാമ്പത്തിക നഷ്ടം ഉണ്ടായിട്ടുണ്ടെങ്കിൽ ആ നഷ്ടം ഈടാക്കണം. കെട്ടിട നമ്പരുകൾ അനുവദിക്കുന്നതിന് നഗരസഭകൾക്ക് അന്നൊരു പെർമിഷൻ കൊടുത്തു. എന്നാൽ സാധാരണക്കാരായ കൂടുതൽ ആളുകൾ താമസിക്കുന്ന പഞ്ചായത്തുകളിൽ ഇതിനാവശ്യമായ ഉത്തരവ് നാളിതുവരെ പുറപ്പെടുവിച്ചിട്ടില്ല. ഈ സാഹചര്യത്തിൽ പഞ്ചായത്തുകളിൽ നിന്നും അനുവദിച്ച പെർമിറ്റ് പ്രകാരം കെട്ടിട നിർമ്മാണം പൂർത്തിയാക്കിയതും എന്നാൽ മറ്റ് പല കാരണങ്ങൾ ചൂണ്ടിക്കാട്ടി കെട്ടിട നമ്പരം ഒക്യുപൻസിയും നൽകാത്തതുമായ കെട്ടിടങ്ങൾക്ക് ഇത് ലഭിക്കുവാനാവശ്യമായ സർക്കാർ ഉത്തരവ് പുറപ്പെടുവിക്കാൻ

ഞാൻ ഈ സബ്മിഷനിലൂടെ ബഹുമാനപ്പെട്ട മന്ത്രിയോടും ഗവൺമെന്റിനോടും അഭ്യർത്ഥിക്കുന്നു.

പഞ്ചായത്തും സാമൂഹ്യനീതിയും വകുപ്പുമന്ത്രി (ഡോ. എം. കെ. മുനീർ) : സർ, നഗരസഭ നൽകിയ പെർമിറ്റിൽ ഏതെങ്കിലും തരത്തിലുള്ള ക്രമക്കേടോ ചട്ടലംഘനമോ കണ്ടെത്തുകയും അതിലൂടെ സാമ്പത്തിക നഷ്ടം ഉണ്ടായിട്ടുണ്ടെന്ന് ബോധ്യമായാവുകയും ചെയ്താൽ അതിന്റെ ഉത്തരവാദിത്വം പെർമിറ്റ് നൽകിയ ഉദ്യോഗസ്ഥർക്ക് തീർക്കുകയും അവരിൽ നിന്നും സാമ്പത്തിക നഷ്ടം ഈടാക്കുകയും നഗരസഭ നൽകിയ പെർമിറ്റ് പ്രകാരമാണ് നിർമ്മാണം പൂർത്തിയാക്കിയിട്ടുള്ളതെങ്കിൽ പ്രസ്തുത കെട്ടിടത്തിന് നിബന്ധനകൾക്ക് വിധേയമായി ഒക്യുപൻസി നൽകാൻ ഇവിടെ സൂചിപ്പിച്ചതുപോലെ 167/2014 നമ്പർ സർക്കാർ ഉത്തരവ് പ്രകാരം നിർദ്ദേശിച്ചിട്ടുണ്ട് എന്നുള്ളത് ശരിയാണ്. പക്ഷേ ഇത്തരം ഒരു ഉത്തരവ് ഗ്രാമപഞ്ചായത്തുകൾക്ക് ഇതുവരെ ബാധകമാക്കിയിട്ടില്ല. എന്നാൽ ബഹുമാനപ്പെട്ട അംഗം ഈ വിഷയം ഉന്നയിച്ച സാഹചര്യത്തിൽ ഇത് പരിഗണിച്ച് നഗരസഭകൾക്ക് നൽകിയ

പെർമിറ്റിനനുസൃതമായി ഗ്രാമപഞ്ചായത്തുകളിൽ നിർമ്മാണം പൂർത്തിയാക്കിയ കെട്ടിടങ്ങൾക്ക് ഒക്യുപൻസി നൽകുന്നതിന് അനുകൂലമായി ഉത്തരവ് ഇറക്കുന്നതാണെന്ന് അറിയിക്കുന്നു.

(39) ഗുരുവായൂർ ദേശീയ തീർത്ഥാടന കേന്ദ്രമാക്കൽ

ശ്രീ. കെ. വി. അബ്ദുൾ ഖാദർ: സർ, ഗുരുവായൂർ ഒരു ദേശീയ തീർത്ഥാടന

കേന്ദ്രമായി പ്രഖ്യാപിക്കണമെന്ന ആവശ്യമാണ് എനിക്ക് ഉന്നയിക്കാനുള്ളത്. ഒരു വർഷം മുമ്പ് കോടിയോളം തീർത്ഥാടകർ വരുന്ന ഒരു നഗരമാണ് ഗുരുവായൂർ. ഗുരുവായൂരിന്റെ അടിസ്ഥാനസൗകര്യങ്ങൾ വികസിപ്പിക്കുന്നതിന് വേണ്ടി കേന്ദ്ര സംസ്ഥാന ഗവൺമെന്റുകളുടെ പ്രത്യേക പദ്ധതികൾ ഉണ്ടാകേണ്ടത് ആവശ്യമാണ്. അതിന് വേണ്ടി അത്തരമൊരു പ്രഖ്യാപനത്തിന് സംസ്ഥാന ഗവൺമെന്റ് മുൻകൈ എടുക്കണമെന്ന ആവശ്യമാണ് എനിക്ക് പറയാനുള്ളത്.

ആരോഗ്യവും കുടുംബക്ഷേമവും ദേവസ്വവും വകുപ്പുമന്ത്രി (ശ്രീ. വി. എസ്.

ശിവകുമാർ): സർ, ഗുരുവായൂർ ക്ഷേത്രത്തിന്റെ വികസന പ്രവർത്തനങ്ങൾ

നടപ്പാക്കേണ്ടത് ഗുരുവായൂർ ദേവസ്വം മാനേജിംഗ് കമ്മിറ്റിയാണ്. ഗുരുവായൂർ ക്ഷേത്രത്തിൽ എത്തുന്ന തീർത്ഥാടകർക്ക് മെച്ചപ്പെട്ട അടിസ്ഥാന സൗകര്യങ്ങൾ ഒരുക്കുന്നതിന്റെ ഭാഗമായി ഭക്തജനങ്ങളുടെ സൗകര്യർത്ഥം ക്ഷേത്രത്തിന്റെ കിഴക്കെ നടയിൽ നൂറ് കോടി രൂപ ചെലവഴിച്ച് ഒരു ക്യൂ കോമ്പ്ലക്സ് 25 ലക്ഷം രൂപ ചെലവഴിച്ച് ഒരു മൾട്ടിലൈവൽ കാർ പാർക്കിംഗ് സംവിധാനവും ഒരുക്കുന്നതിനുള്ള ഒരു എസ്റ്റിമേറ്റ് പ്രൊപ്പോസൽ ഗുരുവായൂർ ദേവസ്വം മാനേജിംഗ് കമ്മിറ്റി തയ്യാറാക്കി സർക്കാരിന് സമർപ്പിക്കുകയും അത് സർക്കാർ അംഗീകരിച്ച് നൽകിയിട്ടുള്ളതുമാണ്.

കേന്ദ്ര സർക്കാർ അടുത്തിടെ പ്രഖ്യാപിച്ച 'പ്രസാദ്' സ്കീമിൽ കേരളത്തിലെ വിവിധ തീർത്ഥാടന കേന്ദ്രങ്ങൾ ഉൾപ്പെടുത്തുന്നതിനായി സംസ്ഥാന ടൂറിസം വകുപ്പ് സമർപ്പിച്ച പട്ടികയിൽ ഗുരുവായൂർ ക്ഷേത്രത്തെ ഉൾപ്പെടുത്തിയിട്ടുണ്ട്. ഗുരുവായൂർ ക്ഷേത്രത്തിന്റെ 100 മീറ്റർ ചുറ്റളവിൽ ക്ഷേത്ര വികസനവും തീർത്ഥാടകർക്കുള്ള സൗകര്യവുമായി ബന്ധപ്പെട്ടല്ലാതെ മറ്റ് നിർമ്മാണ പ്രവൃത്തികൾ നടത്താൻ പാടില്ലെന്ന് ബഹുമാനപ്പെട്ട ഹൈക്കോടതിയുടെ ഉത്തരവുണ്ട്. ഈ സാഹചര്യത്തിൽ ക്ഷേത്രത്തിനടുത്ത് മറ്റ് നിർമ്മാണ പ്രവർത്തനങ്ങൾ നടത്തുവാൻ സാധിക്കില്ല. കേന്ദ്ര സർക്കാരിന്റെ അംഗീകാരം ലഭിക്കുന്ന മുറയ്ക്ക് കോടതി

ഉത്തരവിന് വിധേയമായി 'പ്രസാദ്' സ്കീമിൽ പദ്ധതി ഉൾപ്പെടുത്തി നടപ്പിലാക്കുന്നതാണ്. കൂടാതെ കേന്ദ്ര സർക്കാരിന്റെ നഗര വികസന മന്ത്രാലയത്തിന് കീഴിലുള്ള 'അമൃത്' പദ്ധതിയിൽ സംസ്ഥാന സർക്കാരിന്റെ അഭ്യർത്ഥനപ്രകാരം ഗുരുവായൂരിനെ ഉൾപ്പെടുത്തിയിട്ടുണ്ട്. ഈ പദ്ധതിപ്രകാരം കുടിവെള്ള വിതരണം, സ്വീവറേജ്, ഡ്രയിനേജ്, നടപ്പാതകൾ തുറന്ന സ്ഥലങ്ങൾ വികസപ്പിക്കുക എന്നിവ ഉൾപ്പെടുത്തിയിരിക്കുന്നു. 41.76 കോടി രൂപയുടെ പദ്ധതിയിൽ 50 ശതമാനം കേന്ദ്ര സർക്കാരും 30 ശതമാനം സംസ്ഥാന സർക്കാരും 20 ശതമാനം തദ്ദേശ സ്വയംഭരണ സ്ഥാപനങ്ങളും വഹിക്കണം. 2016-2017-ൽ ഈ പദ്ധതി നടപ്പിലാക്കാൻ കഴിയുമെന്ന് പ്രതീക്ഷിക്കുന്നു.

(40) പി.എച്ച്.സി.യെ സി.എച്ച്.സി. ആയി ഉയർത്തൽ

ശ്രീ. പി. കെ. ബഷീർ : സർ, എന്റെ നിയോജകമണ്ഡലത്തിലെ കുഴമണ്ണ പഞ്ചായത്തിലെ പി.എച്ച്.സി. സി.എച്ച്.സി. ആയി ഉയർത്തണമെന്നതാണ് ഈ സബ്മിഷനിലൂടെ എന്റെ ആവശ്യം. പല പ്രാവശ്യം ബഹുമാനപ്പെട്ട മന്ത്രിയോട് അവിടത്തെ ജനങ്ങളുടെ ആവശ്യം ശ്രദ്ധയിൽപ്പെടുത്തിയിരുന്നു. അതുകൊണ്ട്

കഴിമണ്ണ പഞ്ചായത്തിലെ പി.എച്ച്.സി. സി.എച്ച്.സി. ആയി ഉയർത്തുവാനുള്ള നടപടി സ്വീകരിക്കണമെന്ന് ഞാൻ ഈ സബ്മിഷനിലൂടെ ആവശ്യപ്പെടുന്നു.

ആരോഗ്യവും കുടുംബക്ഷേമവും ദേവസ്വവും വകുപ്പുമന്ത്രി (ശ്രീ. വി. എസ്.

ശിവകുമാർ): സർ, കഴിമണ്ണ പ്രാഥമിക ആരോഗ്യ കേന്ദ്രം രണ്ട്

കെട്ടിടങ്ങളിലായാണ് പ്രവർത്തിക്കുന്നത്. പി.എച്ച്.സി-യിൽ രണ്ട് അസിസ്റ്റന്റ്

സർജനമാരുടേതുൾപ്പടെ 16 തസ്തികകൾ അനുവദിച്ചിട്ടുണ്ട്. കൂടാതെ

എൻ.ആർ.എച്ച്.എം. വഴി ഒരു ഡോക്ടറുടെ സേവനവും ഒരു ഫാർമസിസ്റ്റിന്റെ

സേവനവും ലഭ്യമാക്കിയിട്ടുണ്ട്. പ്രസ്തുത പ്രാഥമിക ആരോഗ്യ കേന്ദ്രത്തെ സാമൂഹ്യ

ആരോഗ്യ കേന്ദ്രമായി ഉയർത്തുന്നതിനുവേണ്ടിയുള്ള നടപടികൾ

സ്വീകരിക്കുന്നതാണ്.

(41) ആദിവാസി വിഭാഗത്തിന് ചികിത്സയും ധനസഹായവും നിഷേധിക്കൽ

ശ്രീ. എ. പ്രദീപ്കുമാർ: സർ, ആദിവാസി വിഭാഗങ്ങൾക്ക് നമ്മുടെ സർക്കാർ

നൽകിക്കൊണ്ടിരിക്കുന്ന ചികിത്സാ സൗകര്യങ്ങൾ നിഷേധിക്കുന്ന വളരെ

ഗൗരവമുള്ള ഒരു പ്രശ്നമാണ് ഞാൻ ഈ സബ്മിഷനിലൂടെ ഉന്നയിക്കുന്നത്.

സാധാരണഗതിയിൽ ആദിവാസികൾക്ക് മെഡിക്കൽ കോളേജുകളിലും മറ്റ് ഗവൺമെന്റ് ആശുപത്രികളിലും മരുന്നൾപ്പടെ എല്ലാം സർജിക്കൽ ഉപകരണങ്ങളും സൗജന്യമായി കൊടുക്കും. രോഗികളുടെ കൂട്ടിരിപ്പുകാർക്ക് പ്രതിദിനം 200 രൂപ വച്ച് കൊടുക്കാറുണ്ട്. അതുപോലെ തന്നെ രോഗികളെ വീട്ടിലേയ്ക്കും മറ്റും കൊണ്ടുപോകുന്നതിന് ആമ്പുലൻസ് സർവ്വീസ് സൗജന്യമായി ഉറപ്പാക്കാറുണ്ട്. ഈ സേവനങ്ങളെല്ലാം കേരളത്തിൽ പൊതുവെ ഇല്ലാതായിരിക്കുന്നു. കോഴിക്കോട് മെഡിക്കൽ കോളേജ് ആശുപത്രിയിലെ രോഗികൾക്കുണ്ടാകുന്ന അനുഭവത്തിന്റെ അടിസ്ഥാനത്തിലാണ് ഞാനിത് പറയുന്നത്. അവിടെ ഇപ്പോൾ ആദിവാസികൾക്ക് മരുന്നും അതുപോലെ സർജിക്കൽ ഉപകരണങ്ങളും വാങ്ങിക്കൊടുത്ത വകയിൽ 2.6 കോടി രൂപയാണ് ആശുപത്രി വികസന സമിതിക്ക് കൊടുക്കാനുള്ളത്. കഴിഞ്ഞ ദിവസം ബഹുമാനപ്പെട്ട വകുപ്പുമന്ത്രി ശ്രീമതി ജയലക്ഷ്മി മറുപടി പറഞ്ഞ സമയത്ത് എത്രയോ രൂപ അനുവദിച്ചുവെന്ന് പറഞ്ഞു. ഈ നിമിഷം വരെ ആ പണം ലഭിച്ചിട്ടില്ല. അവർ പറഞ്ഞത് വസ്തുതാപരമായി ശരിയല്ല, ചിലപ്പോൾ തെറ്റായ വിവരം ലഭിച്ചതുകൊണ്ടാകാം അങ്ങനെ പറഞ്ഞത്. ഒരു പൈസയും

അവിടെ കൊടുത്തിട്ടില്ല. കൂട്ടിരുപ്പുകാർക്ക് കൊടുക്കാനുള്ള 200 രൂപ കൊടുക്കാനേയില്ല. ആമ്പുലൻസ് സർവ്വീസിനുള്ള പണം കൊടുക്കാൻ കഴിയുന്നില്ല. ആഴ്ചയിൽ ഒരു ദിവസം മാത്രമേ ആമ്പുലൻസ് അനുവദിച്ചുകൊടുക്കാറുള്ളൂ. ഇങ്ങനെ വലിയ ദുരിതമാണ് അവിടെ വരുന്ന രോഗികൾ അനുഭവിച്ചുകൊണ്ടിരിക്കുന്നത്. എന്റെ മണ്ഡലത്തിൽ ഒരു ആദിവാസി വിഭാഗവുമില്ല. പക്ഷേ മെഡിക്കൽ കോളേജ് അവിടെ ആയതിനാൽ ഇവരുടെയൊക്കെ പ്രശ്നങ്ങൾ ഞങ്ങളുടെ ശ്രദ്ധയിൽപ്പെടുകയും പലപ്പോഴും ഞങ്ങൾ ഇടപെടാൻ ശ്രമിക്കുകയും ചെയ്തിട്ടുണ്ട്. അതിന്റെ ഭാഗമായിട്ടാണ് എച്ച്.ഡി.സി-യിൽ നിന്നും പണം കൊടുക്കുന്നത്. എച്ച്.ഡി.സി-ക്ക് 2.6 കോടി രൂപ സർക്കാർ കൊടുത്തില്ലെങ്കിൽ ആശുപത്രി വികസന സമിതിയുടെ ആ സ്ഥാപനം പൂട്ടേണ്ട സമിതിയിലാകും. എല്ലാപേർക്കും സൗജന്യമായി മരുന്ന് കൊടുക്കാനുള്ള ഒരു സ്ഥാപനം പൂട്ടേണ്ട വലിയ ഗൗരവതരമായിട്ടുള്ള സാഹചര്യമാണുള്ളത്. അതുകൊണ്ട് എനിക്ക് അഭ്യർത്ഥിക്കാനുള്ളത് ആദിവാസി വിഭാഗങ്ങൾക്ക് മരുന്ന് വാങ്ങിക്കൊടുത്ത ഇനത്തിൽ കുടിശ്ശികയുള്ള 2.6 കോടി രൂപ കോഴിക്കോട് മെഡിക്കൽ

കോളേജിലെ ആശുപത്രി വികസന സമിതിക്ക് ഉടൻ കൊടുക്കുക; ഇല്ലെങ്കിൽ ആ മെഡിക്കൽ ഷോപ്പ് പൂട്ടേണ്ട സാഹചര്യമുണ്ടാകും. തുടർന്നും അവർക്ക് കൊടുക്കാൻ കഴിയാത്ത സാഹചര്യം വരും. അതുപോലെ ആദിവാസികളുടെ ഉപയോഗത്തിന് മാത്രമായി ഒരു ആമ്പുലൻസും ഒരു ഡ്രൈവറുടെ സേവനവും ഉറപ്പാക്കുന്നതിനുള്ള നടപടികൾ സ്വീകരിക്കണം. കൂട്ടിരിപ്പുകാർക്ക് കാലാകാലങ്ങളായി കൊടുത്തുകൊണ്ടിരുന്ന 200 രൂപ പുനഃസ്ഥാപിക്കുക. മറ്റാരെക്കാളും ഏറ്റവും കൂടുതൽ പരിഗണന കൊടുക്കേണ്ട ഒരു വിഭാഗമെന്ന നിലയിൽ നമ്മുടെ സൗകര്യങ്ങൾ വെട്ടിക്കുറച്ചിട്ടാണെങ്കിലും അവർക്കുള്ള സൗകര്യങ്ങൾ ഉറപ്പാക്കണമെന്നാണ് ബഹുമാനപ്പെട്ട മന്ത്രിയോട് എനിക്ക് അഭ്യർത്ഥിക്കാനുള്ളത്.

ആരോഗ്യവും കുടുംബക്ഷേമവും ദേവസ്വവും വകുപ്പുമന്ത്രി (ശ്രീ. വി. എസ്. ശിവകുമാർ): സർ, കോഴിക്കോട് മെഡിക്കൽ കോളേജിൽ നിന്നും ലഭ്യമാകുന്ന എല്ലാ ചികിത്സയും ആദിവാസി രോഗികൾക്ക് സൗജന്യമായി നൽകിവരുന്നുണ്ട്. ചികിത്സ കഴിഞ്ഞ് മടങ്ങിപ്പോകുന്ന രോഗികൾക്ക് ആഴ്ചയിൽ രണ്ട് ദിവസം

ആമ്പുലൻസ് സൗകര്യം ഏർപ്പെടുത്തിയിട്ടുണ്ട്. മറ്റ് ദിവസങ്ങളിൽ ഡിസ്ചാർജ്ജ് ചെയ്യുന്ന ആദിവാസി വിഭാഗത്തിൽപ്പെട്ട രോഗികൾക്ക് യാത്രാപ്പടി നൽകിവരുന്നു. കൂട്ടിരിപ്പുകാർക്ക് 200 രൂപ യാത്രാപ്പടി അനുവദിക്കുന്നതിനുള്ള സംവിധാനങ്ങൾ ലഭ്യമാണ്. മലപ്പുറം, കോഴിക്കോട്, വയനാട് ജില്ലാ ട്രൈബൽ ഓഫീസർമാരുടെ യോഗം വിളിച്ചുചേർത്ത് രോഗികൾക്ക് എല്ലാ ദിവസവും ആമ്പുലൻസ് സൗകര്യം ഏർപ്പെടുത്തുന്നതിനാവശ്യമായ നടപടികൾ സ്വീകരിക്കുന്നതാണ്. ആദിവാസികളായ രോഗികൾക്ക് എല്ലാ ചികിത്സാസൗകര്യങ്ങളും ഏർപ്പെടുത്തുവാനും തുടർ ചികിത്സാസംബന്ധമായ ധനസഹായം എന്നിവയ്ക്കായി പട്ടികവർഗ്ഗ വികസന വകുപ്പുമായി ബന്ധപ്പെട്ട് എല്ലാ നടപടികളും സ്വീകരിച്ചു വരുന്നു. ഇന്നലെ ഒരുക്കോടി രൂപ ഇതുമായി ബന്ധപ്പെട്ട് പട്ടികവർഗ്ഗ വികസന വകുപ്പ് അനുവദിച്ചിട്ടുണ്ട്. അതോടൊപ്പം തന്നെ കോഴിക്കോട് മെഡിക്കൽ കോളേജിൽ ചികിത്സയ്ക്ക് എത്തുന്ന ആദിവാസികൾക്ക് ബന്ധപ്പെട്ട ഡോക്ടർമാരെ ഒ.പി.യിൽ കാണുന്നതിന് പ്രത്യേക സംവിധാനം ഏർപ്പെടുത്തുന്ന കാര്യം ഗവൺമെന്റിന്റെ പരിഗണനയിലാണെന്ന കാര്യംകൂടി ഞാൻ അറിയിക്കുകയാണ്. കാരണം അവിടെ എത്തിച്ചേരുന്ന രോഗികൾക്ക് കൂടുതൽ വിദ്യാഭ്യാസവും മറ്റും

ഇല്ലാത്തതുകൊണ്ട് ഡോക്ടർമാരെ കാണാൻ എവിടെ പോകണം, എവിടെ ചികിത്സയ്ക്ക് എത്തിക്കണമെന്നുള്ള കാര്യങ്ങളെക്കുറിച്ച് അവർക്ക് അറിയില്ല. അതിനായി വോളണ്ടിയർമാരെ വെച്ച് പ്രത്യേകമായിട്ടുള്ള സംവിധാനത്തിലൂടെ, അവർക്ക് മുൻഗണന കൊടുത്ത് ഡോക്ടർമാരെ ഒ.പി.യിലും മറ്റ് ചികിത്സയ്ക്കും കാണുന്നതിനുവേണ്ടിയുള്ള ഒരു സംവിധാനവും കോഴിക്കോട് മെഡിക്കൽ കോളേജിൽ ഏർപ്പെടുത്തുന്നതാണ്.